
आरंभाची उतरां 


1. चरित्रपट 


2. घडण , संस्कार , साधना आनी भूमिका 


3. पंडितांली कविता 
( क ) . कोंकणी कविता 

अ . मनशाचे वृत्ती - प्रवृत्तीचो सोद 
आ . सैम दर्शन 
इ . ध्येयवाद आनी स्वदेशभक्ती 
ई . प्रेमकविता 
उ . अध्यात्मिकताय 
ऊ . गोंयचे अस्मितायेच्यो परी 

ए . सुभाशितात्मकताय , वाक्प्रचार आनी ओंपारी 
( ख ) . मराठी कविता 
( ग ) . इंग्लिश कविता 


4. पंडितांले गद्य लेखन 
( क ) . कोंकणी 

अ . बालसाहित्य 

आ . लेख 
( ख ) . मराठी 


अ . अणकार 


आ . संपादन 


5. उपसंहार 

परिशिश्ट ( अ ) : पंडितांचो जीवनपट : एक दृष्टिक्षेप 
परिशिश्ट ( आ ) : कविवर्य रघुनाथ विष्णू पंडित हांची बरपावळ 


अकादेमीचे वतीन 


' कोंकणी साहित्याचे शिल्पकार ' हे माळेत कवी र . वि . पंडित हांचेवयलो जीवनालेख 
( मोनोग्राफ ) उजवाडाक येता . हाचे आदी हे वळेरेंत बाकीबाब बोरकार आनी लक्ष्मणराव 
सरदेसाय हांचे वयले जीवनालेख पुस्तक रूपान उजवाडाक आयिल्ले आसात . 

एका काळार बाकीबाब बोरकार , मनोहरराय सरदेसाय , र . वि . पंडित आनी पांडुरंग 
भांगी शंकर रामाणी अशे एके पिळगेचे कोंकणी कवितेचे चार मुखेल प्रवाह अशे 
मानताले . बाकीबाब बोरकारांची गेयता , मनोहरराय सरदेसायांची सुलभता , र . वि . 
पंडितांची आशय घनता आनी भांगी - रामाणी हांगेली अंतमुखता ही ह्या कवींची 
खाशेलेपणां मानताले . 

बाकीबाब बोरकार उपरांत आतांर.वि . पंडिताच्या जिवीत आनी वावराचो आलेख 
वाचप्यांमुखार येता . 

पंडितांची कविता वाचप्यांचे कसवटेक उतरल्या हे काळान सिध्द केला . समीक्षकांचे 
नदरेंतल्यान ते कवितेचेर टीका करप , आस्वाद घेवप ह्यो गजाली जाल्यात . पंडितांचे 
कवितेविशी वाद ना पूण पंडितांचे व्यक्तिमत्व मात वादग्रस्त आसलें . कोंकणी भाशा 
चळवळीचो इतिहास चाळून पळयल्यार तें दिसून येता . 

अशे हे व्यक्तिचेर जीवनालेख बरोवप हे खरेंच जोखमीचे काम आसलें . जाणी 
पंडितांक लागच्यान पळयल्यात तांकां तांगेल्या व्यक्तित्वा संबंदान समतोल सांबाळून 
बरोवप ही तारेवयली कसरत थरूं येतालें . ते नदरेन पंडितांच्या साहित्य आनी जिवीताचो 
तटस्थपणान वेध घेवपी चरित्रलेखक जाय आसलो आनी डॉ . सु . म . तडकोडकाराच्या 
रूपान तो लाबलो अशें सांगताना अकादेमीक खोस आनी अभिमान भोगता . डॉ . 
तडकोडकार स्वता एक ललित लेखक आसात , साक्षेपी समीक्षक आसात , चरित्र लेखक , 
संशोधक आसात , कोंकणी आनी मराठी भाशेचेर तांगेलें प्रभुत्व आसा आनी सगळ्यांत 
म्हत्वाचे म्हळ्यार ह्या सगळ्या साहित्यिक प्रपंचाचेर तांचे जिवापाड प्रेम आसा . तांगेल्या 
ह्या सगळ्या गुणांचे पडबिंब पंडितांवयल्या ह्या जीवनालेखांत पावला कणकणी दिसून 
येता . डॉ . तडकोडकाराच्या ह्या मोलादीक वावराखातीर अकादेमी तांचे उपकार आठयताच 
पूण त्याच बरोबर आनीक मोट्या वावराची अकादेमी तांचेकडेन आस्त धरता . 

र . वि . पंडितांवयलो हो जीवनालेख , वाचप्यांक पंडितांच्या कवितांविशीं अदीक 
ओड निर्माण करतलो तेचपरी साहित्याच्या समीक्षक - आस्वादकांक तो संदर्भाखातीर 
उपकारा पडटलो अशी आस्त आसा . 

पुंडलीक ना . नायक 

आरंभाची उतरां 


' र . वि . पंडित ' हे नांव म्हळ्यार गोंयच्या मानवी इतिहासांतलें कितलींशींच तासां 
आशिल्लें एक लखलखीत , पर्जळीत रत्न कशें . हे पुस्तक म्हळ्यार पंडितांचे जीणेचो 
तशेंच तांच्या वावराचो वस्तुनिष्ठपणान काडिल्लो एके आलेख . ( ' मोनोग्राफ ' हो विशिश्ट 
विशयाचेर बरयिल्लो , एके तरेचो , ' ट्रीटायस ' यच आसता . ) पर्याय - शब्दकोशांत 
( thesaurus ) एका उतराक अनेक पर्यायी उतरां आसतात . पूण तांचो अर्थ एकूच 
आसता , अशें म्हणूं नज . ' ग्राफ ' म्हळ्यार आलेख . ' मोनोग्राफ ' म्हळ्यार तो एका विशयाचेर 
निखटो ' निबंध ' न्हय . ' मोनोग्राफ ' म्हळ्यार प्रंबध वा प्रबंधिकाय न्हय . ' एस्से ' , ' ट्रीटायस ' , 
' थीसीस ' , ' मोनोग्राफ ' आनी ' स्केच ' हांच्या आशयसूत्रांत महदंतर आसता म्हणपाची 
गजाल मतींत दवरूंक जाय . असलो आलेख वस्तू - पशू - पक्षी - मनीस आदींचो अभ्यास 
करून काडटात . देखून ' मोनोग्राफा'क ' विशयालेख ' अशेंय पाचारूं येता . 

ह्या पुस्तकांतलो हो आलेख तर एका इतिहासप्रसिध्द मनशाच्या अस्तित्वाचो . 
म्हणटकच तो चरित्रात्मक स्वरूपाचो जावंक पावता . देखून ह्या मोनोग्राफाक चरित्रालेख 
अशें म्हणपाचें चिंतिल्लें . पूण कवी नागेशबाब करमली हांणी चरित्रालेख ह्या उतरा 
बदला ' जीवनालेख ' अशें बरोवंचे म्हणपाचें पटोवन दिले . ते उतर मुदयेर थीक कशें 
सोबूनय दिसले . तांणी हें उतर सुचयलें देखून तांचे हांव उपकार मानतां . 

जीवनालेखांत आस्वादात्मकताय आनी सैद्धन्तिकताय हांचो सुमेळ आसचो पडटा . 
अशा बरपांत जाता तितलें नकसूदपण येवंक जाय म्हूण सादूर रावचें पडटा . 

जीवनालेखांत संबंधित व्यक्तीक मुजरतपणान , पडमूर जायनासतना न्याय दिवपाचो 
यत्न जावंक जाय ; पूण तिच्या कर्तुपाचो हिसपाभायर गौरव करपाचे व्रत घेतिल्ल्यावरी 
बरप करून चलना . तशेंच त्या बरपांत ते व्यक्तीविशीं उठ - सूठ अदमास उक्तावपाची 
संद घेवपाचीय गरज नासता . आशयसुत्रांक बादा येना जायत जाल्यार समकालीन जीणेतले 
घडणुकीविशींचो संदर्भ दिवंक जायच . पूण गरज नासतना समकालीन घडणुकांचेर 
आदारिल्ले आलायते संदर्भ एका फाटोफाट दीत वचप , हेय समा न्हय . अशे प्रकारचे 
बरपावळींत चिकित्सात्मकतायेचो स्पर्श जावंक जाय ; पूण जीवनालेख बरोवप्याचे 
नदरेंतल्यान , ताणे लायिल्ल्या उपनेत्रांतल्यान न्हयच न्हय . तें बरप म्हळ्यार मोनोग्राफी 
आसूंक जाय . monography > of a picture etc. , consisting of lines without 
shading colour अशें दी न्यू शॉर्टर इंग्लिश ऑक्सफर्ड डिक्शनरीत म्हळां . अशे तरेन 
जीवनालेख बरोवप्याचेर कसली कसली बंधना येतात म्हणपाचे कळटा . 

' र . वि . पंडित : जिवीत आनी वावर ' ह्या जीवनालेखांत हांवें जाता तितले 
निर्लेपतेन बरप केलां हाचें म्हाका समादान आसा . ज्यो नोंदी जावंक नात , त्यो फुडारांतल्या 
अभ्यासकांनी दिवंच्यो , अशें मागतां . खंयच्याय अभ्यासकाक जर मानसशास्त्रीय समीक्षा , 
समाजशास्त्रीय समीक्षा , रूपवादी समीक्षा , ऐतिहासीक समीक्षा , चरित्रात्मक समीक्षा वो 
आस्वादात्मक समीक्षा पद्धतींतल्यान कवी पंडितांच्या साहित्याक वो व्यक्तिमत्वाक 
नियाळपाची गरज दिसली जाल्यार ह्या जीवनालेखांत फावता तितले संदर्भ मेळूक पावतले 
अशें दिसता . हातूंत शैलीशास्त्रीय समिक्षेचीय दखल घेवपाक संद आशिल्ली . पंडितांचे 
बरपावळीची तुळा हेर साहित्यिकांकडेन करूंक वाव आशिल्लो . दर एक पुस्तकाचो 
नियाळय घेवंक जातालो . पंडितांच्या बरपाचो हेर देशी - विदेशी बरपांत आशिल्ल्या 
नोदींचो आनी तांचेविशींच्या मत्तांचो परामर्स घेवपाची इत्सा आशिल्ली . तांच्या एकेका 
कवितेचे वो हेर बरपावळीचे ' ड्राफ्ट्स ' एकठांय करून , तांची कविता कशी साकार 
जायत गेली हे समजून घेवंक कोणाकय मानवतले आशिल्लें . म्हाका तांच्या भारती'तल्या 
बरपाचो परिचय करूक दिवपाक आवडटले आशिल्लें , पूण तशें केल्यार पानांच्यो शीमो 
मेरो वाडटल्यो आशिल्ल्यो . 

हो जीवनालेख म्हळ्यार पीएच.डी. चो शोध - प्रबंध न्हय . फाटीं फुडें र . वि . 
पंडितांच्या बरपाचेर जर कोणी पीएच . डी . चो अभ्यास करपाचें चिंतलें जाल्यार अशा 
काय दिकांनी वचून एक शोध - प्रबंध बरोवपाक संद आसा , अशी नोंद करून दवरतां . 

श्री . पुंडलिक नारायण नायक हांच्या अध्यक्षपणाखाला आशिल्ल्या गोंय सरकारच्या 
गोवा कोंकणी अकादेमीन हो जीवनालेख बरोवपाची म्हाका संद दिली , म्हूण हे बरप 
जावंक पावलें . देखून हांव अकादेमीचे चित्ताथावन उपकार मानतां . लेखिका श्रीमती 
हेमाबाय नायक आनी कवी वेणिमाधव बोरकार हांणी म्हनें हस्तलिखित नियाळून 
पळयलें तशेंच अथपूर्ण सुचोवण्यो केल्यो देखून हांव तांकां देव बरें करूं , अशें 
मागतां . 


- सु . म . तडकोडकार 


23 सेतेम्ब्र , 2005 

चरित्रपट 


गोंय हो शेतां - भाटांचो प्रांत . पंडितांचे घराणे एका भाटकाराचें . गोंयच्या 
तिसवाडी म्हालाच्या , पणजी - मडगांव मार्गावेल्या , व्हडलें गोंय परिसरांतल्या 
सैमिकसुंदर अशा पाळे - शिरदोन ( Palem - de - Siridao ) गांवगिऱ्यांत 
आशिल्ल्या विष्णू आत्माराम पंडित नावाच्या भाटकाराच्या घरांत 6 एप्रिल , 
1917 ह्या दिसा रघुनाथाचो जल्म जालो . तांचो जल्म जालो रायबंदरा पूण 
विष्णूबाब आनी रमाबाय ह्या बापूय आनी आवय हांचो तशेंच हेरांचो राबितो 
आशिल्लो पाळ्यां- शिरदोना . आपणाचो परिचय पंडितांनी आरे ... आयज घात 
जालो !! ' हे कवितेत करून दिला : 

तीग मामांचो एकलो भाचो 
दुजींनी भाचरांचो एकलोच मामा 
आवय बापायचो एकूच चलो 
दोन आजे आज्ज्यांची एकूच नातू 

कितल्याशांचो मामेभाव , आतेभाव . 
घरांत जानकी आत्माराम पंडित ही आजी . ही आजी पंडितांचे बरपावळींत 
काय फावटी आयल्या . तिचे संबंदान एके कवितेत ते म्हणटात : 

खूब्ब ल्हानपणांत लग्न जाल्ली 
म्हजी आजी ... 


सावयसून शिरदोना 


घोवागेर येतली जाल्यार ... 
तिका हाडूक 
म्हजो आजोखंय 


मानाय धाडटालो . 


ताचे फाटीर बसून 


तिणे पलतडीयेवंचें 
आनी व्हड्यांतल्यान पणजे ... 
पणजेसून परत 

मानायाचे फाटीर बसून शिरदोना ... 
ही गजाल चार पिळग्यां फाटली . 

विष्णूबाबांचो हो सगळ्यांत व्हडलो आनी एकलोच पूत . वट्ट णव भावंडां . 
1933 त तांची लग्न जाल्ली व्हडली भयण दिसांच्या जोरान ( टायफॉडान ) 
वायटकार जाली आनी तातूंतच ती भायर पडली . तेन्ना तांची पिराय पंदरा - एक 
वर्त्यांची आशिल्ली . पंडितांनीच आपणाल्या गुलाब , शरयू , सावित्री , उषा , प्रेमा , 
शालिनी आनी सुधा पैकी स भयणींचे शिक्षण केले . गांधीवादी पंडितांनी एके 
भयणीक - शालिनीक – तर वर्ध्या कस्तुरबा आश्रमांत शिकूक धाडिल्लें . तांचो 
बापोल्यो , अनंत , एक पसरो घालून आशिल्लो . खांडोळे- माशेलची श्रीदेवी 
भगवती ही तांची कुलदेवता . भाटां आनी मिठागरांसावन येवपी अर्धान चडशी 
आस्पत रघुनाथाचीच . तांचें , तांच्या आज्यान बांदिल्लें एक व्हड घर , जागेवरवीं 
तांकां शेंकड्यांनी भाडे मेळटालें , वास्को आशिल्लें . 

भारताचे अस्तमती दर्यादेगेर कोंकण प्रदेशाच्या दर्पणांत आपणाल्या 
सोबीतपणाचें पडबिंब पळयत आपणांतूच गुल्ल आशिल्ले गोंयची महती पंडितांल्या 
उतरांतच सांगची जाल्यार , गोंय म्हजें व्हंकलेवरी , लाल वोठार तांबडी माती , 
खोप्यांताच्या धवी फुल्ल दुधसागरा मोगरफांती ' . अशा वाठारांत पंडितांचे सानपण 

चंवरलें . सभाविकपणान सानपणासावन तांचे प्रतिभाशक्तीचेर ह्या परिसराची 
मोहिनी आशिल्ली . सैमानच ह्या परिसराक मायेची ऊब दिल्या . दर एका ऋतुवरवीं 
हांगसरल्या वाठारांतल्या दृश्यांत परिवर्तन जायत वता . तेप्रमाण मानवी 
आचरणांतले उत्फर्के , पीडा - वेदना , खोशी , मुमुरकेपणां हांच्या सांगातान दिसपट्टी 
जीण जियेवची पडटा म्हणपाय पंडितांक आकळूक लागले . गोंयच्या 
लोकवेदांचेंय अप्रूप तांचे प्रतिभाशक्तीक तें जाणवताले . मुखार जीणभर तकालस 
घेवन तांणी खुपसो लोकवेद एकठांय केल्लो . 

तेदेवेळार गोंयांतले कितलेशेच जाण शालान्त परीक्षा उत्तीर्ण जातकच 
फुडलें शिकप कपाखातीर धारवाड , सांगली , बेळगांव , मुंबय , पुणे नगरांत राबितो 
करताले . गोंयच्या समृध्द आनी सुसंस्कृत अशा गौड सारस्वत ब्राह्मण समाजांतल्या 
घराब्यांत जल्म घेतिल्ल्या पंडितांत शिक्षण घेवपाची बड आशिल्ली . तांकां 
' महाराष्ट्रांतलो विद्याप्रांत ' अशी नामना आशिल्ल्या पुणे नगरांत उंचेल्या 
पावंड्यावेलें शिकप घेवपाची संद मेळ्ळी . ते तेन्ना रास्ता पेठेतले एके कुडींत 
बिराड करून आशिल्ले . थंयसरच्या न्यू इंग्लिश स्कूलांत 1937 त तांचें 
मॅट्रिक्युलेशन जालें . पुण्यांत तेन्ना तीन महाविद्यालयां नामनेची . पयले सर 
परशुरामभाऊ महाविद्यालय , दुसरें फर्गसन आनी तिसरें वाडिया . वाडियाचो पावंडो 
चिके उणोच , अशें काय जाण मानताले तेन्ना . देखून पंडितांनी फर्गसनांत प्रवेश 
घेतलो . थंयच्यान ते बीएस्सी ची पदवी घेवंक सोदताले . तिसऱ्या वर्सा तांणी 
बीएस्सी सोडली कित्याक तर तांकां इंग्लिश कवितेंत चड रूच दिसूक लागली . 
थंयच बी.ए. मेरेनचे शिकप जालें . ब्रिटीश शेकातळा आशिल्ले यु.टि.सी. 
येवजणेखाला तांणी सार्जण्ट - मेजर मेरेनची सैनिकी विद्या मेळयलीच ; खेरीज 
तिरादोरांतले , भूमि - भ्रमण येवजणीच्या धावण्यांतले , आनी छायाचित्रां काडपांतले 
पुरस्कारय जोडले . ते खांपे पेवपी आशिल्लेच , तेच वांगडा व्हडा उत्साहान कार 
ड्रायव्हिंगय करताले . तांकां छायाचित्रां काडपाचें पिशें लागिल्लें . तातूंतल्यान 
फुडारांत एक कलात्मक छायाचित्रकार म्हूण तांणी नामना जोडली . इतलेंच न्हय 
तर ' कोडॅक इण्डियन मॅगेजिन ' , ' दी ट्रॉपिकल फोटोग्राफी ' , ' द लेन्स लायट 
कॉलम्स ' सारकेल्या नेमाळ्यांखातीर वावर केलो . अशें जरी आसले तरी पिरायेच्या 

पंदरा वसिावन तांचे प्रतिभाशक्तीक कवितालेखनाचे माध्यम भौच मानवल्लें . 

भारताचेर , स्वतंत्र जावपाच्या सपनांक लागून , भार आयिल्लो . घरची 
आस्पत बरी आशिल्ल्यान गोंयांत रावन , खावन - पिवन , इम्पोर्टेड वस्ती विकत्यो 
घेत सुखी जीण घालचे जाग्यार पंडितांनी ' दिल्ली चलात ' हे घोषणेन जाल्ल्या 
1942 च्या आंदोलनांत पांय दवरलो . भारतीय स्वातंत्र्याच्या आंदोलनाचे प्रणेते 
महात्मा गांधीजींचें सान्निध्य म्हळ्यार पंडितांक जाल्लो पसस्पर्शच ! असो स्पर्श 
स्वातंत्र्यसेनानी पुरुषोत्तम काकोडकार , गोंयचे फाकिवंत कवी बाकीबाब बोरकार , 
रवीन्द्र केळेकार , चन्द्रकांत केणी हांचे सारकेल्यांकय जाल्लो . तेदेवेळार पंडितांनी 
भूमिगत कार्यकर्ता म्हूण वावर करता आसतनाच काय प्रामाणिक सत्याग्रहींचे 
जिणेचो इंग्लिशींतल्यान परिचय करून दिवपी लेख बरयले . 1945 त तांणी एक 
वसभर गांधीजी हांच्या पक्षान चलयिल्ल्या इंग्लिश आनी मराठी नेमाळ्यांचे म्हणयारे 
म्हूण जापसालदारकी सांबाळ्ळी . 

शिलवान , कालेत धडधाकट आनी हाडां - बंडी पुराय उंचीची , चर्या गंभीर 
पूण साप्प ओबडधोबड तर मुखावेल्या ध्येयाचो वेध घेवपी घनगंभीर दोळे तशेंच 
पोटतिडकेन उलयतना काळजांत रिगपी खर्जातलो स्वर आशिल्ल्या ह्या 
व्यक्तिमत्वान मुखार स्वातंत्र्य आंदोलनांतलो तशेंच इण्डियन नॅशनल काँग्रेसच्या 
वेंचणुकी कार्यावळींतलो एक ओजस्वी तशेंच प्रभावी वक्तो म्हूण आपणाली 
नाममुद्रा उमटयली . ते भाशणां करतासतना श्रोतृसमुदाय उचंबळून येतालो . तेदेवेळार 
केल्लें आपणाल्या कवितांचे वाचनय तांकां नामना दितालें . 

मे 1945 त गांधीजी महाबळेश्वरांत आसतना पंडितांनी तांची मुलाखत 
घेतली . तशीच मुखार 1946 त शिमला परिशदेवेळार नेहरूंचीय तांणी मुलाखत 
घेतली . The sense of territorial group ( म्हळ्यार संघप्रदेशाची 
अस्मिताय ) , which history has created , will be duly respected 
अशें नेहरूंनी सांगलें . नेहरूंनी गोंयच्या संबंदान घेतिल्ले भूमिकेविशींची जाणविकाय 
हे मुलाखतीवरवी जाली . तेच भुमिकेचो पुनरूच्चार उपरांत तांणी 15 ऑगस्ट 
1954 ह्या दिसा भारताचे लोकसभेतय केलो . मुखार पथून “ गोंयच्या भौसान 
एक वेगळीच घटक म्हूण रावपांतच ताचें हीत आसा म्हणपाचें म्हाका 

नि : संशयपणान दिसता . ताका ते तशेंच दवरप आवश्यक आनी फाव तशें 
जाल्ल्यान , पॉण्डिचेरीभशेन , ताका वेगळेच दवरचें म्हणपाचें म्हाका दिसता " 
अशें नेहरूंनी 25 मे , 1963 ह्या दिसा गोंयचे राजधानींत एके पत्रकार परिशदेच्या 
निमतान सांगलें . सार्वभौम भारताचे फास्कीत भारताच्या म्हान नेत्यांनी ठामपणान 
घेतिल्ल्या स्वतंत्र गोंयच्या अस्तित्वाविशींचे भुमिकेची रूजवात करपी त्यो 
मुलाखती भौच गाजल्यो . राष्ट्रीय पावंड्याचेर तांकां प्रसिध्दी मेळ्ळी . समेस्तांक 
पंडितांतलो पत्रकार ठसठशीतपणान दिसलो . 15 ऑगस्ट 1947 ह्या दिसाचे 
मध्यरात्रीक भारताक स्वातंत्र्य फाव जालें . पंडितांक धन्य धन्य दिसले . स्वातंत्र्य 
मेळोवपाच्या यत्नाची पूर्ती करपी सुवाळो पळोवंक पंडित तडक नवी दिल्लीक 
गेले . तेन्ना थंयसर वचूंक बोल्सांत पयशे जेमतेमच आशिल्ले . 

ह्याच समयार कोंकण वाठारांत आशिल्ल्या वेंगुर्ला ह्या महाराष्ट्रांतल्या 
प्रांतांत एक नवी घडणूक जाली . गुलाब विष्णू पंडित नांवाची गोंयची एक धूव 
थंयसरल्या सांवळो घुर्येच्या घरांत सून म्हूण लग्न करून दिल्ली . तिका सगळी 
जाणां बाय ' म्हूण पाचारताली . बायन कुमारी श्रीमती गंगाराम आजगांवकार हे 
शालीन आनी सुसंस्कृत चलयेचे लग्न आपणाल्या एका गांधीवादी भावाकडेन 
जावंचें देखून यत्न केले . पंडितांनीय पयलीं गुलाबाकडेन वासपूस केली आनी 
मनोमन कुलदेवतेचो प्रसाद घेतलो . उपरांत तांणी आजगांवकारांच्या घरांतल्या 
हेर ज्येष्ठांक धाडिनासतना श्रीमतीक टपालान एक चीट बरयली . ते चिटयेंत तांणी 
म्हणिल्लें : 

“ गुलाबान म्हाका , हावें तुजी घरकान्न म्हूण निवड केल्या वो ना , अशें 
विचारपी दोन - तीन चिटयो बरयिल्ल्यो ; परंत तिका भोवच ताकतीक आशिल्ल्यान 
हांवेंजाप बरोवंक ना . उपरांत हांवें म्हजो समय निवडलो आनी देवतेकडेन प्रसाद 
घेतलो . आनी आतां जाप आयिल्ल्यान हांव ही चीट तुका बरोवंक बसला . 

" तुका मुखार बरयिल्ल्यापैकी खंयचें नांव मानवतले ? अनुपमा , अनुराधा , 
सुवासिनी , सुषमा , तुका जें नांव मानवता तशें बरोवन कळीत कर . म्हाका ‘ सुषमा ' 


आवडटा . 


" देवतेकडेन हांव असो प्रसाद घेतां ; हांव न्हातां , निवळ कपडे न्हेसतां , 

एक अगरबत्ती लायतां आनी फुलां ओपतां . हांव देवतेमुखार हातांत एक नाणे 
धरून हात जोडून बसता . चित्त केंद्रीत करतां आनी हांव कसलो विचार करूंक 
सोदतां तें तिका सांगतां . हांव विचारतां , हांव हे चलयेकडेन लग्न जालों जायत 
जाल्यार घरची खुशालभरीत जातली व्हय ? ' हय ' अशी जाप आसत जाल्यार 
एक अशोकाचे पुश्प खांब्याफाटल्यान पडूं . ' उपरांत हांव पथून कुलदेवतेचें नांव 
घेतां आनी तिचे मुखार तें नाणे दवरता . देवतेक म्हजी विनवणी मानली जाल्यार 
हांव तें स्विकारतलों आनी फाटी सरचो ना . तुज्याय संबंदान हांवें कुलदेवतेची 
तशीच मजत घेतली आनी म्हाका जाय आशिल्लें तशेंच घडले . आता ह्या 
निर्णयांत परिवर्तन ना . हे साप्प निश्चित , ह्या निर्णयाकडेन पावनाफुडें ही चीट 
बरयता . एके चलयेक चीट बरोवप म्हळ्यार साबार गजालींविशीं चिंतून एकाद्रया 
निर्णयामेरेन पावचेंच पडटा . देखून म्हाका इतलो कळाव लागलो . " 

ही चीट म्हळ्यार पंडितांल्या आरपार दिसपी सभावाची गवाय . जीणभर 
तांणी जे तरेचो वावर केलो ते तरेन वचचे आदी तांणी मनोमन निग्रह केल्लो . 
सट्कन उठून पटकन खंयच्याय कार्याक हात घालूक ना . तशेंच ताणी आपणाक 
कितें करपाची इत्सा आसा म्हणपाची जाणविकाय हेरांक दिल्या . तशेंच ह्या 
सभावांत कुळाचाराचें दायज पाळपाची तांची जापसालदारकी दिसून येता . लग्ना 
उपरांत व्हंकलेचे नांव हेर आसूंक जाय म्हणपाची चाल आशिल्ली . तातूंतय 
आपणाली निवड कितेंय आसूं हेरांक आपणाक जाय त्या नांवाची निवड करपाची 
तांणी मेकळीक दवरिल्ली . आपणाल्या अस्तित्वांत हेरांचेंय स्वतंत्र अस्तित्व 
आसता , अशें मानून घेवपाचो हो गूण तांच्या सभावांतच आशिल्लो . पंडितांक 
सुषमान पुस्तकांचे वाचन केल्लें जाय आशिल्लें . तांणी तिका लग्न जावचे पयलींच 
पुस्तकां धाडली . तिका चिटयेर चीट येताली , तातूंत आपूण गांधीचो अनुचर . 
तुवें अळंकार मागूक जायना कारण आपूण तुका अळंकार दिवंक पावचो ना ; 
परंत खादीचे कपडे न्हेसूक लायतलो . तुजे मंगळसूत्र निखट्या काळ्या पिड्डुकांचेच 
आसतले . आपूण बंदखणीत पावंक शकता . तुज्यान म्हज्या वांगडा येवंक जातले 
व्हय ? उपरांत कागाळी नाकात ' . श्रीमतीन तांचे म्हणणे मानून घेतकच तिच्या 
बोटांत वज्राची मुदी चडोवन पंडितांनी साखरपुडो मनयलो . ताचे पयलीं तिका 

उंची अत्तरां हाडून - धाडून दिली . तांकां उंची अत्तरांचे भौच आकर्शण . अर्थीक 
अडचण आसल्यारय जर मौज केली आसत तर तांणी तशेय परिस्थितींत उंची 
अत्तरांचो उपभोग घेतलो . 

31 मार्च , 1948 ह्या दिसा , फाल्गुनांतल्या कृष्ण पक्ष - सप्तमेक , 
तत्कालीन म्हैसूर राज्यांतल्या बेळगांव नगराचे शीमेर आशिल्ल्या शहापूर गांवांत 
कसल्याच प्रकारची वरदक्षिणां दिनासतना गंगाराम आनी मनोरमा हांचे धुवेचो - 
श्रीमतीचो विवाह पंडितांकडेन जातकच तिचें नांव सुषमा जालें . साक्षी आशिल्ले 
लक्ष्मीदास बोरकार , बलवंत दिक्षीत , शिरवयकार बी . ह्या लग्नाक सोयऱ्यांपरस 
राष्ट्रीय सेवा दलाच्या स्वयंसेवकांची संख्या चड आशिल्ली . पुर्तुगेज पुलिस 
पंडितांच्या मागार आशिल्ल्यान तांणी गोंयचे शीममेरेन - कॅसलरॉकामेरेन 
सुषमाक सांगात दिलो . थंयसावन ती नववधू एकलीच आपणाल्या चार - एक 
नण्डांसयत गोंयां - कुळारा गेली . आदल्या घरांब्यांतले रितीक प्रमाण धरून नवे 
सुनेक वावर करचो पडटालो . कांय फावट लटाफटी जाताल्यो . ती सगळ्यांक 
सांबाळून घेताली देखून अपुरबायेची जाली . लग्न जालें हेखरें आसल्यारय , पंडितांचें 
आनी सुषमाचें एक दुसऱ्याक दर्शन माशी - समाशी जातालें . कित्याक तर गोंयां 
पावना फुडें पंडितांच्या फाटल्यान पुलीस लागताले . देखून तांणी उपरांत बेळगांवां 
राबितो केलो . थंयसर एके कुडींत दोगांलो संवसार चलतालो अशें म्हळ्यार 
अतिताय दिसूक फाव . कित्याक तर गोंय मुक्ती आंदोलनातले स्वयंसेवक थंय 
यो - वच करताले . तांच्या यो - वच करपाक ताळतंत्र नासतालो . तांचे संख्येकय 
शीमो - मेरो नासताल्यो . मदीं काय दीस बाकीबाब आपणाली घरकान्न , भुरगीं 
आनी भयणी सयत तांगेर रावंक आयले . तांकां गोंयांत प्रवेश नाशिल्ल्यान तांणी 
पंडितांगेर राबितो केल्लो . अशे परिस्थितींत चड करून उदक आनी संडास हांचे 
सोयी संबंदान भोयो भोयो जाताल्यो . मदसरी डॉ . राम मनोहर लोहिया थंयसर 
येवन गेले . सुषमाताईन तांचेखातीर फोव केल्ले . तांणी तिचेकडेन मीठ मागले . 
सुषमाताई भियेवन गेली , पूण फोवांत मीठ आसूनय डॉ . लोहियान मूठभर मीठ 
घालून ते फोव खाले . उपरांत तांणी सुषमाताईकय गोवा मुक्ती आंदोलनांत वांटो 
घेवपाचो परामर्स दिलो . पंडित बेळगांवांतल्या डॉ . लोहियांच्या बिराडार यो - वच 

करताले . 

उपरांत तांणी थंयच्यान उठून मुंबयत आशिल्ल्या शिनू भौंसुलो हांच्या घरांत , 
तांच्या घरच्यांसयत , आपणालो संवसार ठीकठाक करूंक व्हेलो . पंडित मात 
फांतोड्डेर उठून मुंबय वताले ते रातचे वेळार धा - इकरा वरांचेर परतताले . तांकां 
एक नेमाळे काडपाचें आशिल्लें . ' भारती ' ह्या माथाळ्याच्या नेमाळ्याक आकार 
दिवपाच्या उद्दिश्टाक तांणी पुराय ओपून घेतिल्ल्यान हेर गजालीकडेन नदर मारपाक 
तांकां फाव नाशिल्लें . ते ' साधना ' ह्या सातोळ्याच्या कार्यालयांतय नेमान वताले . 
अशाच वातावरणांत आसतना श्रेष्ठ गांधीवादी पांडुरंग सदाशिव साने उपाख्य 
साने गुरुजी थंयसर येवन गेले . पंडितांक गगन मोटवें दिसलें त्या दिसा . तांच्यातलो 
गांधीवादी जागृत जालो . परिणामी सुषमाताई खादीचे कपडे न्हेसतालीच आता 
थंयच तिका चरखो चलोवंक शिकचे पडलें . एक दीस सुषमाताईची बरगडी दुखूक 
लागली . देखून गुरूजीनच तिका डॉ . तुळपुळेकडेन व्हेली . जुस्त समयार उपचार 
जाले . पंडित तर गुरूजीच्या रिणांतच उरले . थंयच्यान ते माटुंग्या गेले . उपरांत 
दहिंसर वाठारांत आशिल्ल्या झवेरी प्रासादांत . घुयें , गुडे , पै , भट , महाले सारके 
गोंयकार आशिकुशीक आशिल्ले म्हूण सुशेग मेळटालो . हांगासर लक्ष्मणराव 
सरदेसाय , बाकीबाब बोरकार , दत्ता पै , लोकमान्य ' दिसाळ्याचे संयुक्त संपादक 
वसंत पोरेडी , ' साधना'चे यदुनाथ थत्ते , कवी श्रीकृष्ण पोवळे , विनायक सदाशिव 
सुखठणकार , मनोहर सरदेसाय , जनाप्पा कामत , ' वीणा'चे संपादक उमाकांत 
ठोमरे पंडितांक मेळूक येताले . ठोमरेची भिरांकूळ चर्या पळोवन सुषमाताईन तांका 
पयले भेटीच्या दिसा अक्षरश : धांवडावन घाल्लें . थंयसर गोंयां , बेळगांवां जाताले 
ताचेपरसय चंड हाल जावंक लागले . पंडितांली आवय आनी तिच्यो स धुवोत्या 
राबित्यांत घर करून रावताली . काय दिसांखातीर थंय . बि - हाड उखलून तांकां 
झावबाची वाडी - ठाकूर द्वारांतल्या भिड्यांच्या नॅशनल हॉस्टेलांत व्हरचें पडिल्लें . 

एके तिनसानां एके टॅक्सीन तांकां मोखलें आनी टॅक्सीचालक टॅक्सी घेवन 
पळून गेलो . पूण पंडित वाटावले . ' लोकमान्य ' दिसाळ्यांत जेन्ना ही खबर आयली 
तेन्नाच ह्या अपघातासंबंदान संबंधित लोकांक कळ्ळे . तशेंच एक फावटी , तांचो 
मुखेल नगरांसावन भौच पयस आशिल्ल्या दहिंसराराबितो आसतना एक बगलांट 

येतां येतां पंडित वाटावले . तांच्या राबित्यासावन लागसरा आशिल्ल्या गच्च 
अटंग्य रानांत कोणे तरी कोणाक जिवो मारून वडयिल्लो . तांच्या माळ्यान रातच्या 
णव - धावरांचेर ही खबर पंडितांक दितकच तांच्यांतलो समाजसेवक आनी पत्रकार 
जागृत जालो . तांणी मुखेल नगरांतल्या पुलिशीच्या ठाण्यार वर्दी दिवंक रकाद 
धाडून दिलो आनी ते त्या गुप्पाट काळखांत , लागसारच न्हंय आशिल्ल्यान , गमबूट 
घालून आनी विजेरी , फ्लॅश लायटिचो कॅमेरो , ताचो बल्ब , एक खंजीर घेवन 
थंयसर वचूंक भायर सरले . ते सुवातीकडेन पावचे आदींच तांच्या माळ्याक उबस 
( दमो ) आशिल्ल्यान ताका खरस लागली . तातूंतय मुखार कितें करपाचें आसता 
हे नकळ जावन ताचो आवरो उडलो आनी ताणें तांचे वांगडा मुखार सांगात 
दिवपाक न्हयकार दिलो . खिणभर पंडितांकय भिरांत दिसली . पयस अश्या एका 
रूखातळा एक प्रेत पडिल्ले , धड आनी मस्तक तुटून ! तांणी आशिकुशीची काय 
छायाचित्रां घेतली . म्हणसर कितलेशे प्रहरी ( पुलीस ) आयले . पंडितांक मोटें 
अजाप जालें . मुखेल नगरांतल्या प्रहरीच्या ठाण्यार तांणी तांकां धाडिल्लो रकाद 
इतले बेगीन मेळपासारकी परिस्थिती नाशिल्ली . ते इतले बेगीन थंयसर कशे पावले 
काय म्हूण वासपुस केली तर ज्या मनशान हो खून केला तो पथून येतलोच म्हणपाची 
खात्री आशिल्ल्यान ते थंयसरच लिपून राविल्ले म्हणपाचे प्रहरीनी सांगलें . 
आपणाकच ते हत्यारो समजून चल्ल्यात म्हणपाचे कळना फुडें ते सळाबळा 
जाले . कित्याक तर तांचेकडेन आपणाले सुरक्षेखातीर घेतिल्लो एक खंजीर 
आशिल्लो न्हय ! प्रसंगावधान बाळगून ताणी पटपट फ्लॅश लायटिच्या कॅमरान ते 
कुडीची काय छायाचित्रां घेतली . प्रहरीचें क्रमांक टिपून घेतले . तेन्ना प्रहरी प्रभावित 
जाले आनी " तुमकां हांगसर विनाकारण तिश्टून रावंचें पडटले , तुमी चलात . 
आमकां गरज पडल्यार फौजदाराक घेवन तुमचेकडेन येवं . ” म्हूण सांगले . पंडितांनी 
आपणाली वळख दाखवपाखातीर लोकल गाडयेच्या पासार बरयिल्लो नामो दिलो 
आनी थंयच्यान फुज्यो काडल्यो . जिणेत असलो भिरांकूळ आळ येतां येतां ते 
वाटावले . ह्या प्रसंगाक लेखून जिणेतले साबार तरेचे अणभव घेवपाचे भाग्य 
पंडितांक लाबिल्लें , इतले म्हळ्यार पुरो . 

पूण ताचे पयलीं गोंयचे मुक्तीखातीर आंदोलनाक आरंब जाल्लो . पंडितांनी 

1945 त ‘ गोंय छोडो ' ह्या विशयाचेर महात्मा गांधी आनी पंडित नेहरू हांच्यो 
मुलाखती घेवन त्यो उजवाडाक हाडल्यो . 1946 त तांणी पुण्यातल्या क्रिस्तांव 
समाजांतल्या तरनाट्यांक एकठांय केले आनी ज्योकी डायस हांकां फुडारपण 
दिवन गोवन कम्युनिटी ' नावाची संघटणा घडयली . तांणी गोंयच्यान पयस रावन 
वावर करच्याबदला गोंयांत वचून तो करचो अशें चिंतिल्लें . म्हणटकच पंडित 
मुंबयसावन पत्रादेवी काडून गोंयांत घुसले . सुषमाताईक वेंगुर्ल्या वचून थंयसावन 
गोंयां वचचे पडले . गोंयां तांची भेट जावंक पावली ना देखून ती बेळगांवां गेली . 
थंयच्यान पथून वेंगुर्ल्या . सुखी जीणेच्या सपनाच्यो वादो वादो जातात त्यो 
पळोवन तिका खंत भोगताली . वस्तुस्थिती ही आसूनय आपणालो घोव पुर्तुगेजांच्या 
आड उबो रावला , हाचेविशींच्या जाल्ल्या हर्षान तिचे काळीज अभिमानान 
तटतट्टालें . अशे परिस्थितीत आसतानाच पंडितांनी लेखन करपाचे तपश्चर्येक 
आडमेळीं येवंक दिली ना . तांणी प्रेमचन्दाच्या गोदान'चो अणकार पुराय केल्लो . 
ताचे पुस्तक गोंयांत प्रफुल्ल प्रिटिंग प्रेसांत छापूंक दिल्लें . 

आंदोलन करतकच आपणाल्या परमप्रिय प्रांताक स्वातंत्र्याचो लाव जाता 
म्हणपाचें अद्भूत सत्य आकळून येतकच , कितलेशेच संग्रामसेनानी आनी 
स्वंयसेवक भारताच्या जळी - मळी आशिल्लो परकी शेक काडून वडोवपाच्या 
वावराक लागिल्ले . पंडितांनीय आतां सोळाव्या शेंकड्यासावन पुर्तुगेजांच्या 
शेकातळा आशिल्ल्या गोंयची मुक्ती करपाचे दिकेन आपणाली नदर घुवडायिल्ली . 
18 जून , 1946 ह्या दिसा डॉ . राम मनोहर लोहिया हांणी मडगांवां गोंयचे 
सुटकेखातीर भाशणबंदीचो कायदो पायापोंदा माडयलो आनी पुर्तुगेजांआड 
रणशिंग वाजयलें . डॉ . लोहियांचे 29 सेतेम्ब्र , 1946 दिसा जाल्ले दुसऱ्या भेटेंत 
पंडितांनी वांगड दिलो . तांणी कुळेंच्या पुलिस स्टेशनामुखार सत्याग्रह केलो . तांकां 
देड - एक म्हयन्याची बंदखण लागू जाली . डॉ . लोहिया हांचे वांगडा पंडितय 
कादयेंत आशिल्ले देखून डॉ . लोहियान ते दोन - तीन दिसांभितर बंदखणेभायर 
येतले म्हणपाची गवाय दिल्ली . डॉ . लोहियांक पुर्तुगेजांनी सोडलें त्याच सप्ताहांत 
तीन - एक दिसांनी तांणी पंडितांचीय सुटका केली . 1946 सावन 1954 मेरेन 
पंडितांनी जो वावर केलो तो पळोवन पुर्तुगेज शासक धास्तावन गेले . तांकां पथून 

1954 त आनी 1956 त तीन फावटी बंदखण फाव जाली . देखून तांका भारती ' 
हे नेमाळे हेर उपाय नाशिल्ल्यान बंद करचें पडलें ; पूण तांचें कोंकणी , हिन्दी , 
इंग्लिश आनी मराठीतलें कवितालेखन आनी वाचन मात तिगून उरलेंच . गोंयच्या 
लोकवेदाविशींच्या अभ्यासाकय तांणी आरंब केल्लो . विशेक नेमाळ्यांतल्यान 
तांची बरपावळ छापून येताली . हाचे वयल्यान तांच्या बरपाचे गतीचो अंदाज घेवं 


येता . 


आतां पंडितांनी गोंयांक सुटका मेळची म्हूण चिके हेर तरेच्या वावराक 
आरंब केलो . तांणी सुटके झुजाऱ्यांचेर पुस्तिका बरयल्यो आनी त्यो वाटल्यो . 
साबार स्वातंत्र्यसैनीक पुर्तुगेजांचे आड झूज दिताले तर पंडित पुर्तुगेजांच्या वाटारांत 
वचून स्वातंत्र्यसैनिकांचे आड चलिल्ल्या वावराविशींचो तपशील बरोवन आनी 
छायाचित्रां काडून विंगड - विंगड नेमाळ्यांक धाडटाले . ह्या कर्तुपाखातीर तांकां 
नामना तर मेळ्ळीच ; खेरीज तांणी छायाचित्रांखातीर आशिल्ल्या , अखिल भारतीय 
पावंड्यावेल्या सर्तीतलीं कितलींशींच इनामा जोडली . 1948 त गांधीजीच्या 
छायाचित्रांच्या प्रदर्शनांत तांकां सुवर्णपदक फावो जाल्लें . ज्या गांधीजीच्या 
छायाचित्रांनी पंडितांक दिगंत नामना जोडून दिली , त्या गांधीजीच्या एका 
छायाचित्रासयत कॅलेण्डर छापूंक मात पंडितांक तांचे सासूमायन दिल्ली भांगराची 
बटणां आनी घरकान्ने , किडूक - मिडूक विकचें पडिल्लें . 1949 त गांधीजींचो 
काय म्हत्वाच्या जाळवणदार - संस्थाकडेन संबंद आयिल्लो . आचार्य काकासायब 
कालेलकारांनी गुजरात प्रांतांतल्या सौराष्ट्र - काठेवाड वाठारांत वचून छायाचित्रां 
काडपाची जापसालदारकी पंडितांचेर सोंपयली . आचार्यावांगडा रावन शेंकड्यांनी 
छायाचित्रां काडपाचें तें कार्य पुराय करून तांणी तांचेकडसून शाबासकी घेतली . 
तांणी आपणाल्या कॅमेराचो असो वैविध्यान उपेग केलो . भारतांतल्या 120 
नेमाळ्यांतल्यान छापून आयिल्ल्या तांच्या छायाचित्रांत निखटीं दृश्यां नासतालीं , 
तर तातूंतल्या दृश्यांत लिपिल्लें काव्यय काळजाक स्पर्श करतालें . 
गांधीजींची तांणी जी छायाचित्रां घेतली ती तर आंतरराश्ट्रीय पावंड्याचेर खास 
तोखणायेक फाव जाली . तांणी घेतिल्ली गांधीजींची छायाचित्रां भारत शासनान 
टपालतिकिटांचेर हाडली . चलनी नोटींचेर छापली . पूण तांच्या सभावांत सुवार्थीपण 

नाशिल्ल्यान तांणी गांधीजींच्या छायाचित्रांचो धंदो केलो ना तशेंच आपूण 
गांधीवादी आशिल्ल्याचे भांडवलय केन्नाच केलें ना . 

जवाहरलाल नेहरू हे तेन्ना भारताचे पंतप्रधान आशिल्ले . तांचे आज्ञेन आनी 
जनरल कॅण्डेथच्या फुडारपणाखाला धाडिल्ल्या सैनिकांचे मजतीन 19 देजेम्ब्र , 
1961 ह्या दिसा पुर्तुगेजांच्या साडेचारशीं वर्साच्या शेकातळांतल्यान गोंय 
निमाणेकडेन मेकळे जालें . भारत शासनान निखट्या तेत्तीस पत्रकारांक सैनिकी 
सुरक्षा दिवन गोंयांत वचपाची अनुमती दिल्ली . तातूंत पंडितांची निवड जाल्ली . 
नेमाळ्यांच्या प्रतिनिधीवांगडा गोंयांत पथून आयिल्ल्या पंडितांचे जिणेतलो तो 
अतिविशिश्ट दीस . ही खबर सुषमाक सांगूक तिचो सोद केलो तर ती वेंगुर्ला 
आशिल्ली . चित्त खंतावले चिके ; पूण हो गगनाक स्पर्श करपी आनंद 
उक्तावपाखातीर तांणी अगणित लेख बरयले , कविता बरयल्यो , छायाचित्रां 
काडली . ज्या दिसा भारताक स्वातंत्र्य फाव जालें , त्या दिसा पंडित मुजरत दिल्लीक 
गेल्ले . थंयचे आतषबाजीन ते खुशालभरीत जाल्ले . थंयय तांणी शेंकड्यांनी 
छायाचित्रां घेतिल्ली . तेच भशेन खुशालभरित जावन तांणी वांगडा आशिल्ल्या 
पत्रकारांक आनी सैनिकांक पुर्तुगेजांच्या चपक्यांतल्यान मुक्त जाल्ल्या गोंयचो 
कोनशान कोनसो दाखयलो . 

मुखार ते वेंगुर्ल्या राबितो करूंक सोदताले . तांकां लागूनच तर तांचे पुण्यातले 
इश्ट प्रोफेसर ग . प्र . प्रधान हांचे समितीची थंयच एक महाविद्यालय चलोवपाची 
मान्यताय मेळ्ळी . हांगसर आसतानाच पंडितांनी आपणाली पयली मोटारकार 
घेतली . ताचे सगळ्यांकच अप्रूप दिसले . संग्रामवत् जाल्ले रासवळ जिणेखातीर 
उधळून गेल्लो घराबो आतां थाऱ्यार पडूक पाविल्लो . निमाणेकडेन पंदरा वर्साच्या 
वनवासा उपरांत आतां सुषमा आनी पंडित , दोगांय जाण , एकठाय राबितो करूंक 
पावली . थंयच डॉ . सीटन हांच्या मिशन शुश्रुषालयांत , 25 जुलय , 1964 ह्या 
दिसा तांकां तांचें पयले बाळक - चन्द्रशेखर जालें . तांकां परबी दिवंकगोंयच्यान 
खूब जाण गेले . तातूंत आल्वारू पेरेरा , मंगेश भांडारकार , आपा कामत बी 
आशिल्ले . तांचो के म्हालांतलो इश्ट जना शिरवयकारान तर तांकां तिगांकय 
केप्यां व्हेलें आनी शेखराली तोखणाय केली . मिठागरांतलें मीठ विकपाखातीर 

बेळगांवां वचचे पडटालें . कांय दुडू किरवटीक लागतालो . पंडितांनी बेळगांवां 
एक सुपुल्लोसो जागो घेतलो आनी थंयच एक घर बांदपाची ते तजवीजय करूंक 
लागले . जिणेंतली फोणकुलां आतां फाटी पडिल्ली . सुखाचे चार घास खावपाचे 
खीण लागसार पाविल्ले . 

पंडितांची मायभास कोंकणी . आतां झूज आशिल्लें तें गोंयच्या रासवळ 
तशेंच राज्यभास पांवड्यार फाटली पांचशीं वर्सी कोंकणीक जी अधिकृत अशी 
सुवात मेळूक ना ती फावो करून दिवपाखातीर . पंडित मराठीच्या आड नाशिल्ले . 
गोंयांतल्या जनमानसांत रिगिल्ली , वेव्हारांत चालंत आशिल्ली एक पोरणी भास 
म्हूण तांकां मराठीचो अभिमानय दिसतालो . भारतातलो आंतरप्रांतीय मोग वाडीक 
लागचो देखून पंडितांनी मुखार 1950 सावन फुडलीं पांच वर्सी भारती ' नेमाळे 
मराठींतल्यान चलयलें . ह्या नेमाळ्याच्या पयल्या आंकाचे छापप पणजे फटू 
आगशीकारांल्या प्रफुल्ल प्रिटींग प्रेसांत जालें . तांच्यांनी तें मुंबय छापूं येतालें . 
तशें केल्यार दुडवाचे नदरेन तें सवाय पडपाचें ; पूण हे नेमाळे गोंयांतच छापप , हो 
पंडितांचो हावेस आशिल्लो . तें चलोवपाखातीर तांणी आपणाले जमनीचेर पयशे 
उबे केले . तांच्या मराठीवेल्या मोगाक मर्यादा नाशिल्ली ही वस्तुस्थिती आसल्यारय 
मुंबयत रावन तें सद्दीं गोंयांत छापप जमले ना देखून ते फोर्टात सॅक्शन प्रेसांत 
छापूंक लागले . हे नेमाळे चलोवपाचे फाटली प्रेरणा साने गुरूजी हांणी दिल्ली . 
तांच्याच पावलार पावलां मारून तांणी गोंयच्या लोकवेदाचो अभ्यास केलोआनी 
अशा येत्नांतल्यान में काव्याचे संकलन जालें तें , स्त्री - हृदय ' ह्या माथाळ्यान 
उजवाडावनय हाडले . तांणी मराठींतल्यान बरपावळ केल्ली . मुंबयच्या नामनेच्या 
' सत्यकथा ' ह्या नेमाळ्यांत तांची कविता छापून येताली . संवसारांतल्या कथांचे 
मराठी अणकार करून ' धागे - दोरे ' आनी ' तरंग ' ह्या माथाळ्यांचे दोन कथा 
झेलेय तांणी आपणाले दुडू वेंचून उजवाडावन हाडिल्ले . हे फाटभूयेर तांच्या 
कर्तुपाकडेन आडनदर करून तांचे भूमिकेआड काय जाणांनी भाशावादाचे शस्त्र 
उबारलें . 

पंडित आर्दीसावन इण्डियन नॅशनल काँग्रेसींत आशिल्ले . देखून लोकतंत्राक 
अनुसरून स्वतंत्र गोंयांत पयलेच फावटी जावपाचे रासवळ वेंचणुकीचे 

कार्यावळींच्या निमतान गोंयांतल्या भौसाक इण्डियन नॅशनल काँग्रेसीचें तत्व सांगूक 
ते तन - मन - धन सयत वावुरले . तेदेवेळार कोंकणी आड मराठीचो पांखो घेवन 
संघर्ष करतल्यांच्या विरोधांतय पंडितांक पथून तन - मन - धनासयत उबें रावचें 
पडले . जातीकातीचे राजकर्ण चलूक लागले . पंडितांक वायट दिसले . श्रमजीवी 
समाज भाताच्या कुंड्याभशेन चिड्डून वता आसतना ताच्याच नांवान सुवार्थ 
सादपाखातीर , सत्ता हातासपाखातीर , मायभाशेकय धड्यार दवरपासारकें 
राजकारणाचे हत्यार हातांत घेवपी संधीसाधूलोक वावुरतालो . पंडितांक निर्शवणी 


आयली . 


पंडितांभशेन कोंकणीच्या वाठारांत कोंकणीचेर उप्पाट मोग करपी अगणित 
मानादीक आशिल्ले . आपणाली आस्पत पळोवन कोंकणींतल्यान पुस्तक , 
पुस्तिका , झेले , संपादनां , नेमाळी छापताले आनी कोंकणीविशींचो मोग वाडचो 
देखून ती ते वाचप्यांक फुक्यासवाय वाट्टाले . मध्यम वर्गांतले शिकोवपी , पसरो 
चलोवपी , हेर उद्देग करपी समश्टींतल्या साबार वर्गांनी ह्या भाशिक आंदोलनांत 
वांटो घेवंचो देखून , किरवंटीचो पयशान पयसो खर्चिताले . कोंकणीचो दुस्वास 
करपी अगणित दुडवांकार , उद्योजक , राजकारणी , जातकारणी आनी दुर्जन 
आशीकुशीन वावुरताले . तांच्या आड , तांचो अपप्रचार मोडून काडपाखातीर 
आपणाल्या सुपुल्ल्या दुडवांच्या आदारान हे मानादीक , जाळवणदार जावन संस्था 
स्थापन करताले . ते शाळा चलयताले , सर्ती दवरताले , संमेलन - परिशद घडोवन 
हाडटाले . ते फावता ते वाटेन , जमता ते तांकीन कोंकणीच्या आड वावर 
करतल्यांकडसून आडमेळी , कुचिंद्रीपणां सोंसून , लुकसाण भोगून कोंकणीचे 
उदरगतीखातीर कार्यावळी करताले . जातीकातीचें वीख समश्टींत रीगचें न्हय देखून 
ते वावर करताले . तें वीख जर रीगलें ना जायत तर कोंकणीचें जैत कोणूच आडावंक 
शकचो ना , आनी महाराष्ट्रांत गोंयचे विलीनीकरण जावंक पावचें ना , हे गणित 
काय जाणांचे दुश्ट मतीन हेरिल्लें . देखून काय जाण गोंयचे समश्टींत जातीकातीचे 
वीख चडावतपणान रीगचे म्हूण निश्ठूरपणान वावुरताले . हे फांट येर कोंकणीच्या 
अस्तित्वाक मान्यताय मेळची म्हूण हे मानादीक गोंय , कर्नाटक , केंद्र शासकांचेर 
पुराय तांकीन आनी ह्या संस्थांच्या आदारान चेंपण हाडटाले . ह्या संबंदान बाब 

पावलु मोरास हांणी तांणी बरयिल्ल्या कोंकणी चळवळ ' ह्या अभ्यासपूर्ण पुस्तकांत 
पुराय नियाळ घेतिल्लो आसा . 

ह्या साबार कोंकणीच्या आनी पर्यायान गोंयच्या अस्तित्वाचे चळवळींत 
पंडित अदींमदीं , प्रत्यक्षपणान दिसले नात . तातूंतय खरी गजाल अशी , ह्या कलंदर 
कलावंताक दर एका सरळमार्गी मनशांकडेन अनुबंध दवरपाचो छन्दच लागिल्लो . 
संवसारांतले कितलेशे मानादीक कविजन तांचे अतिविशिश्ट इश्ट आशिल्ले . 
इतलेंय करून सामान्यांतलें सामान्य मनीसपण जाणून घेवपाची उमळशीक होच 
तांच्या कवितेचो स्थायीभाव . सादारण तांकीच्या मनशाची असहनीय वेदना तांच्या 
कवित्वाचे बळगें कशें . तळागाळांतल्या मनशाचो आनंद हो तांचे कवितेक ब्रह्मानंद 
कसो दिस . देखूनच ती कविता असामान्य आसूनय सामान्य भौसाक मानवली 
आनी समश्टीच्या तळागारांत पावली . पंडितांनीय पयले फावट साहित्याच्या 
वाचप्यांक गावड्याच्या निर्मळ चित्ताचो , मस्त वृत्तीचो आनी जीवस जिणेचो 
परिचय करून दिलो . गोंयच्या मुळाव्या आनी थळाव्या आदिपुरूशाची म्हळ्यार 
मुळकेश्वराची अब्रूवर वाणी कोंकणी कवितेंतल्यान दुमदुमती केली . भविश्यांतल्या 
उदेंतीचो रंग कसलो आसतलो म्हणपाची शिटकावणीय दिली . गावड्याच्या 
उतरांनीच कोंकणी कवितेक उलोवपी केली . कवितेची मोनेळ पयस केली . 

अशें आसूनय पंडित एकलो चलो रे म्हणत राविल्ल्यावरी कित्याक 
वावुरले ? एक तर तांकां कांय तडजोडी करूंक आयल्यो नात . एक घाय दोन 
कुडके करपाचो तांचो स्वभाव . तांकां दुतोंडी मनशांभशेन वावर करूंक आयलो 
ना . काय जाणांक तशें करूंक बेस बरें जमता . अशा प्राण्यांक ते बेस - बरे तरेन 
वळखतालेय बी . साहित्यिकांची कंपूशाही करपाचो प्रकार तांकां मानवलो ना . जे 
कंपूशाय करिनाशिल्ले ते पंडितांक वटवृक्ष कशे लेखताले , हे वस्तुस्थितीकडेन 
आडनदर करप समा न्हय . अशें आसुनय तांचो पुराय वावर एकलो एकसुरो 
आशिल्ल्यावरी . आपणाल्या झंझावती पर्वांत वावर करता आसतना तांणी गोंयची 
भूय , गोंयचो दर्या , गोंयची कुळागरां आनी गोंयकार हांचींच कवनां गायलीं आनी 
साहित्यसुर्या कशे लखलखीतपणान सोबून दिसले . तांणी सहस्त्रावधींच्या 
मेळ्यांमुकार भाशणां केल्ली 1942 च्या आंदोलनांत . उपरांत आपणे अशी 

भाशणां केल्ली म्हणपाचे ते कित्याक विसरायेर घालताले काय ? तांणी गोंयच्या 
कुणब्या - गावड्यांचो स्वर आंतरराष्ट्रीय प्राकारांनी व्हेलो ; पूण ते आपूण मात 
थळाव्या सभा - संमेलन अशा मेळ्यांसावन पयसच रावले . देखून जर कोणा 
प्रामाणिक कोंकणी आंदोलकांक तांचो वावर म्हळ्यार ‘ एक खांबी तंबू ' अशें 
दिसलें जायत , जाल्यार ती चूक न्हय . काय जाणांक पंडित म्हळ्यार एक माड 
कशे दिसले . कित्याक तर ते एकलेचपणान आपणाले हात फांकारून उंच , उंच 
मळबाक स्पर्श करपाचो हावेस धरपी , मळबाक वेंग मारपाखातीर आपणालो जल्म 
जाला अशा भ्रमांत गुल्ल जाल्यात , अशें त्या काय जाणांक दिसलें जावंयें . तर ही 
गावड्याची वाणी आनी दर्याची गाज समीक्षकांच्या कानांत रिगली ना , अशें 
पंडितांक दिसलें जावंये . दोनूय पक्षांत उप्राशिल्लें गैरसमजुतीचे मोडणशणै गोंयबाब 
हांचो सपूत घेवन आनी आत्मनिश्ठेन कोंकणीची सेवा करतल्या एकाक 
दुसऱ्यासावन पयसावंक मजत करतालें , इतलेच खरें . 

पंडितांत भ्रम आसल्यारय तो एक प्रकारचो उदात्त भ्रम आशिल्लो . चडशीं 
पुस्तकां तांणी फुक्या - सवाय वाटली . ह्या कर्तुपान पंडितांचे अर्थीक आस्पतीचे 
कितें जालें तें तेच जाणोत ; पूण कोंकणीची आस्पत गिरेस्त कशी दिसूक लागली . 
ह्या कवितातंतल्यान तांच्या जीवनानुभवाचो आनी अभ्यासवृत्तीचो अंदाज येवंक 
पावलो . तांची कोंकणी संस्कृतायेविशींची संग्रहशक्ती कशी जबर आसा म्हणपाची 
कुरू दिसली . तांणी कसलोच विशिश्ट प्रकारचो वाङ्मयीन वाद केळोवंक ना . 
पूण पंडितांनी ह्या कवितेच्या माध्यमांतल्यान जीणेतली पीडा , वेदना आनी सत्यं 
शिवं - सुंदरम् हांचे साहचर्य आसूंक जाय म्हणपाची गवाय दिली . जशें भूयेवेल्या 
श्रमजिवी आशिल्ल्यांचे उतर केळयलें तशेंच दिगंत पसरिल्ल्या दर्याची गाजय 
केळयली . देखून तांकां अगणित भोवमान मेळ्ळे . 

तांच्या छायाचित्रांक जी तुस्त लाबली तीच तुस्त पंडितांचे कवितेक 
लाबली . तांच्या कवितेचे अणकार पन्नासेक नेमाळ्यांनी उजवाडून आयले . तातूंत 
भारतांतल्या आठ - एक भासांतली तर भारताभायल्या वाठारांतली पुर्तुगेज , इंग्लिश 
सारखी नेमाळी आशिल्ली . तांचे कवितेक सत्तर - एक नेमाळ्यांनी माथ्यार धरलें . 
आचार्य कालेलकार , प्राचार्य आर्मान्द मिनेझीस , थॉमस गे . पंडित महादेवशास्त्री 

जोशी , वि . वा . शिरवाडकार , अनंत काणेकार , गोविंद विनायक उपाख्य विन्दा 
करन्दीकार , पुरुशोत्तम शिवराम रेगे , श्रीपाद जोशी , भारतीय राज्यसभेचे तत्कालीन 
उपसभापती व्हॉयलेट आल्वा हांचे सारके विचारवंत - लेखकांनी पंडितांच्या 
योगदानाविशींचो आदर दाखयलो . ' वल्र्ड्स साँग्ज ऑव्ह फ्रीडम ' आनी ' इंण्डियन 
नॅशनल साँग्ज ' ह्या संपादनावांगडांच अस्तमतेच्या वाठारांत अमेरिकेतल्या पोएट्री : 
ईस्ट अॅण्ड वेस्ट ' , ' मॅन अॅण्ड सोसायटी ' , फिलिपिन्स देशांतल्या ' रिझाल लीव्हज ' , 
इटलीतल्या ' इल ज्योर्नाल देय पोयेति ' , पुर्तुगालांतल्या ' आन्तोलोजिय दे 
इश्क्रितोरिश गोएशिस एँ लिङ्ग्व पुर्तुगेजेस ' सारख्या साहित्य संपादनांत तांकां 
फाव तितली सुवात मेळ्ळी . 

पंडितांक जे पुरस्कार मेळ्ळे तातूंत 1967 त युनायटेड नेशन्साचो संवसारीक 
शांती , सुहार्द आनी सामंजस्य बाळगुपी अशा अतिविशिश्ट आनी समर्पित 
गुणांखातीर राखून दवरिल्लो ' युनायटेड पोएट्स लॉरिएट इंटरनॅशनल ' हो नामनेचो 
आंतरराश्ट्रीय ॲवॉर्डय आशिल्लो . तांकां 1968 त ' युनायटेड पोएट्स लॉरिएट 
इंटरनॅशनल ' चे मानद सदस्यत्व लेगीत फाव जालें . खेरीज ' रिझाला'तल्या तांचे 
कोंकणी कवितेच्या ' पोस्तरआदियुश ' ह्या माथाळ्यान केल्ल्या अणकाराक 
फिलिपिन्स राष्ट्राचे सुवर्ण पदक लाबिल्लें . 

1969 त जेन्ना फिलिपिन्सांत शंबर – एक राष्ट्रातल्या कवींचे ' वर्ल्ड काँग्रेस 
ऑव्ह पोएटस्चें ' पयले संमेलन जालें तेन्ना पंडितांच्या ' द मून , द मून ! ' ह्या इंग्लिश 
कविता झेल्याचे विमोचन जालें . तांकां त्याच वर्सा , 23 सेतेम्ब्राक इंटरनॅशनल 
ॲकाडेमी ऑव्ह लीडरशीप ( क्वेझाँ ) च्या डॉक्टर ऑव्ह लीडरशीप इन पोएट्री ' 
हो भौमान फाव जालो . त्याच वर्सी आफ्रिका , अँग्लो - अमेरिका , आशिया , यूरप , 
लातीन अमेरिका , ऑशियाना देशांतल्या कवींच्या पालवान चलयिल्ल्या ' वर्ल्ड 
पोएट्री सोसायटी इंटरनॅशनल ' हे संस्थेन फेलो म्हूण नावाजलो . 30 एप्रिल , 1971 
ह्या दिसा इंग्लडच्या ' इंटरनॅशनल बायोग्राफिकल असोसिएशन ' हे संस्थेच्या 
जाळवणदारांनी ' ऑनरेबल फेलो ' म्हूण तांकां एकमतान वेंचून काडले . 1969 त 
भारत शासनान मराठीतल्या नवसाक्षर पुरस्कार ' दिवपाचे येवजणेखाला तांची 
परिक्षक म्हूण नेमणूक केल्ली . मुखार संगीत , नृत्य , नाटक आनी साहित्य ह्या : 

कलांच्या उर्जितावस्थेखातीर स्थापन जाल्ले गोंय कला अकादमीच्या कार्यकारी 
मंडळांत तांकां तत्कालीन गोंय , दामांव आनी दिव शासनान संस्थापक वांगडीपद 
दिल्लें . 1970-71 त लंडनच्या इंटरनॅशनल हूँ'ज हू इन पोएट्री हे संस्थेन आपणाल्या 
' इंटरनॅशनल हू'ज हू इन पोएट्री ' चे द्वितीय आवृतींत पंडितांचे बरपावळीचो आस्पाव 
केलो . जेन्ना भारताचे राष्ट्रपती वराह व्यंकट गिरी गोंयां आयिल्ले तेन्ना तांणी 
पंडितांक , तांचे घरकान्नीसयत मोठ्या सन्मानान राजभवनांत आफोवन तांची 
वासपुस केली . पंडित 1983-88 ह्या पांच वर्साखातीर साहित्य अकादेमी हे 
सर्वोच्च साहित्यिक संस्थेचे आमसभेचे सदस्य आशिल्ले . ताचे पयलीं 1979 त 
तांच्या ' दर्या गाजोता ' ह्या कविता झेल्याक पुरस्कार दिवन साहित्य अकादेमीन 
तांच्या वट्ट साहित्यिक कर्तुपाचो भौमान केलो तर भारत शासनान 1982 त 
पंडितांक व्हडा दबाज्यांत ‘ पद्मश्री ' ही पदवी दिली . अशें आसूनय तांकां पद्मश्रीचे 
तशें आकर्शण नाशिल्लें . जेन्ना 1989 त भारत शासनान तामीळनाडूचे एम . जी . 
रामचन्द्रन हांकां ' भारतरत्न ' हो सर्वोच्च भौमान दिवपाचें थारायलें तेन्ना आपणाली 
' पद्मश्री ' भारत शासनाक पथून करपाचो बेत ते करताले . 

इन्स्टिट्यूट मिनेझीस ब्रांगाझ संस्थेन तांचो 1990 त फेलो म्हूण आदर 
केलो . गोवा विद्यापिठान तांची दोन वर्साखातीर सिनेटचेर नेमणूक केली . ते , 
1987-90 ह्या काळांत , गोंय विद्यापीठाच्या कोंकणी अभ्यास मंडळाचे वांगडी 
आशिल्ले . अशे तरेन साबार खंडांतल्या बरोवप्यांनी , जाळवणदारांनी , शासनांनी 
तांच्या बरपासयत कोंकणीचोय भौमान केलो , अशें म्हणूं येता . इतलें आसूनय 
जेन्ना तांणी 26 फेब्रेर , 1975 दिसा दनपारां तीन वरांचेर दिल्ली 
आकाशवाणीवेल्यान राश्ट्रीय साहित्य अकादेमीन कोंकणी भास आनी तिचे 
देवनागरी लिपीक मान्यता दिली म्हणपाचें आयकलें तेन्ना कोंकणीक सगळ्यांत 
व्हड पारितोषीक मेळ्ळे अशें तांकां दिसलें . 4 फेब्रेर , 1987 ह्या दिसा जेन्ना गोंय 
विधानसभेन कोंकणी गोंयची राज्यभास म्हणून मानून घेतले तेन्ना तांणी म्हळे , 
' आजूनय कोंकणीच्या अस्तित्वाखातीर झूज चालूच उरतलें . जो मेरेन गोंयांक 
घटक राज्य मेळना तो मेरेन कोंकणीच्या आंदोलनाक सुसेग ना . ' तांच्या आत्म्याची 
पीडा जशी वाडत गेली तशी कोंकणी आंदोलनाची ज्वाळाय बी . निमाणेकडेन 

30 मे , 1987 ह्या दिसा गोंयांक राज्याचो पावंडो मेळ्ळो आनी भारतीय 
राज्यघटनेच्या आदारन तें पंचविसावे राज्य म्हणून जल्माक आयलें ... 

एकेवटेन कोंकणीचें झूज आपणाच्या अस्तित्वाखातीर चलताले तर 
दुसरेवटेन पंडितांचे झूज आपणाल्या अस्तित्वाखातीर चलतालें . तांकां कर्करोग 
जाल्लो . एके वटेन कोंकणीक भारतीय राजघटनेचे वळेरीत सुवात कशी मेळटली , 
अशें चिंतत तांच्या चित्ताचो कणनकण हुस्केतालो तर दुसरे वटेन हो कविवर 
कांक्रान कणाकणान जर्जर जावन वळवळटालो . ह्या दुयेंसान तांची पुराय कुडच 
पोखरून गेल्ली आसा म्हणपाचें तांकां दिसतालें तरीकूय कोंकणीचें झूज कशें 
चलोवंक जाय म्हणपाची , तांकां मेळूक येतल्या - वतल्याकडेन न्हिदिल्ले 
अवस्थें तय , येवजण्यो करताले . मर्ण दोळ्यांमुकार दिसतास्तना पंडित 
भियेनाशिल्ले . तांकांसंद मेळिल्ली जाल्यार ते दक्षिणायन सोंपसर उत्तरायणामेरेन 
जगूंक सोदतले आशिल्ले . आपूण जाण्टो जालां म्हणपाचे ते जाणां आशिल्ले . 
काय दिसांनी आपूण मरतलों म्हणपाचेंय ते जाणा आशिल्ले . आपणाक कांक्र 
पुरतलो पूण कोंकणी आदलेपरस चड तांकीन घटमूट जातली म्हणपाचो 
आत्मविस्वास ते बाळगिताले . अशे तरेन आपूण इल्लो मरतलों तर इल्लो उरतलों 
अशी आस्त आशिल्लीच . आपणाले कुडीचे अस्तित्व काळाच्या तळांत पुरून 
वतलें पूण कोंकणीक तिची सन्मानाची सुवात मेळसर आपणालो आत्मो जळटलो 
म्हणपाची गजाल ते उलोवन दाखयताले . जुस्त तेदेवेळार इराकचो राष्ट्राध्यक्ष 
सद्दाम हुसेन हाणें कुवेताचेर घुरी घातिल्ली , तर ' आमचे गोंयकार भाव थंयसरल्या 
वाठारांत सुरक्षीत आसात मूं ? ' अशें कांक्राकडेन झूज घेवपी पंडित येतल्या 
वतल्याकडेन विचारताले . 
टि जेन्ना तांच्या कानार दोतोर त्रिस्ताव ब्रागांझ कुन्ज हांची 26 सेतेम्ब्र , 1990 
सावन जन्मशताब्दी मनोवपाचो गोंय शासनाचो उलो आयलो तेन्ना तांणी 
खुशालकायेन गोंय , गोंयचो इतिहास आनी गोंयची अस्मिताय हांचे संबंदान वावुरपी 
कुञ्ज हांकां तीन दीस पयलींच मनोमन आर्गी दिली . तांच्या संबंदान काळजाथावन 
आदरान उद्गार काढूक लागले . त्या दिसा जातले कार्यावळीक आपणाक वचूकच 
जाय म्हणपाचें तें सांगूक लागले . फिनिक्स पक्षी कसो गोबरांतल्यान उबो रावलो , 

तसो हो कविवर पथून उठून कोंकणींतल्या पुस्तकांचो झंझावात हाडटलोच , अशें 
तांच्या उलोवण्यावयल्यान दिसतालें . अशे अवस्थेत तांकां ऑगस्ट 1990 त गोवा 
वैजकी महाविद्यालयाच्या शुश्रुषालयांत व्हरचे पडले . निमाणचे तीन दीस तर ते 
' कोमा'त आशिल्ले . घडये , ते अवस्थेत जुस्त एकवीस वर्सीपयलीं 23 सेतेम्ब्राक 
इंटरनॅशनल ॲकाडेमी ऑव्ह लीडरशीप ( क्वेझाँ ) च्या ' डॉक्टर ऑव्ह लीडरशीप 
इन पोएट्री ' चो भौमान फाव जाल्लो , तांणी त्या सुवाळ्याचे ते छायाचित्र नियाळ्ळे 
आसतलें . 

पंडितांची ही अवस्था तर त्याच वेळार गोवा वैजकी महाविद्यालयाच्या 
शुश्रुषालयांत गोवा असोसिएशन ऑव्हरेसिडेंट डॉक्टर्सी ( गार्ड ) नी सुदीर्घ मुजतीच्या 
हरताळाची तयारी केल्ली . आदल्याच दिसा आरोग्यमंत्री डॉ . काशिनाथ जल्मी 
हांणी गार्ड उलोवणी करूंक राजी ना म्हणपाचे निवेदन केल्लें . गोमेकॉशुश्रुषालय , 
सान्ता इनेजचे टि.बी. शुश्रुषालय , रायबन्दरचे शुश्रुषालय आनी मांडूरचे आरोग्य 
केंद्र बंद करपाचे येवजणीक लागून गोंय शासनान चडशा वायटकारांक घरा धाडून 
दिल्लें . अशा वेळार दोतोर त्रिस्तांव ब्रांगाझ कुञ्ज हांची जन्मशताब्दी मनोवपाच्या 
सुवाळ्याक आपूण उपस्थित रावंक पावचो ना म्हणपाचें पंडितांचेर मानसीक 
दडपण आयिल्लें आसत जाल्यार तातूंत गुन्यांव कोणाचो ? तांची वासपुस 
करपाखातीर मानसोपचारतज्ज्ञ आशीकुशीक आशिल्लो जाल्यार घडये तांचे मर्ण 
आनी काय दीस मुखार वतले आशिल्ले काय ? असो एक प्रस्न उप्रासता आनी 
विरून वेता . 

आपूण महात्मा गांधी , जवाहरलाल नेहरू आनी साने गुरूजी हांच्या सारक्या 
मानवतेच्या महान सुपुतांच्या सांगातांत रावन पुण्यपवित्र जालों आनी मर्णा उपरांत 
आपणाले कवितेंतल्यान कोंकणी कविता जीवी आससर उरतलोंच उरतलों , अशें 
म्हणपी ह्या कवीक निमाणेकडेन कांक्राची वेदना सोसनाशी जावन 23 सेतेम्ब्र , 
1990 ह्या दिसा सकाळच्या णव वरांचेर पणजेंतल्या पोरण्या गोवा वैजकी 
महाविद्यालयाच्या शुश्रुषालयांत , पिरायेच्या त्र्याहत्तराव्या वर्सा , जिवीतयात्रा 
सोंपोवची पडली . गोंयच्या कोंकणीखातीर वावर करतल्यांच्या स्वरांतलो एक 
मोलादीक स्वर नीजधर्तरीच्या आंगणांत अंदून गेलो . कोंकणीक भारतीय राजघटनेचे 

वळेरीत स्थान मेळ्ळे ; पूण तो ब्रह्मानंद जावपावेळार पंडित मर्त्य भंयेर नाशिल्ले हे 
खरें आसल्यारय स्वर्गांत त्या अमर्त्य सुवाळ्याचो तांणी उपभोग घेतला आसतलो . 
कारण ते कोंकणीच्या आत्माभिमानान अमरच आसात . 

दोतोर रघुनाथ विष्णू पंडित जेन्ना कालवश जाले तेन्ना मळब कुंद आशिल्लें . 
पावस पडटा काय म्हणपाचो हुस्को जाल्लो . गोंयचो दर एकलो साहित्यिक सुन्न 
जावन गेल्लो . मनोहर सरदेसाय हांणी शोकावेगान म्हळे , ' जेन्ना एका कवीचो स्वर 
बंद जाता तेन्ना ताच्या स्वरान उलोवपी हेर कवींचोय स्वर उतराविणो जाता . 
मराठीत श्रीपाद महादेव माटे हांच्या उपेक्षितांचे अतरंग ' ह्या पुस्तकान दलितांच्या 
स्वराक गिवसण घाली आनी तांच्या उपरांत तो स्वर जिवो उरलो . पंडिताचे 
कवितेन गावड्याचो सूर आयकलो आनी हेरांक तो आयकूक लायलो पूण दुर्दैवान 
पंडितांच्या मर्णान कोंकणी कवितेंतलो गावड्याचो सूर लोपून गेलो . आयलें तशें 
गायलें ' हे कवितेत पंडितांनी म्हळांच , ' म्हज्या कवितेतल्यान म्हाका वेगळायशात 
जाल्यार तातूंतलें काव्य सोंपतलें आनी उरतलो तो निखटो कागदाचो कडको . ' 

2 . 


घडण , संस्कार , साधना आनी भुमिका 


पंडितांनी आत्मचरित्र बरयलां पूण तें आजूनय उजवाडाक येवंक ना . तांणी 
आपणालें कवित कशे किल्ललें , साकारले आनी दिगंत जालें म्हणपाच्यो ठायीं 
ठायीं नोंदी केल्यात . तशेंच तांची घरकान्न सुषमा हांणी मूळ मराठीत बरयिल्ल्या 
पूण उपरांत थॉमस गेन इंग्लिशींत अणकारिल्ल्या आत्मचरित्रावरवी पंडितांच्या 
जिविताची काणी काय शीमेमेरेन आकळून येता . आपणाल्या आत्मचरित्रांत 
धूव , घरकान्न आनी आवय हांच्यो भुमिका पुराय करतासतना कातरेंत अडचून 
उरतकच तशेंच तांचो पूत चन्द्रशेखर वयांत येयसर कशीच सोडवणूक जायनासतना 
जी हतबलताय येता ते स्थितीत पावतकच ज्यो काय घडणुको जाल्यो तांच्या 
संबंदान , बारीकसारीक गजालीसयत निगूतपणान सांगला . पंडितांच्या स्वभावाच्या 
संबंदान , तांचे कवितेच्या संबंदान , तांच्या बरें मागतल्यांनीय काय टिपणां केल्यात . 
ह्या बरपांतल्यान पंडितांचे जीणेचे घडणीसंबंदान , तांचेर जाल्ल्या संस्कारासंबंदान , 
तांचे साधने - तपस्कारासंबंदान आनी भूमिकेसंबंदान तांचो चरित्रालेख साकार 
जावंक काय प्रमाणांत मजत जाता . तशेंच पंडितांचे कवितेचो बारीकसाणेन 
अभ्यास करत जाल्यारय तांच्या व्यक्तिमत्वाच्या विकासाची वळख जावंक पावता . 
तांचो खोलायेन तशेंच विस्तृतायेन परिचय करून घेत जाल्यार तांचे 
साहित्यनिर्मणीचो स्रोत कसो आशिल्लो म्हणपाची गवायय मेळटा . 

खंयच्याय साहित्यिकाच्या पुराय अस्तित्वाक ताचो घराबो , ताचो 

गांवगिरो , ताची कार्यावळ , तांची भोंवडी , ताचे बरे - वायट मागपी इश्ट आनी 
वट्ट समकालीन जीण कारणीभूत आसता . पंडितांकय आपणालें व्यक्तिमत्व 
निर्मूक ह्या घटकांनी सांगात केलो . हे मीत धरून पंडितांनी आपणाले काय 
कवितांचे झेले आत्माराम सिताराम पंडित , आजी जानकी आत्माराम पंडित , 
बापूय विष्णू आत्माराम पंडित , श्रीधर प्रभू म्हांबरे , रमाबाय श्रीधर म्हांबरे , घरकान्न 
सुषमा , पूत चन्द्रशेखर , इश्ट वसंतराव धेपो , अर्नेस्ट के ( कॅम्ब्रिज - इग्लंड ) , व्ही . 
मातव्हेयव ( रशिया ) , दो . जोनास नेगाल्य ( ब्राझील ) हांकां ओंपल्यात . अशा 
व्यक्तींच्या सांगातान जीणेतलो वावर करतासतना अणभवाक आयिल्ल्या साबार 
तरांच्या घडणुकांनी तांकां किरकिरो , सुवार्थी करूंक ना ; वयल्यान ताणी तांचें 
ठांय सदांच प्रसन्न दिसपी व्यक्तिमत्व घडयलें . तांणी परिस्थितीचोलाव उठोवपाचो 
हेत धरून गांधीवादाचो तशेंच गांधीजींच्या छायाचित्रांचो वेवसाय वा हेर चिकानां 
केलीं नांत . तांणी एकाद्रयाच्या बरेपणाचो लाव घेतकंच , उपरांत त्या मनशाचो 
आनीक चड लाव जावंचो ना , हे पुरायपणान स्पश्ट जातकच भौशीक मळार ताचे 
जीणेच्यो वाद्रयो उकत्यो करपाची , वा भगल्यो करपाची वा बकच्छायो उडोवपाची 
संद घेवंक ना . पंडित दर एके व्यक्तीच्या बरेपणांत सदांच कृतज्ञपणान रावताले . ते 
आपणाक लाव जायना अशा संस्थांचेर , तांचेकडल्यान मानसन्मान मेळसर विंगड 
विंगड तरांचे वो बरपावळीच्या रूपान चेपण हाडूंक वावुरले नात . तांचो लागसार 
सोयऱ्या - धायऱ्यांपरसय इश्टागतीक चड मानतालो ; पूण काय इश्टांनीय जेन्ना 
तांकां भायरायलें तेन्ना ते कांचवेले , तिडकले , सळाबळा जाले ; पूण ते तांचे आड 
कागाळी करून वा ताचे आड अवचिन्नां करून वा तांकां पडमूर जावन आपणाली 
जीण कोडसाणेन जियेवंक नात . पंडित आपणाली जीण तत्त्वनिष्ठ आनी समृध्द 
जावंची म्हूण वावुरले ; पूण ते जीणेचे कळांतर मेळचे म्हूण ताणी कोणाकडेन 
गाराणे घालूक ना . आपूण स्वातंत्र्यसैनिक देखून आपणाले संततीखातीर लाव 
मेळचो म्हूण संद सोदूंक भोवले नात . जी जीण आयली ती तांणी मानून घेतली , 
असो स्वभाव जावपाचे कारण तांचेर सानपणी जाल्ले संस्कार ! 

पाळे - शिरदोन हो तांच्या तेंपावेलो एक सुपुल्लो हजार - एक लोकांचे वस्तीन 
मांडिल्लो गांव , थंयच्या तांच्या घराब्यांतले जानकेआजीचो तिच्या नातवाचेर , 

म्हळ्यार रघुनाथाचेर , भौच लोभ . ताच्या लग्नांत वांटो घेवपाखातीर आपणाली 
कालेत - प्रकृती उजू नासतनाय ती वास्कोसावन बेळगांवां गेल्ली . नातवान 
आपणालें लग्न थारायलें तें आपणाक विचारिनासतना म्हूण ती आपणाल्या 
पुताभशेन रागार - फुगार जावन ताच्या लग्नाक वचनासतना रावली ना . नात 
सूनेक तिची माय , पांय - पडणीक निखटी हाताची घडयाळ दिताशें पळोवन तिका 
भिरभिरी मारिल्ली . जानकेआजेन ' घराब्यांतली ती एकलीच नात - सून , देखून 
तिका जशें दायज चलत आयलें तशें करूंक गळ्यांतलो हार काडून दी ' , म्हणपाची 
ओर्द सोडली . दायज - परंपरा , भीड - मुरवत श्रध्देन पाळपी जानके आजी 
सानपणांतय नातवाचेर इतलो लोभ आशिल्ल्यान , दनपारची जेवणा - खाणां 
जायनाफुडें विसव घेवपाखातीर न्हिदूंक वचनासतना , माजघरांत ताका कुशीक 
बसोवन पंडितांचे चुलतेकडसून , ' रामविजय ' , ' हरिविजय ' , ' भक्तिविजय ' , 
' पांडवप्रताप ' अशा धर्मीक ग्रथांतले चार - दोन अध्याय वाचून घेताली . तेदेवेळार 
तांगेर गांवांतल्यो चार - दोन शेटींकडची बायलां , कुणबी , गावड्यो एकठांय 
जमताली . ती दिव्याक लावपाच्यो कापसा - वाती वळीत वळीत त्या अध्यायांतल्या 
वळींचो अर्थ सांगताली . तिन्ही त्रिकाळ घरांत तशेंच देवळांत भूपाळ्यो , स्तोत्रां , 
पदां , शिळोक , ऋचा , आरत्यो , महात्म्य अश्यो हेर धर्मीक बरपावळी आयकून 
आयकून तांचे आपशींच म्हणपय करताली देखून घरा - कुडीयेंतले वातावरण 
सश्रध्द जाल्लें . 

पंडितांवांगडांच ताच्या वांगड्या - सौंगड्यांक भायल्या सालांत भुरगेपणांचो 
आनंद घेतां घेतां , धुमशेणां घालतां घालतां पुरोशें जालें म्हणटकच आनी मदीं 
मदीं माजघरांत कितें चल्ला म्हूण कान भीतर दितकच तांकांय हे धर्मीक श्रवण 
भक्तीचो लाव जातालो . पंडितांक तर धर्मीक ग्रंथांतल्यो साबार काणयो सामक्यो 
तोंडपाठ जाल्यो . घरांतल्या वातावरणाचो परिणाम असो जावंक पावलो . 
' तेन्नासावन कविता वाचपाचो आनी अदींमदीं त्यो करपाचो जोरोग म्हाका एकदा 
लागलो तो हो वेळ मेरेन तसोच आसा ' , अशें म्हणटासतना तांकां आपणालेंच 


अप्रूप दिसतालें . 


कवित करपाखातीर एक तरेची भावमुद्रा जाय पडटा . ती पंडितांक केन्ना 

मेळटाली ? ' ज्या ज्या वेळार म्हाका सुमाराभायर दुख्ख वा खोस जाल्या त्या त्या 
वेळार हांव काव्य रचीत आयला , ' अशें ते म्हण . 23 जानेर , 1933 ह्या दिसास 
म्हयन्यां पयलीच लग्न जाल्ली तांची एक भयण दिसांच्या जोरान भायर पडली . ' हे 
गजालीचें म्हाका इतलें दुख्ख जालें की एकलोच , कोण ना अशा जाग्यार बसून 
हांव वरांची वरां रडटालों . ' तेन्ना तांची पिराय मात्र पंदरा वर्साची आशिल्ली . 
अशा कळवळून आयिल्ल्या भावार्तान आसतना तांणी , ' ताई , येशील का कधी 
परतून ? ' ही एक विलापिका रचिल्ली . कोणाक दाखयनासतना तांणी ती सांबाळूनय 
दवरिल्ली . ते पिरायेरय पंडितांचे मराठी कवितांचे वाचन भौच गाड आसूंक जायशें 
दिसता असो हाचो अर्थ . कित्याक तर पंडितांचे हे रचनेक नारायण वामन टिळक 
हांच्या ' पाखरा , कधी येशील रे परतून ' कवितेची सया मारता . घडये , 1920 
उपरांत मराठीतले लेम्भे ( ' शोकावर्त ' ) , ग . ज . आगाशे ( ' बाष्पाञ्जलि ' ) , टिळक 
( ' बापाचे अश्रू ' ) हांणी विलापिका नांवाचो काव्यप्रकार केळयलो , ताचो प्रभाव 
पंडितांचे लिखणेर पडलो , अशेंय जालें आसूये . दर वर्सा डायरी बरयतासतना त्या 
दिसाच्या पानाचेर ती काव्यरचना बरोवन काडटाले . 1977 मेरेन ही लागणूक 
नेमान चल्ली . 

आपणाले शिकप महाविद्यालयामेरेन तरी जावंक जाय म्हणपाचें चिंतून 
पुण्यांत आयिल्ल्या पंडितांनी 1937 त मॅट्रिक्युलेशनच्या वर्गांत आसतना 
मुख्याध्यापकांकडेन ते शाळेचे एक वर्सकी प्रकाशन आसचे म्हणपाची विनवणी 
केली . तेन्ना तोच विचार घेवन ते संस्थेच्या जाळवणदारांनी पयलेच फावटी एक 
वर्सकी आंक काडपाचें थारायलें . ह्या वर्सकीचे संपादन करपाखातीर फर्गसन 
महाविद्यालयाचे प्रोफेसर आर . डी . वाडेकार हांची नेमणूक जाली . तांचेकडेन 
पंडितांनी आपणाले दिवंगत भयणीचेर रचिल्ल्ले विलापिकेचो इंग्लिश अणकार 
दिलो . ' an elegy on the death of my dear sister ' असो ते कवितेचो 
माथाळो आसलो . प्रो . वाडेकार इतले खोशी जाले की तांकां ते कवितेक मराठी , 
इंग्लिश आनी गुजराथी अशा तीनूय भाशांतल्या कवितेखातीर आशिल्लो पयल्या 
क्रमांकाचो पुरस्कार दिवचो पडलो . 

फुडें महाविद्यालयांतल्या शैक्षणीक वर्सा पंडित फर्गसनांत गेले . थंय तांणी 

विज्ञान विशयांचे अध्ययन करतासतना जॉन कीटस् , पीअर्स बी . शेली , मॅथ्यू 
आर्नोल्ड , आल्फ्रेड टेनिसन् , विलियम वर्डस्वर्थ , सरोजिनी नायडू , हृदयेन्द्रनाथ 
चट्टोपाध्याय हांचे तशेंच हेर नामनेच्या बरोवप्यांचे साहित्यकृतीचे वाचन नेमान 
चालू दवरिल्लें . संपादपी इंग्रजीचे प्रोफेसर विष्णू गोकाक आनी तत्वज्ञानाचे प्रोफेसर 
एन . जी . दामले हांणी फर्गसन महाविद्यालयाच्या नेमाळ्याच्या पयल्याच पानार 
पंडितांची ‘ through her music soaring high ' ही पयली स्वतंत्र कविता 
प्रसिध्द केली . हे नेमाळे सांगलीच्या वेलिङ्गडन् महाविद्यालयाखातीरय उजवाडाक 
येतालें . देखून पंडितांचे नांव थंयचे प्रोफेसरय मोठ्या आदरान घेताले . प्रो . गोकाक 
हाणी आपणाल्या संपादकियांत पंडितांच्या कवित्वगुणांची तोंड भरून तुस्त केली . 
परिणामी , पंडित बी . एस्सी . पदवीचो अभ्यास सोडून कवितेचो वसोच 
घेतिल्ल्यावरी इंग्लिश काव्याचो अभ्यास करूंक लागले . महाविद्यालयाच्या प्रत्येक 
आंकांत तांची इंग्लिश कविता आसतालीच . 

ते मुंबय गेले आनी 1942 सावन पंडित भारताच्या स्वातंत्र्याखातीर 
गांधीजीनी चलयिल्ल्या आंदोलनांत समरस जाले ; पूण काव्यलेखनाक बादा येवंक 
ना . जरी तांचे कवितेचे बरपावळीक 1952 त आरंब जालो तरीकूय तांची पयली 
कोंकणी कविता जी 22 फेब्रेर , 1956 ह्या दिसा बरयिल्ली ती उपलब्ध आसा . 
कोंकणी कवितेक ओपून घेतना तांकां आदल्या कवींनी कुरवो केल्ल्यो आसूंक 
जाय . कोंकणी कवितेची फांटभूय आपणाक कुकार्यो घालतात , अशें तांकां 
दिसलें आसतले . सैमाकडेन पंडित नियाळून पळयताले . सैमाच्या अस्करांत वावर 
करतल्यांकडेन , तांचे वृत्ति प्रवृत्तीक बारीकसाणेन पळयताले . पंडितांच्या चित्तांत 
जिविताची लालसा आशिल्ली . सौंदर्याचो पूजक आशिल्लो हो कवी आनंद , 
चैतन्य , अविनाशी ब्रह्मांड हांच्या संबंदान अज्ञानी नाशिल्लो . ' चन्द्रा तुजें तेज 
नितळ जिवाक म्हज्या लायता पिशें ... पूण बाबा प्रेम तुजें आयज अशें फाल्यां 
तशें ! ' असो अणभव येतकच , एकेवटेन तो दिव्य सुवाळो पळोवन हो कवी 
भयचकीतच जातालो ; पूण ताका तशे मनस्थितींत आसतनाय उतरांखातीर अडचून 
रावंचे पडले ना . तांचे रचनावळींत कोंकणीं उतरां घसाघस येतालीं . 

पंडित ज्या काळांत बरयताले त्याच काळांत बाकीबाब , मनोहर सरदेसाय 

आनी हेर कोंकणी कवी कवित करताले ; पूण पंडितांचेर तांच्या चंवराचें सांवट 
पडूक पावले ना . तातूंतलें काय जाण ध्येयवादी , आदर्शवादी मंत्रान भारून वावर 
करपी आशिल्ले तर काय कवी ऐहीक आनी ऐन्द्रियीक जीणे - अणभव उतरांनी 
कोरांतूक लागिल्ले . 

अभिजात ध्येयवादी आनी आदर्शवादी साहित्याची निर्मणी करपी , मराठी 
बरोवपी गांधीवादी विष्णू सखाराम खांडेकारांचो प्रभाव अलौकीक प्रतिभावंत 
बाकीबाबांचेर पडूनय आनंदयात्री बाकीबाब - 

' असा कसा मी तरुण निरंतर सांगू कैसे तुला 

सहज अचानक झाकून डोळे तिने चुंबिले मला 
अशें जीणभर म्हणूक कांचवेले नात . खांडेकारांसारख्या रोमँटिक साहित्यिकांक , 
आपणे चिंतिल्ली जीण जर साकार जाली ना जाल्यार मुखार कितें करपाचें , 
कसलो मार्ग निर्माण करीत जाल्यार आपणाल्या येवजिल्ल्या ध्येयामेरेन वचूंक 
येत म्हणपाच्या विशयांच्या संबंदान चिंतप साप्प नासता . ही कृतिहीनताच ! नवें 
चिंतप , नवोसोद लावप , नव्या शास्त्राची देख घेवप , नवी साहसां करप हें रोमँटिक 
चिंतनांत बसना . तें रेनेसांसांत मुदियेर थिक कशें सोबून दिसता . एनलायटनमेंटातय 
मनशाक आपणाले तांकीचे दर्शन जांव येता , देखून खरे सांगचें जाल्यार स्वातंत्र्य , 
समता आनी विश्वबंधुता ही सौंदर्यवादाची , रोमँटिसिझमची देण जायना . 
बाकीबाबाक खांडेकारांचो आनी पंडितांक साने गुरूजींचो सहवास मेळूनय ते 
दोगांय रोमँटिक , कृतिहीन जावंक पावले नात . आपणाले अपेक्षेभशेन जर निर्मणी 
जाली ना जायत जाल्यार असहाय्य जावन , हेरांक बोल लायत , पिरंगत बसपाची 
संद मेळटा . बाकीबाब आनंदयात्री आशिल्ले पूण पिरंगत बसपी रोमँटिक कवी 
नाशिल्ले . तांकां इकराय दिको मेकळ्यो आशिल्ल्यो . 

पंडितांकय प्रतिभेचे इकरावें बोट लाबिल्लें मात इन्द्रियसंवेदना जागोवपी 
अणभवाची उत्तानपणान , मनभोर जावन अभिव्यक्ती करची , अशें तांचे 
कल्पनाशक्तीक दिसले नासूये . तांचेकडसून ' तुज्या वोठार रतन आबोलें ... दांतार 
हांसरे मोगळे कळे ' अशी अदीमदीं माफक स्वरूपाची अभिव्यक्ती जाल्ली दिसता . 
तीय समाजव्यवस्थेन दिल्ल्या गार्हस्थ जीणेच्या अस्कडांतच ! 

चड करून तांची नदर अस्करांतले पीडे - वेदनेचे दर्शन घडयता . 

हांगा ... चळिल्ली वासना 
थंय तन्नैपण .. उबंत पडिल्लें 
पळे सत्तेची धुंद हांगा 
थंय दोळे सदां भिजिल्ले ... 
रगत लुचून दुबळ्यांचे 
हांगावैभव बसला ... 
थंय आदींच मेल्ल्यांक 

दैव पिडित बसला 
असो करुणगंभीर स्थायीभाव आशिल्ल्या काळजाक आशीकुशीन 
आशिल्लो वाठार दिसतालो . ' पूण आमी ? न्हिदेंतूय न्हिदलेले आनी जागे 
आसतनाय न्हिदलेलेच ! आमकां आमच्याच काळजांची भास कळना .. दुसऱ्यांच्या 
खंयची कळटली ? ' अशा काय शीममेरेनचे निहूणेन तांच्या कवितांक विशय 
मेळ्ळो हेरांच्या काळजांची भास , उत्फर्के , पीडा - वेदना हांचो सोद घेवपाचो . 
म्हजें मन म्हळ्यार मिठा कण अशें मानपी हो कवी तें सुवासिकय जावंक जाय 
देखून चोंय वशीन नदर मारीत रावलो . देखून व्यक्तिगत पीडा - वेदनेपरसय समश्टीच्या 
साबार तरांच्या पावंड्याचेर जीणेच्या अणभवांनी पिरायेच्या तीस - बत्तीस वर्साचेर 
जगतना चाळीस - पंचेचाळीस वर्साच्या मनशाभशेन प्रौढ , समृध्द केल्ल्या ह्या 
मानवतावादी , कृतिशील कवीक साक्षात्कार जाल्लो . सामाजीक परिवर्तनाचें 
वादळ आनी मोडण येतकच समाजांतली कांय बरी मूल्यां ना नपश्चात् जातली . 
पूण सगळीच जावंची नात , अशें मानपी पंडितांचो ध्येयवाद , आदर्शवाद रोमँटिक 
नाशिल्लो . रक्तपात जातकच समश्टीची नव्यान उबारणी करपाचे स्वप्नय तशे 
पळयल्यार रोमँटिकच . तशें करूनय निमाणेकडेन स्वप्नभंग जाता देखून सामाजीक 
क्रांतीचें सपन म्हळ्यार रक्तपात न्हय हे मानवतावादी भूमिकेत आसतना शांत , 
परिपक्व जाल्ल्या आत्म्याच्या बळग्यार हो कवी चंवर झडटा ? भियेवं नाका ! इल्लें 
झडटले ... इल्लें उरतले ; उरतलें तें रूप धरतलें , रंग घेतले आनी पिकतले ! अशें 
सार्थपणान म्हणूक पावलो . जीणेची आसक्तीय आशिल्ली पूण विरक्ती मात 

नाशिल्ली . 

घरांतले वातावरण कितलेय धर्मीक आनी नैतीक संस्कार करपी आसू , 
वस्तुस्थिती अशी की बाकीबाबांचो पिंडच आनंदयात्रीचो . संस्कृत साहित्यान तो 
भोवच रमणीय केलो . मनोहररायांचोय पिंड म्होवाळच . फ्रेञ्च आनी अस्तमतेच्या 
भासांतल्या साहित्यान ताका चडच सपनाळ केलो . ह्या दोगांचो राबितो गोंयांत 
चड तेंप उरिल्लो ही गजाल मतींत घेवंचीच पडटली . मनोहरराय तर फ्रांसाकय 
पाविल्ले . प्रदीर्घ काळ धरून जितोजागतो लोकसंघर्ष साक्षात पळयलो तो 
पंडितांनीच . गोंय पुर्तुगेजांच्या शेकातळा आशिल्लें ही वस्तुस्थिती आसल्यारय , 
गोंयांतलें मेकळं सामाजिक वातावरण पंडितांच्या वाट्याक आयलें ना . देखून 
मनोहररायांचे कवितेतय ध्येयवादाची आनी आदर्शवादाची अभिव्यक्ती आशिल्ली ; 
पूण ती खांडेकाराभशेनची रोमँटीक अभिव्यक्ती ! वस्तुस्थितीत कदापी चिंतूंक 
नाशिल्लें गोंयांतले सामाजीक , राजकी , अर्थीक जीणेत हळशीकावणे , बीभत्स 
आनी नागडें परिवर्तन जायत गेलें देखून ह्या कवीक निश्र्वणीच येत गेली . परिणामी 
तांचे कवितेत मुखार उपहासात्मक लेखनशैलीचे पडबिम्ब दिसूक लागले . 

ह्याच काळार पंडितांच्या कोंकणींतल्या गद्यात्मक काव्यलेखनाक आरंब 
जालो . तांचे ' माडाचे स्त्राप ' ह्या माथाळ्याचे एक गद्य - काव्य ' साद ' च्या 
पयल्याच अंकांत प्रसिध्द जालें . 1952 सावन मुंबयच्यान उजवाडाक येवपी 
' साद ' ही कोंकणी भाशा मंडळाची मुखपत्रिका आशिल्ली तर मनोहर सरदेसाय 
आनी फादर एच.ओ. मस्कारन्हेश हे संपादपी . पूण तांकां गोंयां वचचे पडलें . 
साबार सुटकेझुजारी गोंयचे सुटकेखातीर चलयिल्ल्या आंदोलनाक ' जयहिन्द ' 
चळवळ म्हूण वळखताले . हे चळवळीत वावर केल्ल्यान पंडितांक जे हाल उपाद्रे 
काडचे पडले ताचे विशीं ते सांगतात : 

“ 1954 वर्सा सावन अकस्मात म्हाका पांच वर्सा गोंयांत येवन रावचे पडले . 
अशा जयहिन्द ' चे चळवळींतलो आनी बरोवपी म्हणून म्हजें नांव हांगा गोंयांत 
पुर्तुगेज अधिकाऱ्यांच्या काळ्या लिस्टांत आसलेंच . म्हाका त्या पांच वर्सान खूब 
त्रास जालो ... 

" जीव विटलो . उबगलो . सोसूं नज जालो . अशा वेळार म्हज्या मनाक कढ 

येवंक लागले . जें मनाक जाचक जाता तें कागदार भिरकटावन , कागदाक सांगून 
उडयले शिवाय जिवाच्यान रावू नज जालें . तेन्ना परतोय हांवें कवितेचो आलाशिरो 


घेतलो . 


" हे खेपे हांवें काव्य रचलें तें मात कोंकणींत प्रसिध्द करपाच्या हावेसान 
न्हय तर तशें केल्याशिवाय म्हाका दुसरी वाटच नासली म्हणून . मनाचेर पडिल्लें 
चेपण कागदाचेर रकोवन जाता तितले कमी करचें . 

कवितांचें बरप चलतालें . पूण गोंयांत आसूनय 1959 मेरेन एकठांय केल्ल्यो 
कविता आशीकुशीन आशिल्ल्या हेरा - कोणांक दाखोवच्यो अशें दिसनाशिल्लें . 
निमाणेकडेन 1959 त पंडित मुंबय गेले . थंयसर गोंयचे गांधीवादी फुडारी रवीन्द्र 
केळेकार ' गोमन्त - भारती ' हे पंद्रशी नेमाळें चलयताले . दोगूय गांधींच्या तत्वांचो 
आलाशिरोघेवन जीणेचो अर्थ सोदपी आशिल्ल्यान , ' समानशीले व्यसनेषु सख्यम् ' 
ह्या सुत्राक बांदिल्लेवरी एकठांय आयले . केळेकारान पंडितांकडेन बरपावळ 
मागली . पंडित जेन्ना वेंगुर्ला आयिल्ले तेन्ना थंयच्यान तांणी आपणाल्यो कविता 
तांचेकडेन धाडून दिल्यो . केळेकार ते बरपावळीन प्रभावित जातकच तांचेकडसून 
पंडितांक चीट गेली : 

“ तुजें बरप वाचून म्हाका अशें दिसले की र . वि . पंडित ' खलास ' जालो 
असो जो हांवें समज केल्लो तो सामको चुकिल्लो . तुजें सगळं साहित्य धाड . 
धडाधड छापूंया . ” 1959 त ' गोमन्त भारती ' बन्द पडसर पंडितांची बरपावळ 
प्रसिध्द जायत राविल्ली . 

आतां पंडितांचें नांव कोंकणीच्या भक्तांक परिचयाचेंशें जाल्लें . कोंकणी 
कवितेक बळगें दिवपी कवी म्हूण तांची नामना जावंक लागिल्ली . मनोहर सरदेसाय 
हांणी 1961 तल्या ' विद्या ' ह्या कोंकणी वर्सकी अंकांत पंडितांच्या नांवाक 
अग्रेसरत्व दिवन तांचे कवितेची प्रशंसा केल्ली . पूण अंकांच्या पानांक सुवात 
साप्प उणी आशिल्ल्यान हेरांच्योजशो दिल्यो तशोतांच्या कवितांच्यो देखी सरदेसाय 
दिवंक पावले नांत . पंडितांच्या कवितांक आतां उजवाडाचे वेध लागिल्ले आनी 
जुस्त त्या वेळार गोंयची पुर्तुगेजांच्या शेकातळांतल्यान सुटका जाली . पडमूरपणाचे 
उतळताप सोंपले . मन धादोशी आसतनाच तांची आनी सरदेसायांची पथून एक 


30 


र.वि.पंडित 


फावट भेट जाली . तेन्ना तांणी पंडितांक सांगलें : 

" तुमच्यो आतां पर्यंत वाचिल्ल्यो सगळ्यो कविता म्हाका एकदम मानवल्यो . 
इतलेंच न्हय तर हांवें फार्टी मुंबयच्या काय कॉलेजांतल्या कोंकणी मंडळांतल्या 
भुरग्यांमुखार तांचे वाचन केलें तेन्ना त्यो सगळ्या भुरग्यांक लेगीत मानवल्यो . 
इतलेंच कित्याक , गेल्ल्या सुमानांत कोंकणी साहित्य परिशदेच्या म्हज्या अध्यक्षीय 
भाशणांत तुमचे एके कवितेचो उल्लेख करून लोका फुड्यांत हांवें तांतल्यो काय 
वळी वाचल्यो . " 
र.वि. पंडित कोंकणी काव्यक्षितिजाचेर आयले 1952 सावन . पूण 

ते 
गोंयचे सुटकेच्या कार्यांत गुल्ल आशिल्ल्यान तांचेकडेन आपणाल्या कवितांची 
पुस्तकां काडूंक फुर्सद नाशिल्ली . देखून तांच्या कवितांचे झेले उजवाडावन आयले 
ते बद्द पुर्तुगेजांच्या शेकातळासावन गोंयाक सुटका मेळ्ळ्या उपरांत , 1963 त . 
पंडितांनी बरयिल्ल्या कवितांतल्यान बोश्यो वेंचून काडून तांचो एक कविता 
झेलो बेगोबेग काडचो म्हणपाची सरदेसायांनी तांकां सुचोवणी केली . 
सरदेसायांसारख्या समृध्द कवीन अशी सुचोवणी करनाफुडें तांणी बाकीबाब , 
केळेकार , पांडुरंग भांगी , शंकर रामाणी हांकां आपणाली कविता दाखयली आनी 
' सुचोवण्या करात ' अशें मागले . तांणी बाकीबाब , सरदेसाय आनी अना म्हांबरो 
हांच्यो प्रस्तावना घेवन ' भियेत भियत ' सार्वभौम भारताच्या प्रजासत्ताक दिसाचो 
म्हूर्त मतींत धरून आपणाले कवितांचे एकाच दिसा ( 26 जानेर , 1963 ) पांच 
झेले उजवाडावन हाडले . हे कर्तुप म्हळ्यार न भुतो , न भविष्यति स्वरूपाचें 
कोंकणीचो मोग धारण करपी . तो कोंकणी कवितेच्या इतिहासांतलो मनोरम 
सुवाळोच आशिल्लो , अशें म्हळ्यार अतिताय जावंची ना . ' आयलें तशें गायलें ' 
( पॉप्युलर प्रकाशन , मुंबय ) ' उरतलें तें रूप धरतलें ' ( कोंकणी केन्द्र , मुंबय ) , 
' चंद्रावळ ' ( कोंकणी भाशा मंडळ , मुंबय ) , धतरेचे कवन ' ( कोंकणी भाशा मंडळ , 
गोंय ) , ' म्हजें उतर गावड्यांचे ' ( पॉप्युलर प्रकाशन , मुंबय ) हे पांच झेले उजवाडाक 
आयले ते विंगड विंगड प्रकाशकांच्या नांवांन . खरें पळयत जाल्यार पंडितांक 
पुस्तकांचे एकापरस चड झेले एकाच दिसा उजवाडावन हाडपाचे पॅशनच आशिल्लें , 
अशें म्हणूं येता . ' गोड गोड काणयो ' चे दोनूय भाग एकाच दिसा ( 6 एप्रिल , 

1965 ) वाचप्यांच्या हातांत दिले . तांणी मराठीत देशी - विदेशी कथांचे अणकार 
केल्ले ' तरंग ' आनी ' धागेदोरे ' हे दोन झेले एकाच दिसा ( 31 ऑक्टोबर , 1969 ) 
उजवाडावन हाडले . रत्नांहार ' ह्या कोंकणी कवितेच्या प्रातिनिधीक कविता 
झेल्याचे दोनूय खंड एकाच दिसा ( 19 डिसेंबर , 1976 ) प्रकाशित केले . तांणी 
' गोअन पोएट्री ' चे दोन खण्डय अशेच एकाच दिसा ( 19 डिसेम्बर , 1976 ) 
उजवाडाक हाडिल्ले . 

हाचेमुखार कोंकणी कवितेच्या मळार समृध्दकाय हाडपाचे दायित्व 
आपणालेंच , अशेंय तांकां काळजासावन दिसले आसतलें . एका फाटोफाट पांच 
झेले काडून ते थंयच ओगी रावले नात . ते कविता बरयत रावले . तांचे अणकार 
हेर भासांनी जायत गेले . तरीकूय अल्पसंतुश्ट जायनासतना ते कवितेत 
चडावतपणान रिगूक लागले . ' ल्हारां ' ( 1965 ) , ' रेवेंतली पावलां ' , ' नाच रे मोरा ' , 
' मोगाचे आवंडे ' , ' मोतियाँ ' ( 1975 ) , ' दर्या गाजोता ' ( 1976 , 1978 ) , ' चारां ' 
( 1983 ) . तातुंतल्या काय कवितांचे गोंयांतल्या गोंयांतय इंग्लिशींत , हिंदीत , 
पुर्तुगेजीत अणकार जाले . ' ल्हारां'तल्यो कविता आदल्या झेल्यांत वाचूंक मेळटात . 
' ल्हार'क 1974 त आनी ' मोतियांक 1975 त गोंयचे कला अकादेमीची इनामां 
फाव जालीं . 1975 त गोंयांत जाल्ले तिसरे अखिल भारतीय कोंकणी परिशदेंत 
आनी मंगळुरांत जाल्ल्या इकराव्या अखिल भारतीय कोंकणी साहित्य संमेलनांत 
तांचे , तांच्या अपूर्व साहित्यसेवेखातीर , भौशीक सत्कार जाले . 

पूण ह्यो साबार गजाली जावचे आदी पांच झेले उजवाडाक येवपाचो हो 
भांगराळोखीण येतकच उपरांत दोन - एक वर्सा त्या झेल्यांचेर भासाभास जाली . 
तांचेर नेमाळ्यांनी परिक्षणां आयलीं . चडशा प्रतिभावंत साहित्यिकांनी आनी 
साहित्याच्या मोग्यांनी उंचबळीत जावन ते झेले माथ्यार उखलून धरले . हे कवितांचे 
हेर भासांनी , चड करून इंग्लिश भाशेत अणकार जावंक जाय अशें तांच्या बरें 
मागप्यांनी म्हळे . ही सुचोवणी पथून पथून येयत रावली . गोंयच्यान मुंबय गेल्यारय 
तीच सुचोवणी येताली . पंडितांनी आपणाल्या कवितांचो अणकार इंग्लिशींत 
केल्लो . तो सुरबूस जावंक जाय जाल्यार कोंकणीपरसय इंग्लिशीचेर प्रभूत्व 
आशिल्ल्या विद्वानांकडसून तपासून घेवंक जायशें तांकां दिसतालें . 

अशा वेळार ( 1963 सावन 1977 मेरेन ) तांच्या जीणेत तिगांचो आसपाव 
जालो . कोंकणी बरोवपी अना म्हांबरोहांचे वरवी नामनेचो इंग्लिश भाशांतरकार 
थॉमस गेकडेन लागसार जालोआनी गेन केल्ल्या अणकारावरवी डॉ . श्रीनिवासांचो 
लोभ पैदा जालो . ह्या तिगांवरवी पंडितांचे जीणेत फुडलीं चवदा वर्सी कवितेच्या 
संबंदानच चडशो कार्यावळी जाल्यो . मुंबय वचप जालें काय ते थंय अना म्हांबरो 
हांच्या घरांत रावताले . तेदेवेळार अशा अणकाराविशींच्यो गजाली जाताल्यो . 
आपूण आपणाल्या इंग्लिश अणकाराकडेन कसो पावलो , तेविशीं ते सांगतात : 

" हांव त्या दिसांनी मुंबय आयिल्लों . अनाकडेनूच मुंबय आयलो काय हांव 
रावतालों . ताणें Lute and the Plough हे पुस्तक मुद्दाम म्हजे पासत हाडले 
आनी म्हणपाक लागलो , हो पळे एक बरो भाशांतर करपी आसा . Lute and 
the Plough हे पुस्तक मूळ जी . डी . खानोलकारांचे मराठीत बरयिल्लें . टागोरांचे 
तें चरित्र . आनी अणकारीत केलां थॉमस गेन . पळे ह्या मनशाचो सोद लागता 


जाल्यार . 


1965 सावन पंडितांच्या साबार कवितांचो गे हांचे मजतीन इंग्लिशीत 
अणकार जायत रावलो . उपरांत The Poet ह्या म्हयनाळ्याचे संपादक डॉ . 
कृष्णा श्रीनिवास ( वर्ल्ड पोएट्री सोसायटी इंटरकॉन्टिनेंटल , युनायटेड स्टेटस ऑव्ह 
अमेरिका चे संपादक ) हांकां त्यो कविता धाडून दिल्यो . तांणीच तांकां 
संवसारांतल्या अगणित आंतरराष्ट्रीय मळांतल्या मानादीक कवीच्यो व्यक्तिगत 
पावंड्यावेल्यो वळखी करून दिल्यो . डॉ . अर्नेस्ट के हे कॅम्ब्रिज हांगसरल्या 
' इटरकॉन्टिनेंटल बायोग्राफिकल सेंटर ' चे मुखेली आशिल्ले . तांचेवरवी संवसारीक 
कवितांचे झेले उजवाडावन येतात . तांणी अशाच एका झेल्यांत पंडितांची the 
wedding ही कविता आसपावन घेतली . मुखार तांचे संस्थेन भारतांतलो प्रतिनिधी 
म्हूण आपणाले संस्थेचो ऑनरेबल लाइफ फेलो म्हूण एकल्या पंडितांचीच निवड 
केली . 

पंडितांच्या कवितांच्या प्रशंसकामदीं तातूंत फिलिपीन्स देसाचे प्रतिभावान 
कवी डॉ . आमादो युझोन हांचोय आसपाव आशिल्लो . पंडितांनी 1965 त 
इंग्लिशींत अणकारिल्ल्या आपणाल्या कवितांचे Voices of Peace आनी 

The Tamarind Leaf हे कवितांचे झेले उजवाडाक हाडले आनी ते डॉ . 
युझोनांकडेन धाडून दिले . तांणी पंडितांच्यो ह्यो कविता वाचल्यो . तांका त्यो 
भौच मानवल्यो . अशा कवितांचो आनी कवीचो भौमान जावंक जाय म्हणपाचें 
तांकां दिसले . तांचेवरवीं संवसारांतल्या हेर व्हड कवीमेरेन पंडितांची कविता गेली . 
हे साबार कवी पंडितांचे कवितेन दिपकून गेले . डॉ . युझोन हांचेभशेनच ताचें मत्त 
आशिल्ल्यान , तीन आंतराष्ट्रीय संस्थांचे वतीन तांणी पंडितांक तीन आंतरराष्ट्रीय 
पुरस्कारावांगडाच एक भांगरा पदकय धाडून दिले . 1971 त ओ . सी . मिल्लर 
हांणी पंडितांचें नांव ' इंटरनॅशनल हूज हू इन पोएट्री ' ह्या संवसारीक चरित्र - संदर्भ 
ग्रंथांत आसपावन घेतलें . 

म्हणसर पंडितांचो The Moon ... The Moon ! हो इंग्लिशी कवितांचो 
तिसरो झेलो भायर सरलो . संबंधित जाळवणदारांनी हे पुस्तक ' दी इंटरनॅशनल 
आर्किव्ह ऑव्ह वर्ल्ड पोएट्स ' हातूंत दवरपाखातीर म्हणून मागून घेतले . पंडितांची 
कविता संवसारांतल्या 25 भासांनी गेलीच ; खेरीज 50 देसांत उजवाडाक 
आयिल्ल्या तीस - एक कवितांच्या झेल्यांतय पावली . 6 अमेरिकन ( एक युरोपीय ) 
देसांतल्या विद्यापीठांच्या पावंड्यार भारतीय कवितांचो ( Indian Verse ) अभ्यास 
जाता थंयसर पंडितांच्या कवितांचोय अभ्यास जावंक लागलो . तांचो फुडलो 
My Goa and other Poems हो कवितांझेलो उजवाडाक येना फुडें तांकां 
तीन ' ऑनरेबल डॉक्टरेट्स ' मेळ्ळ्यो . ' मेन ऑव्ह आचिव्हमेंटस ' आनी " मार्विस 
हूज हू इनदी वर्ल्ड पोएटस् ' ह्या अमेरिकन संस्थांनी उजवाडाक हाडिल्ल्या 
नामनेच्या कवीच्या चरित्राचो आसपाव आशिल्ल्या संदर्भग्रंथांत तांच्या चरित्राचीय 
नोंद जाली . 1978 त ' युनायटेड स्टेटस् ऑव्ह अमेरिका बायसेण्टेनियल ' च्या 
उत्सवानिमितान 45 देसांच्या 450 विद्वतसभेत अमेरिकन संगीतकारा श्रीमती 
हेलेन स्टेनलेन पंडितांची कविता गायली . ती कविता तिच्या टेप्सांच्या रुपांत 
बेकर ब्रॉडकास्टिंग कॉर्पोरेशन हे संस्थेन अमेरिकेतल्या साबार राज्यांनी पावयली . 
संवसारीक पावंड्याचेर पंडितांक नामना मेळटाली . अशे तरेन गोंयच्या ह्या कवीन 
कोंकणी मातयेचो तशेंच कोंकणी कवितेचो हो संवसारीक गौरव करून घेतलो , 
अशें म्हणूं येता . 

आपणाक अशी नामना मेळटा आसतना पंडित निखटेपणान आपलेंच 
नांव हेर देसांनी तोखेवंचे अशे सुवार्थी भावनेन वावरूंक नात . तांणी रत्नांहार ' हो 
दोन खंडांतलो गोंयच्या कोंकणी कवींचो कविता - झेलो आपणाल्या बोल्सांतले 
दुडूघालून उजवाडाक हाडलो . तशेंच तांणी Goan Poetry हो चार भासांतल्या 
कवीच्या सृजनशक्तीचो परिचय करून दिवपी झेलो काडलो आनी तातूंतल्या 
45 कवितांक The Poet हो नेमाळ्याचो विशेषांक काडून 50 देसांनी पावयलें . 
पंडित हाडा - बडीन गोंयकार आशिल्ले देखून तांणी गोंयकारांनी हड्डे फुडें काडून 
चलूक जाय म्हूण कोंकणी कवितेची जतनाय करून तांची अस्मिताय तिगोवन 
दवरली . 


जगन 

3 . 


पंडितांली कविता 


पंडितांनी म्हनें इल्लेशें काळीज ' ही पयली वयली कोंकणी कविता बरयली . 
तेन्नासावन अखेर मेरेन तांणी कोंकणी कवितेक ओपून घेतले . तांणी तांचे कवितेचे 
अणकार करून महाराष्ट्रातल्या नेमाळ्यांनी उजवाडाक हाडिल्ले . 

तांच्या पांच झेल्यांनी तांच्या 1956 सावन 1962 मेरेनच्या कवितांचो 
आसपाव जालो ; पूण तातूंत ह्यो कविता अनुक्रमान दिवंक नात . विशयाचो 
अनुबंध मतींत घेवन ह्या कवितांचे झेले घडयल्यात , अशेंय म्हणूं नज . सत 
सांगचें जाल्यार पंडित म्हणटात तशें खरें ... तांकां कवित जशें आयलें , तशें 
तांणी गायलें . तांणी तेंच सूत्र मुखारय चलयलें . तांचे काय झेले तर रोमी लिपियेंतय 
आसात . ' मोतियाँ हो कोंकणी माथाळो आशिल्लो एक झेलो तर ' डान्स , पीकॉक 
डान्स ' ( 1975 ) हो इंग्लिश माथाळो आशिल्लो आनी एक झेलो उजवाडाक 
हाडलो . तातूंत तांणी रोमी लिपियेंतल्या कोंकणी कवितांचो इंग्लिश अणकारय 
दिला . मुखार तर ' चारां ' , ' रेवेंतली पावला ' , ' नाच रे मोरा ' , ' मोगाचे आवंडे ' , 
' मोतियां ' , ' दर्या गाजोता ' हे झेले कोंकणी कवितेच्या प्रांताकं आंतरराष्ट्रीय मळांचेर 
मान्यता , कीर्त आनी गौरव दिवंक पावले . ' ल्हारां ' हो झेलो तांच्या हेर झेल्यांतल्यो 
काय वेंचिक कविता एकठांय करून उजवाडाक हाडला . 22 फेब्रेर , 1976 च्या 
दिसा तांचो ' दर्या गाजोता ' देवनागरी लिपींतलो झेलो वाचण्यांक वाचूंक मेळ्ळो . 

पंडितांचे , कोंकणी कवितेवांगडाच , इंग्लिश आनी कवितांचेय झेले वाचूंक 

मेळटात . 

तांच्या पयल्या पांच झेल्यांतल्या कवितांचे स्वरूप सामान्यतायेन समाजीक 
समस्यांचे विशय घेवन आक्रमक , कागाळ करपी , उपहासपर आसा . तांच्या 
कवितांचे नकसूदपणान वर्णन करतासतना कोंकणी कवी रमेश वेळुस्कार म्हणटात : 

' अकस्मात वादळांच्या धुमशेणांत , भिरांकूळ कुपांच्या जोगलांच्या कच्च 
चकचकसाणेत तशेंच काळीजकांपी गडगडाटांत तांची कविता घोग्यांनी ओतपाक 
लागली . ' 

फुडल्या झेल्यांतली कविता सैमीक वातावरणांत तशेंच आत्मनिवेदनांत 
रिगिल्ली दिसता . आदल्या पांच झेल्यांवरवीं जो भौशीक अन्याय पोटतिडकेन 
मांडपाचो आशिल्लो तें प्रयोजनय उरूंक ना . पंडितांचो भाशेच्या संदर्भात प्रयोग 
करपाचो हेत नासूनय तांणी एक तरेची भावोद्रेक करपी जीवट आनी चिवट भास 
कोंकणीक दिली . तांचे भाशेक ओज आसा . ह्या भाशीक मस्तेपणाचो सांवार 
मुखार नागेश करमली आनी पुंडलीक नारायण नायक हांच्या कवितांतल्यान 
विलोभनीय तरेन उक्तो जालो . 

मुखार मात पंडितांचे कवितेतले भाशेत पुराय परिवर्तन जावन तांचे कवितेची 
' जायाजुयांनी घमघमायिल्ली , मोगऱ्या शेवत्यांनी परमळायिल्ली ' भास जाली . 
आदली गद्यप्राय भास मुखार पद्यात्मक जावंक पावली . तांच्या कवितांनी 
गावड्यांची , खारव्यांची , अन्नाड्यांची बोली येवंक लागली . पंडितांच्या कवितांक 
धवाड्यांच्या उतरांची सुभाषितात्मताय लाबली . तांच्या कवितांतल्यान जर.उतरां 
पुंजायलीं जाल्यार गोंयच्या जीणेचो दर्पण दाखोवपी नीज कोंकणींतल्यान एका 
सर्वांगपरिपूर्ण शब्दकोशाची मांडावळ करूं येत . 

पंडितांनी गोंयचे अस्मितायेक विंगड विंगड नदरेकोणांतल्यान नियाळपाचो 
सार्थक येत्न केलो . ' हांव गावडो ' हेय गोंयचें अस्मितायेचें एक प्रतीक . गावडो ही 
एक मनस्थिती , मानसिकताय आनी गोंयचे अस्मितायेची कुरू . पंडितांनी 
आपणाल्या कवितांत प्रतीक रूपान तिका अजंवर केली . 

गोंयचे जिणेंत भाटकारपण हीय एक तरेची मानसिकताय रिगून आसा . तें 
मात गोंयचे नीज अस्मितायेक फटकून वागपी प्रतीक . जे तरेन नुस्त्यांच्या साम्राज्यांत 

पिट्टोळ वावुरता ते तरेन भाटकारय जियेता . पिट्टोळपण हीय एक तरेची 
मानसिकताय . 

पंडितांच्या कवितांतल्या प्रतिकाविशीं कोंकणी साहित्यिक अना म्हांबरो 
आपणालें मत उक्तायतना सांगतात : 

' पंडितांच्या काव्यांत प्रतिकांविशी एक स्वतंत्र स्थान आसा . मातशें विनोदी 
भाशेत सांगपाचें जालें जाल्यार पंडितांचे सगलें काव्य चाळणीत घालून मेळिल्लें 
जाल्यार तांतली कितलींशींच प्रतिकां हेर आशयापासून वेगळी सरतली आसली 

आपल्या काव्यांत प्रतिकांचो इतलो उपेग करपी घडये कोंकणींतलो हो पयलोच 
कवी जावंये . एकेक फावट पंडित एकच गजालिची वेगवेगळ्या कवितांनी 
वेगवेगळ्या गजालींकडेन तुलना करतात . देखीक मनाची तुलना तांणी मेण , मिठा 
कणी , गरिबांचे धन , चिंचेचे पान अशा विंगड विंगड गजालींकडेन केल्या . ' 

पंडितांच्या कवितांचो घाटय हेर कोंकणी कवींच्या परस जरा से हटके ! 
तातूंतल्या वळींची रचना गद्यसदृश . एका उतराखाला दुसरें उतर बरयत आसतना 
कवितेची लांबाय वाडत वता . तिच्या आकाराचेंय सौदर्य पळोवपासारकेंच . 
भावाभिव्यक्तीचो ओज आनी ओघ येतकच उतरांची मांडणी करपांतय सोबीतपण 
येता . घाट आनी आशय हांचे नातें जुळटा . रचना तंत्र आपणालें रुपडे सोदूंक 
लागता . तांचे लेखनशैलीन काय जाणांक तर विस्मित करून सोडिल्लेंच खेरीत 
तातूंतलें रचना तंत्रय कांय कोंकणी समीक्षकांक समजून घेतना धक्को - धपको 
दिवन गेलें . 

पंडितांक , हेर बऱ्या प्रतिभावंतांभशेन , जिणेंतल्या दर एक अणभवांतल्यान 
उर्बा गावली . हिन्दी साहित्याच्या मळार सूर्यकांत त्रिपाठी ' निराला ' जे तरेचे हाडा 
बडीचे , तांकीचे कवी आशिल्ले ते तरेचे पंडितय आशिल्ले , म्हळ्यार अतिताय 
जावची ना . ' निराला'न रामशक्तीची मानसपूजा मांडली . पंडितांनी तेच 
भावानुभूतीतल्यान अंतरात्म्याक साद दिलो . पंडितांच्या अंतरात्म्यान जण एकलो 
जिका देवता मानता ते सरस्वतीक ' जगन्माता ' म्हूण उलो घालो . 

म्हजे माये , यो अशी यो 
राव हांगा उबी , म्हज्याम्हां 
काळा निर्मिती , केन्नाय 
हांव वचूं , वेतलों जाल्यार 
खंचे खंयी , हुबून वाऱ्या 
तूं मात राव 
हांगा सदांच , म्हजे माते , 

SUANTRINTINON 
म्हज्या गीतांतल्यान 

धीर , थायर ! 
कवितेचो अविश्कार करतासतना काय हेर साहित्यिक करतात तशें 
करपाखातीर पंडितांनी प्रयोग केले अशें मात म्हणूं नज . तांणी काय ओपारीचे 
रुपडे बदल्लें तेचवरी उतरांची मोडतोड केली हें चिकें खरें . देखीक संस्कृत ' ब्रुयात ' 
सारकें करूयात'च्या बदला कुयात ' अशी रचना केली . तांणी कोंकणी कवितेंत 
मराठी , हिन्दी , पुर्तुगेज उतरांची विपुल प्रमाणांत योजना केली . तांणी ' इ ' , ' ई ' , 
' उ ' , ' ऊ ' , ' ए ' , ' ऐ ' ह्या स्वरांच्या बदला ' अ ' ह्या अक्षराक साबार स्वर - संकेत 
( म्हळ्यार अि , अी , सु , सू , ओ , औ अशी ) जोडून बरपावळ केली . पंडितांक 
शणै गोंयबाब जी उतरांच्या बरपाची शैली आपणायताले , ती शैली आपणावचीशें 
दिसतालें . पूण ते कोंकणी शुध्दलेखनाचें , विरामचिन्हाचे निश्चित नेम पाळूक 
बसले नात . ही वस्तुस्थिती आसल्यारय ते नेम मोडपाखातीर तांणी प्रयोग केले , 
अशें म्हणपय समा जावंचे ना . तांणी तांच्या आयलें तशें गायलें ' ह्या झेल्यांत 
पयलेच कवितेत म्हणूनय दवल्लें : 

म्हजें कवितेतल्या 
वळींकडेन 
पळोवं नाका 
उतरांकडेन 
पळोवं नाका 

Morro 


तांतलो अर्थपळे 
विचित्राकडेन 
पळोव नाका 
तांतलें 

चित्र पळे 
पंडितांच्या अस्करांत , भोंवतणचे रासवळ स्थितींत में परिवर्तन जायत 
आशिल्लें तें तांच्या संस्कारक्षम चित्तान टिपलें हें खरें आसल्यारय ताचेवरवीं 
आपणालो सोद घेतलो अशें मात म्हणूं नज . चित्तांतल्यान जे भाव उप्रासले ते 
उतरांनी परगटावन दाखयले . तांचे कवितेचो मुलधर्म तोच उरलो . तांची शब्दकळा 
तीच उरली . तिची नाममुद्रा तीच उरली देखून तांचें कवित पुरायणपणान बदल्लें 
वो ती कविता प्रगाढ जाली अशेंय जावंक ना ; पूण तांचे कवितेत खोलाय , 
परिपक्वताय आनी स्थिरताय येवंक लागिल्ली . 
पंडितांनी कीटस , शेले सारक्यांची कविता वाचिल्ली , पूण 

तांच्या 
कवितांतली आशयसूत्रां , नदर आनी सत्व ताका आफडूंक पावली ना , ही 
वस्तुस्थिती . सौदर्यवादी आत्मविश्कार सैमाक , मोगाक , गांवगिरे जीणेक , 
स्वातंत्र्याक , काव्यदृष्टीचे अलौकिकतेक , स्फूर्ती - उत्फाक , प्रतिभेचे 
सर्जनशीलतेक मानून घेतात . आत्मविश्कार हो कवितेचो प्राण , म्हणटकच 
पंडितांच्या कवितांतय तो जाणवता . ' ( म्हजें ) मन म्हळ्यार अखंड म्हळ्यार विखंड 
जशें चिंचेचें पान ' अशें म्हणपी ह्या कवींच्या रचनांनी ही तत्त्वां आशिल्ल्याचे 
भासमान जाता . पूण पंडितांनी ' गरिबांचे धन तशें म्हजें मन ! ' आशिल्ल्यानं तें 
सांबाळपाखातीर तेल आनी वात हांचे मदीं तेजाची ओड पर्जळपी उजाची एक 
कीट ना .... तोवेर असो सगल्याक हापुडपी काळोख नदरेआड करून चलचें ना , 
अशें पथून पथून सांगले . माकडान बापा कल्परूखाकडेन कितें मागचें ? ' म्हाका 
कट्टीभर सूर दी , म्हज्या माकडां हातांत रसरशीत पेटिल्ली एक चूड दी . ' 
पंडितांनी कैक थळार मनशाक उद्देशून माकडाचो वंशज म्हूण संबोधन केल्लें 
वाचूंक मेळटा . माकडाक घरां बांदपाची सपनां रचीत रानांनी रावचें आसता तर 
मनशाक मनशांत . मनीस इतलो सुवार्थी की भुयेन ताचेकडेन जेन्ना भुकेक भात 

मागले तेन्ना मनशान म्हळे , ' फुकट दिना .. पन्नास पटीन व्याज घेता ! ' मनशांत 
हिंस्रपणान वावर करपाची वृत्ती आसल्यारय सुसंस्कृतपणान वावरूंक जाय . देखून 
ताणें माकडाभशेन निखटे मनस्वी आसून चलना , तर जना - मनांतलो काळोख 
पयस करपी जनस्वी आसूंक जाय म्हणपाचे सांगलें . अशे तरेन पंडितांनी कोंकणी 
कवितेत ‘ एनलायटेनमेंट ' युग हाडलें . 


कवितेत मनशाचे वृत्तीप्रवृत्तीचो सोद 

पंडितांनी गोंयचेर मनमुक्तपणान मोग केलो . गोंयचो मनीस तांकां 
भुलयतालो : 

गोंयचो मनीस पणस कसो 
वेल्यान सामको जेजूभशेन 
कांट्यां मुकुट पांगुल्लोसो ... 
आनी भितर मोगाळ मोगाळ 
म्होवाळ रसाळ घरोकसो 

गोंयचोमनीस गोंयचोमनीस 
वस्तुस्थिती मात चिके हेर तरेन आसा म्हणपाचें तांकां कळून आयलें . 
जेन्ना पंडितांनी कोंकणी कवितेच्या मळार पांय दवरलो तेन्ना तांची नदर भोंवतणच्या 
वाटारार मोखून आशिल्ली . तांणी तेच मन : स्थितीत मनशाचो , मनीसजातीचो 
सोद घेतलो . तांचे कवितेत विंगड विंगड जाती - कातीचे , भाव - बुध्दीचे , धंद्या 
उद्येगाचे जीणेत वळवळपी मनीस येतात . तातूंत स्वदेशाखातीर ओपून घेवपी , 
स्वकुटुंबाखातीर वावर करपी , तळमळे काडपी मनीस पळोवंक मेळटात . पंडितांनी 
ओजस्वी मनीस पळयले , पडमूर - कृतघ्न जावपीय पळयले . आगरांतलो ' झिंगचे 
झिंगय ! ' म्हणपी वो ' कितलोय कांड , कसोय कांड म्हजो पिठो जायना ' म्हणपी 
गावडो पंडितांनी देखला . पंडितांचे कवितेत समश्टीक कसलोच उपेगाचो नाशिल्ले 
गिरेस्त तशेंच कोणाचोच वारस नाशिल्ले दीन - दळिद्री मेल्ले मनीसय मेळटात . 
तांच्या रचनांनी निर्विकारपणान शेजाऱ्यांचो केळ्याचो घड कापून आपणाल्या 
घरांत व्हरपी मनीस आनी ' म्हाका बरे दीस येतले ' अशें मनोमन म्हणपी हांव एक 

ल्हान मनीस'य दिश्टीक पडटात . पंडितांनी देमूचें काव्यात्मक व्यक्तिचित्र 1962 त 
चितारिल्लें तें वाचून पुरूषोत्तम लक्ष्मण देशपांडे ह्या मराठीतल्या ललितगद्य 
बरोवप्यान ' नारायण ' नांवाचें गद्यात्मक व्यक्तिचित्र चितारिल्लें ताची याद जाता . 
पूण वाचप्यांच्या चित्तांत उरलो तो देशपांडे हांचो ' नारायण ' , न्हय पंडितांचो ' देमू ' ! 
हाच्या संबंदान काय कारणां सांगूक येत , ती अशी : 

पंडितांचें कवितेत साबार समीक्षकांक ' गावडो'च दिसलो आनी तांकां 
ताचेंच अप्रूप दिसले . कोंकणी कवितेत व्यक्तिचित्रां चितारपाचो काळ पंडितांचे 
कवितेन हाडलो , अशें म्हणपाचें चिंतप करपाची तांची मानसीक तयारीय 
नाशिल्ली . कोंकणीचो वाचक आजूनय कोंकणी विकसीत जावंक ना म्हणपाचें 
चिंततालो देखून ' देमू'चे अस्तित्व ताका दिसलेच ना जावयें . 

कवितेच्या वाटारांतली अधिकारी व्यक्ती बाकीबाब बोरकार हांचें मत्त 
मतींत घेवचंच पडटा . तांणी पंडितांचे कवितेतल्या मनशाचे चित्रण प्रभावीपणान 
जाता हे विशींचे निरिक्षण मांडला , तें अशें : 

" मनशाची मेर मर्यादा , ताजें दुबळेपण आनी तानें अगतिकपण हांचें 
पंडितांक बेस बरें भान आसा . पूण मनीस पेट्टकूच हांचेरूय जैत जोडूंक शकता , 
अशी तांची श्रध्दा . देखुनूच हांव आसा थय उजो अशी ललकार ते घालतात ... 
मनशांतलो हो उजो म्हळ्यारूच अजरंवर मनीस आनी ताज्या झेलिंचे जग हेंच 
ताचे सास्वत घर अशी तागेली धारणा . हो उजो पालवलो की मनीस चल्लो 
उलयलो तरी तें ताजें शव आनी घर हो व्यर्थ घर - घर , म्हणूनच रामाची वाट पळेत 
हे कवितेत गोंयच्या मिनाच्या वैभवा संबंदांत उलयतना ते म्हणटात : 

गोंयच्या फातरांचे भांगर जावन 
खंय लिपलांतें हाव नकळ 
भांगरा सारक्या मनशांच्यो मात 
आयज खोच 
अहिल्ये भशेन फातरी जावन पडल्यात ! 

रामाची वाट पळेत ! ... 
" तांगेले हे सगले चिंतनशीलतेक दीसरात एकच चिंता लागल्या ती 

आयज 


मनशांतली माणसुकी वांचत कशी आनी ताज्यांतलो माकड सुधारत कसो ही . " 

समाजाक जनस्वी करपाखातीर , मनीसपणाची एक तरी धगधगीत कीट ... 
मदीं पडलेबगर ... समाजांत केन्नाच ... उजवाड पर्जळू नज ! ' अशें म्हणपी पंडित 
कोंकणी कवितेतल्यान मानवतावादी प्रबोधन करताले . ' थेंबोथेंबो रगताचो मेजून 
त्यागी - जगाचो इतिहास बरय ' म्हणून कवितेक कळवळून सांगताले . ' देवा , तूं 
सगळे कडेन आसता न्हय ? हांव तुका दिसपट्टो सोदीत आसां रे .. 
कितलींशीं वर्सी जालीं सोदीत आसा . पूण एकुयदां तुजी म्हजी आजून भेट जावंक 
ना ' वो ' तुजी म्हजी भक्ती देव खंयचो तातूंत ? फातराची पुजा फातराक ! ' अशें 
म्हणपी पंडित अश्रध्द आशिल्ले , अशें निखालस न्हय . ' देवपणाक चडिल्ल्या 
मनशांचे समाधींतल्यान ... गुंजत रावता , एक ताल ... जो , निनादून सगळे मनीस 
कुळयेंतल्यान ... मेळयता जैत ... काळाचेर ... सदांकाळ ! ' अशें म्हणपी मनशाच्या 
पराक्रमांतच देवपणाचे अस्तित्व आसता . ह्या विचाराचेर तांची श्रध्दा आशिल्ली . 
देव म्हूण मूर्त बी.आसना तर देव - तत्त्वां आसतात आनी ती देवळांनी आसनात 
तर मनशाचे वास्तवतेच्या अस्करांत आनी आदर्शात आसतात , पराक्रमांत 
आसतात , ही जाणविकाय पंडितांनी दिली . तांणी पौराणिक , इतिहासीक विशयांचेर 
काव्यलेखन करूंक ना , ताचे कारण हेच आसूं येता . 

भोंवतणचे परिस्थितीक लागून साबार प्रतिभावंत साहित्यिकांचे नदरेक , 
तेळून पळयिल्लें आदर्श , समाजजिणेचें सपन कोसळिल्लें देखून निशेणी येवंक 
लागिल्ली . तांचो , एके तरेन , भ्रमनिरास जावंक लागिल्लो . स्वातंत्र्यसंग्रामांत अग्रेसर 
आशिल्ल्या पंडितांक मात घडये मुखार समश्टीचे रुपडे कशें आसतलें म्हणपाचो 
दिश्टावो जाल्लो . परिणामी पंडितांचे जीणेत अंतर्मुख जावपाचो खीण आयलो . 
परिणामी तांची कविताय अंतर्मुख जावंक लागली . आपणाल्या ' रेवेंतली 
पावलां'च्या झेल्याक ' दोन उतरां ' जोडटाना ते म्हणटात : 

“ मळबाचो आंवाठ कळना . मनाचो ठावूय लागना . मनाचो आशय म्हळ्यार 
भावना . त्यो उतरांनी धरपाच्यो . पूण धरूंक गेल्यार पयसावतात . जिणेच्या 
रूपकारांत त्यो ल्हवूच येतात आनी नाच जातात . तांचो म्हाका जो अर्थ कळ्ळो 
तोह्या कवितांनी सांगपाचो येत्न केला . ह्यो कविता म्हळ्यार म्हजें रेंवट जिणेचेर 

उबल्लीं भावनांची पावला . " 

हांगासर पंडितांनी नवें वळण घेतलें , अशें म्हणूं येता . 


म्हज्या मनाचो पतंग मळबां उचंबळ 
ताचे दोरयेक ओढ सपन रंगी 
म्हजे जिणेचे साळीक पाणयां तळमळ 
ताच्या देटांतले प्राण चिखला मुळां 
आरे मनाच्या पतंगा इन्द्राधनु दोरी 
जिणेची खोली वांवभर ... 
अशें मळबां पिशें मन तशी घाणीतली जीण 

दोगां एकठांय हाई कसो ! 
मुक्त भारताचें जांव वो जांव मुक्त गोंयचे अस्तित्व , तें मळबाच्या दर्यार 
सूर्याचे व्हडें कशे दिसूक लागले . इतलो समर्थ देश , इतलो खानदानी प्रांत पूण 
कसलेच नियंत्रण नाशिल्लेवरी जगपचलिल्लें : 


वाऱ्या वोसाडीचे व्हडें तडीक काडपाक 
आलाशिऱ्याचो मांगर ना 
चक्रा शिडाक आळाबंदा हाडून 
उसरपत घेवपाक एक सादो नांगर ना 
... आस नाशिल्ले आस नाशिल्ले 
मायेच्या बोलसाणीचो पास नाशिल्ले 

कडिल्ल्या आभासाचे चक्र . 
पंडितांनी निर्शवणी उक्तावन दाखयली ना . आयज मेरेन जेंगावलें तें संचित 
अशें मानून आनी चित्ताक थाकाय मेळून जातकच मुखार वचूंक जाय म्हणपाची 
तांची तयारी आशिल्ली . 

हात मातयेचे , मातयेत मूर्त घडतां घडना 
पाय रेवाट जिणेत थांबइना , चलइना 
मन जडावाचें केलें ... घण घेतले , अंतरा 

आनी पुण्य पसवल्ले , ... पांडुरंग म्हज्या दारां ! 
असो दिश्टावो जातकच जीण रेंवट आसूनय चित्त कशें सुशांत आनी 
नीरव जाल्लें . पंडितांनी भोंवतणच्या सैमांत मन रीगयलें : 

रातीचे राणयेक चान्याचे पाणी 
चान्याच्या पाणयांक काळखाची बाय 
दिसाच्या राजाक कुपांचे दुदू 

कुपांच्या दुदार वोताची साय 
अशें आसूनय तरांतरांच्या श्रध्दा - अंधश्रध्दांनी , बुद्धिमंतांनी उतरांचें आनी 
तत्वगिन्यानाचे इन्द्रजाल घडोवन तें समश्टीक बांदून दवरलां , हे तांकां सोसूक 
जायनाशिल्लें . आपणाल्या मर्णाच्या हुंबऱ्यार आसतानाय तांकां समश्टीचोय हुसको 
आशिल्लो . 

ही झाडा ... 
सगळीं अशीच 


आखूड नदरेची 
मुळापसून पाताळामेरेन 


सामकी पोट बुद्धिची , पाडे जिद्दिची ... 
सदीची सगळी , दांभिक , नश्टी 
दुराचारी ... आनी नतद्रष्ट ! 
ही झाडा ... 
खरें पळयल्यार 
हांका 
उस्तुउस्तुन , मस्तुमस्तून उडोवपाची 
माड्डोवपाची 
तांच्या सांवळ्या सैत ... 

पंडितांचे कवितेतली प्रतिकात्मकताय अशे तरेन जीणे - अणभवांतल्यान 
अभिव्यक्त जाल्या . 

हे कवितेच्या उपरांत जरी पंडितांचें कवितालेखन उणावलें तरीय 
मानवतावादाचो पुरस्कार करपी र . वि . पंडित नांवाचो गोंयचो प्रतिभावंत कवी 
कोंकणीक वैश्विक पांवड्याचेर घेवन गेलो , अशें म्हणूक येता . 

हो काळमेरेन उपद्रवमूल्य आशिल्ल्या आडांगी स्वभावाचें दायज कोंकणी 
कवितेत येवंक नाशिल्लें . हे कवित कोंकणीच्या म्होवाळ दायजाक ज्ञात नाशिल्लें . 
ते येवंचे पयलीच युयुत्सूतशेंच विद्रोही व्यक्तिमत्वाक पंडितांनी कोंकणी मनशाच्या 
सभावांत सुगूर आशिल्लें मानवतावादी आंगले घालें . चिड्डिल्यांचो आकांत आनी 
चिड्डप्यांची पडमूरपणां काव्यांत हाडली . काव्याचे कल्पनेच्यो , कवितेच्या 
प्रयोजनाच्यो , दिव्यत्वाच्यो जाणिवोय समृध्द केल्यो . तांणी निमाणेमेरेन कवितेत 
शैथिल्य येवंक दिले ना . तांच्या व्यक्तिमत्वांत आनी भूमिकेंत कसल्याच तरेचे 
परिवर्तन जावंक पावले ना देखून तांचे वाङ्मयीन संकेतय अढळ उरले . 

कोंकणी कवितेत कांय आत्मगत स्वर आशिल्ले . पूण ते अंदिल्ले कशे . 
कोंकणी कवितेन पंडितांचे कवितेक जी कीर्त दिली ती तिच्या म्होवाळ 
दायजासावन ती जरा से हट के आशिल्ली म्हूण . सृजनशीलताय ही तांचे कवितेक 
वरदान कशी लाबिल्लीच ; खेरीज भावात्मक लेखनाच्यो विंगड विंगड पती मांडपाचे 
आनी आविश्कार करपाचे काय प्रयोग ते करीत रावले . दुसऱ्या संवसारीक म्हाझुजा 
उपरांत पयशांक मोल चडिल्लें . स्वातंत्र्य मेळटकच तर चडच चडले . त्या पयशांच्या 
संबंदान पंडित मात उदास जाल्ले . 

पैशार पैसो केलो 
बँकेत भरलो 
मेळोवपाखातीर 
सर्गसूख ... 
सूख उल्लें बँकेत 
सर्गगेलो सर ... 
दुःख म्हज्या बराबर 
दुखांगळयता ! 

मनशान पयशाचो प्रहरी म्हूण रावंक जाय , गांधीजींच्या ह्या मत्ताचे पंडित 
राखणदार आशिल्ले . ते नीज गांधीवादी देखून डॉ . लोहियांचो सांगात मेळूनय 
मवाळ समाजवादी वो जहाल मार्क्सवादी जावंक पावले नात . तशें पळयत जाल्यार 
पंडितांचे प्रतिभेन खंयच्याय ' इझम'चो स्वीकार करूंक ना . 

कारण ' म्हजे मन जगा वेगळे .. कित्यांतूच रमना , कोणाकूच गमना ; आयज 
हांगा रमले फाल्यां थय रमलें , परवां रागार फुगार जावन भरकटत खंय पावलें कोण 
जाणां ! ' अशी चित्ताची घडण . देखून ती वेगवेगळे तरेन उलयत रावली . अशें 
आसूनय तांकां एकूच गजाल कळटा : 

म्हाका एकूच कळटा 
कींहांव मनीस ! 
म्हाका मनीसपणाची भास कळटा 
मनीसपणाचो धर्म कळटा 

आनीक काय म्हळ्यार काय एक कळना 
अशेकवितेची निर्मणी जातासतना निखटेकोंकणी नवकवितेची सया मारपी 
प्रयोग करूंक पंडित मुखार सरूंक नाशिल्ले . ते सोशीकपणान जियेवपी समश्टीच्या 
मुळाकडेन पळोवंक लागिल्ले आनी हेरांकय ती दिका दाखयताले . माती मनशाच्या 
मुळाची गाथा सांगता , हे विशींची जाण पंडितांक आशिल्ली . देखूनच तांचे 
कवितेक मातीची ओड आशिल्ली . 

मातये तुजो रंग म्हाका भुलयता 
तुजो वास हरखिता , कित्या ... 
तुजो मोग म्हजो मोग पारखिता ! ... 

माती म्हज्यान ओडूं नज 
माती म्हज्यान तोडूं नज 


पंडितांच्या कवितांतलो सैम 

पंडित हे मातयेचो ध्यास आनी सहवास घेवन जगले . तांणी सैमाचेर उप्पाट 
मोग केलो आनी धर्तरेकच ओपून घेतले . आनी ' धतरेचे कवन ' गायत रावले : 

उमाशेच्या काळखे राती 
धर्तरी म्हज्या म्हयांत आयली 
म्हाका घट्ट वेंगेंत धरून 

पोल्याक वोठांची मातीलायली ! 
मातयेक जाय पावस देखून त्या पावसाकय तांणी शेतात खेळूक आफयलें : 


हांसून घे लिपून घे 
साळचो गोंडो जिखून घे 
करंगूट पासणी सोदून घे 
केंदळा कणसां हालोवन धोलोवन 

भांगरावरी पिकोवन घे 
आपणाले भूयेर कोण जीव ओवाळून वडयता ? 


गोंय म्हजे व्हकलेवरी 
लाल वोठार तांबडी माती 


खोप्यांतांचे धवी फुल्ल 


दुधसागरा मोगरेफांसी 


हेर साबार कवीनी सैमाक आपणाल्या कवितांनी अचळयपणान हाडला . 
पंडितांच्या कवितांतय रूखावळी येतात . तातूंत आगरां , शेतां , भाटां येतात . त्या 
कवितांकय फुलां - फळांचो घमघम येता . 


आबोल्यान शेंवत्याक म्हटले 
' घालूया गो फांती ? 
मिद्रिकांव सोदीत भोंवता 

शेवतें , मध्यान रातीं 
पंडितांनी सैमाचें मानुषीकरण केल्लें तें अप्रतिमच ! तांणी ताच्याय मुखार 
वचून जशें मनशाचे नातें धतरेकडेन आसता तशें तें ब्रह्माडांकडेनय आसता , हे 

वस्तुस्थितीकडेन बोट दाखयलें . पंडितांक , सैमांची सोबीतकाय वाडोवपी त्या 
अवकाशाचें मात कुवाडेंच पडिल्ल्यावरी जाता : 

चन्द्रा तुजें तेज नितळ जिवाक म्हज्या लायता पिशें 

पूण बाबा प्रेम तुजें आयज अशें फाल्यां तशें ! 
त्या ब्रह्माडांक मातयेचो वास लागूक जाय , म्हणटोवणी : 


गायतां गिता , गितां म्हगेली 

लिए 
मळबांकुपांक लागून गेली 
वयतनामात म्हजेकडल्यान 

मातये सुवास मागून गेली ! 
मळबांतल्यान देंविल्ली अमास ना नपश्चात जाता , ती मनशाक लागून 


शिंपलीभर तेलांत 
चिमटीयेदी वात 
खिणांत पर्जळ्ळी 

ओमाशे रात 
पंडितांचे कवितेत सैम मनभुलोवणो जावन जितलो येता ताचेपरसय मानवी 
जडशीळ अंतस्करणाची थाकाय म्हूण जावन येता . तातूंतल्यान पंडितांचें 
व्यक्तिमत्व ठशठशीत जाता . पंडितांचे कवितेंत सैम हो निरागसपणान येता तसो 
मनशाच्या अस्तित्वाची कुरू दाखोवपी प्रतीक म्हणूनय येता 


yos 

पावला - ल्हारांची भेटूच ना 
मनशांमजगतीं नेटूच ना 
ल्हारार ल्हार येतां वेतां 
ल्हारांगायता दर्या गितां 
काळाच्या दार मनशाची पावलां 
रेवेतली पावला रेंवेंतली नवला ... ! 


CENTRE 

आयरिश नाटककार जे.एम. सिंजची ' रायडर्स टू दी सी ' आनी अर्नेस्ट 
हेमिङ्ग्वेची ' दी ओल्ड मॅन अॅण्ड द सी ' ह्यो साहित्यकृती दर्याच्या विशयाक 
केळोवपी . गोंयाक इतलो लांबचे लांब दर्या लाबिल्लो आसतना पंडितांक ताची 
गाज आयूकंक आयली ना , अशें कशें जातलें . तांचो ' दर्या गाजोता ' , 
म्हळ्यार 
वट्ट कोंकणी कवितेन परमेश्वराचे ते निर्मणीक केल्लें वंदनच . तांकां दुकांचो दर्या 
दिसलो . तांणी , खेळटल्यांक उल्यार उलो घालतात अश्यो जिणेचे दर्यादेगेर वचत 
थंय घुलोच घुलो पळयल्यो . जंय जीणे - व्हडें तरतां तरना आनी सुखां भोंवतणचे 
दुका - कडे सरतां सरना असो अफाट दर्या देखलो , जंय ' ल्हारांजावन येवंचें तुवें , 
वलें जावन पेवचें हांवें ' अशें दिसले अशा ह्या दर्यात हो कवी रीगलो आनी ताका 
ताणे समजून घेवपाचो येत्नय केलो . तर ताका थंय चित्त थाऱ्यार रावंक पावू 
नाशिल्ल्यान ' दोर्या नाचोता चोय , दोर्या नाचोता .. दर एका ल्हारांतुल्यान देव 
नाचोता चोय , देव नाचोता ' अशें म्हणत थय थय करून नाचनशें दिसले . 

पंडितांच्या व्यक्तिमत्वाचो सोद घेवपी विचार मांडटासतना गोंयांतले 
गांधीवादी विचारवंत रवीन्द्र केळेकार ' दर्या गाजोता'क बरयिल्ले प्रस्तावनेंत 


म्हणटात : 

' एका वाक्यांत सांगचें जाल्यार - खाशेल्यो पंडिती कविता . पंडिती छाप , 
पंडिती रंग आनी पंडिती सुगंध आशिल्ल्यो . पंडितांचे खंयचेय कविते पुस्तक 
हातांत घेवन वाचूंक लागना फुडें डब्लू . बी . यीट्सचे एक वाक्य येवजता 
“ Why should we honour those that die upon the field of battle , 
a man may show as reckless a courage in entering into abyss 
of himself . ” ( रणांगणाचेर आपणाली आहुती दिवपी , वीर खरे पुणून 

जे 
तितल्याच धाडसान आपल्या अंतस्करणाच्या खोल तळामेरेन उडकी मारतात 
ते : तांकां महावीर म्हणूंक जाय . ) 

' पंडित अंतस्करणाच्या खोल तळामेरेन देंवपी कवी . ताका मळबाच्या 
उमथ्या काळजाची ओड ना . ओड आसा दर्याच्या शेकानशेक उपाट भल्लेल्या 
काळजाची . ताज्या दोळ्यांत लेगीत दर्या भल्ला . असल्या काळजान आनी 
असल्या दोळ्यांनी तो जिविताकडेन पळेता ... 


Hd 

' असलें सादें पुणून दिश्टाव्यान उपाट भरिल्लें गीत भायर सल्लें जाल्यार 
अजाप कसले ? ' 


ॐक संतकवी समर्थ रामदास हांका ' आनंदवनां'तरावपाचें सपन पडिल्लें . तशेंच 
ह्या कवीचेंय एका सपनाळ्या गांवांत राबितो करून रावपाचें सपन आशिल्लें . 
सैमांतली सोबीतकाय दिसता हे चिकें खरेंच ; पूण वस्तुस्थिती अशी : 

अस्कड़ा मजगतीं ... 

असंख्य जीव - जीवाणूंगठ्ठाण करपी 
ह्या कवीक त्याच सैमांत अथकपणान वावर करपी गावडो दिसता . 
सहस्त्रावधी वर्सासावन तेच मातयेंत जागृत आशिल्ले गोंयचे सोशीकतायेची कुरू 
म्हळ्यार गावडो : 

sp ( firica 
कितलोय कांड , कसोय कांड 
म्हजो पिठोमात जायना ! 
कांड , भायर पोखरान उडय 
कितेंय कर , हांव कुसना , 

आसा तस्सो उरता ... 
पंडितांचे कवितेंतलो गावडो हिंस्त्र पशू न्हय तसो असमाधानीय न्हय , तो : 

सुर्याच्या वोतांचे 


जरी वस्त्र ... 


आनी 
चान्याची 
मोतयाळी 


रेशमी शाल 


न्हेसून आपणाले कर्तव्य पुराय करपांत गुल्ल आसता . 

पंडित मार्क्सवादी नाशिल्ले ; पूण जशें हेगेलाचो शिष्य कार्ल मार्क्स हाणे 
मूळतत्व ( spirit ) मानिनासतना इतिहासांतल्यो वृत्ती आनी मनीस हांचे मजगतींतलो 
संवाद ( dialectes ) म्हत्वाचो , अशें मानिल्लें तशें पंडितांनी मनशाचे वृत्ती 
प्रवृत्तीचो सोद घेतलो . हे वृत्ती - प्रवृत्तींतल्यान निर्माण जावपी संवादांतल्यान 

मनशांच्या संबंदांचे आकलन करून घेवपाचो येत्न केलो . हेगेलाको इतिहासीक 
कपट ( the cunning of history ) दिशिल्लें तशें पंडितांकय दिसून आयिल्लें . 
तातूंतल्यान गोंयच्या गावड्याक कसो अन्याय जाता , हाचेसंबंदान तांणी ताचें 
तशेंच हेरांचे लक्ष वेधून घेवपाचो येत्न केलो . मार्क्सवादी साहित्य सदांच वर्गनिष्ठा 
सोदता ; पूण पंडितांचे कवितेन वर्गनिष्ठेक पाळो दिलो ना . कित्याक तर मनीस हो 
इतिहासाचे कापड विणटा पूण ताका सूत आनी माक्न मनशांतल्याच हेरकडसून 
घेवंचें पडटा . भूयेचो मूळ पुरूस आशिल्ल्या गावड्याचोय हेर समश्टीक आदार 
जाय पडटा . पंडितांतलो गावडोसांगतां : ' मातयेंत सगळे कुसता पूण गोटो कुसता ? 
ना . तातुंतल्यान रोंप किल्लता कुंड्याचे उबेन ' . कवितेतल्या रसिकमान्य रोमँटिक 
आत्मविश्काराक ( spirit ) कुशीक दवरून पंडितांनी मानायान वताचे हुनसाणीन 
वावर करून ताका आयिल्ली हुमसाण , मिठाची खातसाण हांचेविशीचे स्तोत्र 
गायले देखून ते कोंकणी रसिकांक अज्ञात आशिल्ल्या जिवसाणेचो आत्मविश्कार 
करूंक पावले . पंडितांनी नीजाचो भाटकार आसूनय भिरांत सोडून , लज - भीड 
मुरवतीक अर्धचन्द्र दिवन वस्तुनिष्ठ समाजवादी चिंतनांतल्यान साकार केल्ली 
कविता सरळ रसिकांच्या काळजाक स्पर्श करता . गावड्याची पीडा - वेदना ही 
जीवनानुभवाचो सत्यांश . पूण तेंच एक पुराय सत्य न्हय . कित्याक तर गावड्याभशेन 
कितलेशेच हेर लोक आसात . पिडेची , वेदनेची रूपां अगणित . ह्या संदर्भात 
खासा भाटकार कितें सांगतां ? 

हांव भाटकार 
आतां म्हजे म्हाकाच 
हांव विकपाचो आसां 
दर ना देखून उल्ला ! 
इतलेच न्हय तर तो म्हणटा : 
पायां पडटां तुमच्या .. जाय जाल्यार म्हाका 

गाळी मारात .. मात ' भाटकार नाका म्हणूं !!! 
पंडितांक निखटो गावडोच दलितसो आसाशें दिसना . स्वतंत्रताये खातीर 
वावर करपी बंदीय तांकांताच्या पावंड्यावेलोशें दिसताः 

बेड्याकं बांदिल्ल्या 
बंद्यांचे हे रगत 
हांगा गोठेवन पडला 

घाणीत बाब . रडत !!! 
अशेच एके कवितेत ' सांवरी कापूस बाबडो पता चेपणा खाला 
दोगांयच्या ... ! ' अशेच आनी एके कवितेत ' ताचे खातीर एक दुक कोणे गळयलें 
ना . एक सुस्कारो कोणे सोडलो ना . एक मायेचें उतर कोण उलयलो ना . असो 
एक मनीस मेलो ... जो उसरपत नासतना जीणभर हेरां खातीर वावुल्लो . आयज 
एक मनीस मेलो ! ' पंडितांनी अधोरेखित केल्लो होय एक जीवनाभुनव आनी तातूंतलो 
आनी एक सत्यांश . 

अशें कित्याक घडटा ? ' भेस आनी देस कितेंय आसूं ... रंगरीत कात धर्म 
कसलोय आसूं . मनशाच्यो दोनूच जाती ... बरो मनीस वायट मनीस .. चिड्डलो 
आनी चिड्डुपी ! ' पंडितांली कविता जीणेतलो एक एक सत्यांश अशे तरेन मुखार 
दवरता आनी पुराय सत्याचे दर्शन घडयता . इमान्युएलकाण्ट हांणी सांगलाच की 
जीणेतले अणभव कुडक्या कुडक्यांतल्यान सत्यांश उक्तायतात म्हूण . 

ते 
नदरेतल्यान अभ्यासत जाल्यार तांची ' दर्या सुंदरी ' ही तर अभिजात काव्यरचना . 

कवितेतले भुयेचे चित्रमय शैलीतल्यान वर्णन तशेंच ते भुंयेच्या निमतान 
अस्मितायेचो आनी ऐतिहासिकतेचो काव्यात्माक परामर्स अशी दोट्टी निरिक्षणां 
मांडपाचें इतिहासीक कर्तृप पंडितांचे लिखणीत दिसून येता . तातूंत गोंयचो भूगोल 
आनी मनीस हांचो लागसारय विलोभनीय जावन आयला . आपणाल्या काव्यांत 
एकेतरेन गोंयची प्रादेशिकतायच उजागर करपाचो सार्थक येत्न करूंक पंडितांक 
अजापाचें येस लाबलें , अशें म्हणूक येता . 

" गोंय विद्यापीठाच्या कोंकणी विभागांतल्यो ज्येष्ठ अधिव्याख्याता 
समीक्षक प्रा . प्रियदर्शिनी तडकोडकार आपणाल्या ' कोंकणी साहित्य मञ्जिरी ' 
ह्या पुस्तकांत पंडितांचे कवितेतले प्रादेशिकतायेच्या संदर्भात म्हणटात : 

" गोंयच्या वाठारांतले वातावरण म्हळ्यार सैमान मनीसपणाक घातिल्लो 
साद . पंडितांल्यो कविता म्हळ्यार गोंयांतल्या प्रादेशिकतायेक दिल्लो प्रतिसाद . 

साबारांक ह्या नंदनवनांत खुशालकाय लाबची , दर्यांतल्यान नुस्तें पागचें , पिकाळ 
शेतांतल्यान मोतयां पिकची म्हूण श्रमजिवी समश्टी दिसपट्टो वावर करता . ह्या 
प्रदेशांतलो हो नीजपूत ताच्या रासवळ उतरांनी गाता . पंडितांनी पुराय मुक्तपणान , 
कसल्योच आडमेळी धरिनासतना , मुक्त छंदांतल्यान ती कवनां नकसूद उतरांत 
बांदली त्या उतरांची जीवस जानपदां जावन गेली . त्या कवनांक तरसादीची धार 
आसा , हे कवितेत प्रादेशिकतेची गवाय मेळटा ती तातूंतलो गावडो राकट , 
खडबडीत दिसता म्हूण . सैमीक फांट य आसाम्हूण , हांसगल्ली समश्टी दिसता 
म्हूण . 

" पंडितांचे कवितेंतल्यान गोंयकारांच्या मनांची स्पंदना अविस्कारीत 
जातात . मनीस आनी सैम हांचेमजगतींतली ओड ही सासणाची तशेंच उबैभरीत 
आनी ती ह्या गोंयच्या समर्थ कवींन पुराय तांकीन उगतायल्या . ताणें 
भुरगेपणासावनच्या यादींनी रक्ताचे कल्पनेंतलो इतिहासय जितो करपाचो येत्न 
केला . होस्वताचे कल्पनेतलो इतिहास म्हळ्यार एकेपरीन सहभाव दाखोवपी भुयेचे 
चेतनेचो कलात्मक आनी काव्यात्मक दिश्टावो . " 


कवितेंतलो ध्येयवाद आनी स्वदेशभक्ती 

आपणाल्या काव्यांतल्यान प्रादेशिकतेची जाणविकाय समृध्द करपी पंडित 
राश्ट्रीयत्वाचो वसो घेवन विश्वात्मक पावंड्याचेर वावुरताना दिसतात . पुर्तुगेजांच्या 
शेकातळांत आशिल्ल्यान जाल्ली दयनीय मनोवस्था पंडितांनी उक्तायली ते 
रचनेंतलो करुण स्वर तत्कालीन जीणेतली पीडा - वेदना सांगता : 

सगली जीण म्हजी उमेदीची .. 
हावेसांचो ... खपोवन 
घामान आनी कष्टान ... 

ह्या गोंयांत ... 
आयकत , मनाक भुल्लुसावपी 
गोड गोड काणयो बंधुभावाच्यों 
म्हज्या किरिस्ताव ( जकत्याकडलाट 

हांवलोळटा .. हांगा ... 

एकलेपणाच्या मसणांत ... 
ही कविता इंग्लिशींतल्यान ' भारत - ज्योती ' आनी मराठींतल्यान ' साधना'त 
उजवाडाक आयिल्ली . 

पंडितांनी कलात्मकता म्हळ्यार कवितेचो आत्मो अशें निखालसपणान 
मानूंक ना . ती तिची सोबीतकाय . तिच्या आत्म्याचेर समश्टीची , समश्टीच्या 
काळाची प्रतिमा कोरांतून काडपाची जापसालदारकी आसता . देखून कवी हांगासर 
कवितेक होरावणी करता . 

कविते आयज आपल्या काळजांत 
तांची विसरिल्ली याद जागय ... 
थेंबोथेंबो रगताचो मेजून 

त्यागी - जगाचो इतिहास बरय 
जेन्ना गांधीजीची हत्या जाली तेन्ना पंडितांनी साबार संवेदनशीलतेक जाल्ले 
चराचराचे पीडेक उतरांत धरलें : 

( 1 ) रगतान थबथपिल्ली 

जयच्या , भुंये वयली 

आशिल्ली दरएक पाय - वाट ... 
दुःखान जळटाली आनी 
काळजाय ... घराघरांत 


( 2 ) सांडलें ताचे रगत ... 

हाय ! 

तोच हो अभागी देश ! 
पंडितांक समकालीन आशिल्लो आदर्श मनीस म्हळ्यार साने गुरुजी . तांच्या 
मन पंडित सळाबळा जाल्ले : 


र.वि.पंडित 


55 


त्यागाची शीम आनी 
पवित्रतायेची सुंदरताय 
आकार नाशिल्ल्या निर्गुणाची सोबीत बरी प्रतिमा ... 
मायेमोगाच्या वोतावरी ... 
धतरर फांकारिल्ली 

हाय ! पालोवली आयज एक जीण . 
पंडितांनी महात्मतेची तशेंच मनशांतल्या श्रेष्ठत्वाची पूजा बांदली . तांणी 
लोहियाक ओपलेलीं आएँ म्हळ्यार कोंकणी कवितेतली झगझगती आत्मनिष्ठा : 

आग्वादचे कोट जोवेर । मांडविच्या तिरा उबे । 
झुजाऱ्याच्या रगतांचे । फातरा फातरा लावन तिबे ।। 
तोवेर भावा उतरां आमची । गीत तुजें गायतलीं । 
तोवेर भावा याद तुजी । सपना आमची जागयतलीं ।। 
झोटिंगांच्यो पिडो गेल्यो । फटिंगांच्यो नडी आसात । 
भेस बदलून भुतां रूपान । पुर्विल्लीं मडी आसात ।। 
करून तांची उस्तवारी ! माड्डल्ल्या मनशांपासत । 
उजोवन सगळी पिंपळापेडां । म्हारू जाग्यार घालपा आसात ।। 
मंत्र तुजे घेवन जोवेर । आग्वादाचे उबे कोट । 

फातरा थंयच्या देवस्पणां । नव्यारगता नवें बोट ।। 
श्रीमती इंदिरा गांधी भारताची पंतप्रधान आशिल्ली . तिचेंरक्षण करपाखातीर 
नेमिल्ल्या प्रहरीनच घुरी घालून तिका जीवी मारली . पंडितांक तिच्या माँत तिचे 
हौतात्म्य दिसले . तांणी विलापिका बरयली : 

आरे 
ती आपल्या 


हौतात्म्या लागून 


हिमगौरी शिखराचेर 


गंगेच्या उगमाकू 


सासणाची मेळून गेली 

पाप - पुण्य 


किगाला आदीं एक 

मानवी 
बायल आशिल्ली 
आतांमहामाया 

देवी जाली 
बाकीबाब जेन्ना संवसाराक अंतरले तेन्ना पंडितांनी एक अप्रतिम कविता 
बरयली . 
har 

बराबर गेले ... 
मोग दिल्लो सरता व्हय ? ... 
मोग ताचो 
मोग ताचो .... 
गोंयचे भुयेंत 

उतरांरूपान ... ! 
पंडितांनी आपणाले काय कोंकणी कवितांचे झेले आचार्य विनोबाजी भावे , 
साने गुरुजी , काकासायब कालेलकार , बाबा आमटे , गोंयच्या हुतात्म्ये , कोंकणीचो 
म्हापुरूस वामन रघुनाथ वर्दे वालावलीकार उपाख्य शणै गोंयबाब हांका तशेंच 
गोंयचे उदरगतीखातीर सेवावृत्तीन वावुरपी ल्हानां - व्हडांक , भारतीय स्वतंत्रताय 
जतन करपी सैनिकांक , जवाहरलाल नेहरू , इंदिरा गांधी हांकां ओंपल्यात . 
चित्तशांती सोदतल्या मनशांच्या दोळ्यांमुकार आदर्श आनी ध्येयवादी व्यक्ती 
आसच्यो पडटात . आशिकुशीन आदर्श व्यक्ती नासत जाल्यार सुसंस्कृत मनशांक 
भिरांत दिसता . ' हो भिरांकूळ प्रदेश ' हे कवितेत कवी म्हणटा , ‘ फुलबागो सगळ्यो 
हांगच्यो बाबुळिची वनां ... घरांघरातल्यान हांगा पिचतात मनां ... मायेस्त मोगाक 
हांगा घडटा रगता न्हाण ... संवसार चेतन हांगा जाला ... अचेतन ... ' अशी 
वस्तुस्थिती आशिल्ल्यान स्वभावांतलो मूलधर्म कसोय आसलो तरीकूय 
भोंवतणच्या वास्तवान आकाराक आयिल्ले आपणाले मानसिक स्थितीचो , 
समश्टीचे वाङ्मयीन वस्तुस्थितीचो परिणाम तांचे बरपावळीचेर जायत रावलो . 

अशें आसूनय तांची कविता स्वताचो सोद घेत रावली , ही मात नोंद करपासारकी 
गजाल . देखून तांचेकडसून परिपक्व , ठाम स्वराची आनी खोलाय आशिल्ल्या 
कवितांची रचना जाली . ह्या रचनांनी अस्तित्वाचे भान दवरलें आनी त्यो 
मुखावेलो मार्ग सोदूंक लागल्यो . त्यो हातार हात धरून हिमट्या हिमट्यांनी रडत 
रावल्यो नात . तांणी करंदाय मारली ना . तांणी कागाळ करूंक ना . अशें 

आसूनय 
समश्टीची नवनिर्मणी करूंक कविता त्यो आवडेताल्यो . 

स्वदेशाकडेन कृतज्ञताय प्रकट करतासतना पंडितांचे कवितेत 
स्वतंत्रतायेखातीर मांडिल्ल्या होमकणांत आपणाल्या जीणेची आर्गा 
दितल्याविशींच्या विपुल भक्तिभावाची अभिव्यक्ती जाता . स्वातंत्र्य मेळोवंक 

' हजारांनी दादले - बायलो चल्ल्यात 
काळ्या - कीट्ट सांवळ्यांवरी 
मळबाचे ते धुंवरे देगे वयल्यान 
धापेत ... खर्शत .. पर्वत ... 
पूण तरीकूय , भियेनासतना ... 
उडयो मारीत मर्णाच्या होमकणांत ... 
पेटयत आपली होळी ... 

किन 
राखून दवरपाखातीर ... 

मनीस - कुळयेची स्वतंत्रताय 
पंडितांचे कवितेत विशयाक अनुरूप थळांनी स्वदेशभक्तीचे दर्शन जाता . 
तेन्ना कवी ' हड्ड्याची धाल कर पिसो जावन फुडे सर , शिंशाचे कुडके मासांत 
रोमतात , रगताक झोमतात , तुज्या ? हाय म्हज्या भावा रोमतात रोमुंदी , झोमतात 
झोमुंदी , पडसर फुडें सर ' अशें प्रोत्साहन दिता . ' मृत्यूंजय वीर आमचे हड्ड्यांची 
कोटां करून हिमालया भोंवतणी आयज उबे आसतना .. भारताचो वेंतभर जागो 
कोणाक केन्ना गावचो ना ' अशा जोमान संघर्ष करतल्यांचो गौरव करता . 

हेरांच्या असीम त्यागामुकार आपणाक कसलेच मोल ना . समश्टीखातीर 
कायच करूंक पावंक ना . देखून आपणालें मर्ण म्हळ्यार सामान्य मनशाचे मर्ण 
कशें . अशें चिंतून ' आरे ... आयज घात जालो ! ' हे कवितेंत सांगतना कवी म्हणटा : 

रक्ताचो एक थेंबो 
वा चरबेचो एक तोळो 
कोणाखातीर खर्च केलो ना ... 

होमनीस जो आयज मेलो 
ताका लागून संवसारांचे , 

काय एक लुकसाण जावंक ना 
पंडितांच्या काव्याची विशेषताय म्हळ्यार तातूंतलो जिवो आशिल्लो 
आशावादी स्वर : 

तुमच्या आसांचो लिकलिकीत सूर्य , 
भायर सरतलो ... 
वचून काळखी रात 
मळब झगझगतले ... 
बदलतले दीस बदलतले 
बदलतले दीस बदलतले 

INTIN 
नव्या आदर्श 
संवसाराची निर्मणी करपाखातीर तेजीश्ट महात्म्यांचीच गरज आसा , अशें तांकां 
दिसतालें : 


LIBRARY 


कोकण 


824 


CENTRE 


OMOM 


आदीशक्तीच्या अतितेजाळ उदरांजल्म घेवन , 
नि 

सगळ्या विश्वाकू आपल्या तेजान दीपोवन उठोवपी 
राम कृष्ण , बुध्द ख्रिस्त गांधीसम ... 
उत्क्रान्त म्हामानवा हस्तुकींच 
अखेर शेवटा , जावपाच्यो ह्या विश्वातल्यो 
सगळ्यो विद्वाट शक्ति 

पुरायेन पराजित 
S लिका आनी पडपाची , ताची विसविशी पोर्नी जिरजिरी घडी 
गाजमना घालेवन ... पालेवन .. आंगा आंगातल्यान , 

पतीय नविताल्ल जावन ... 
आपल्यांतल्या अब्ज अब्ज क्रांतिप्रसवी , 
नव नव्या आंकुरांनी ... 

.'ओम शांती : शांती : ' च्या 
चिन्मयनन्दी दिव्या सुक्तांनी ... ओंकारिल्लें ! 


पंडितांची प्रेमकविता 

पंडितांचे आदले कवितेक मोगाची भावानुभुती लाबपासाकी संद खंय 
आशिल्ली ? गांधीविचार , देशभक्ती आनी मनशाचे कूळ हांचेविशींची तळमळ 
अशा विश्वांत हो कवी रमिल्लो . घराच्या संबंदानय : 


यार म्हणजे 


More 


जल्माक आयिल्ल्या खिणापासून 
मर्णाची निमाणी घरघर लागमेरेन 
ज्या चार वणटींचे काशींत 

मनीस गिरगिरता..तें ! 
अशी जाणविकाय बाळगुपी नदर दवरून घडये ' जिणेक सुवादूच आयलो 
ना ' अशें म्हणपी ह्या कवीन लग्नाचो आनी संततीचो विचारय करूंक नाशिल्लो , 
अशें दिसता . कवीक परिस्थितीक लागून लग्न करचें पडलें ; पूण आपणाल्या 
अटींचेर ! तरीय तो म्हणटालो , ' उज्या खातीर जशी रांदन तशें म्हजें घर ' . ' म्हजें 
मन जसो मिठा कण ' म्हणपी ह्या कवीक मोगादेवतेन स्पर्श केल्लो म्हणपाची 
गवाय मेळना . 

' तुजी म्हजी प्रीत सानकुडी येदी 
देरवंट्या भाय दिश्टूच ना ! 
' तुजें म्हजे धन आपल्या कारणां 

इन्द्रियांचे रीण पावोवपाक 
अशी भावबुद्द आसतकच मोगाचो खीण सोदपाचो येत्न जातलो कसो ? 
' आरे .. आयज घात जालो ! ' हे कवितेंत भयणीच्या नात्यापासून साबारांनी मोगाची 

चित्र - विचित्र रूपां दाखयिल्ली आसात . खेरीज : 

न्हवयन व्होकलेक व्हेली 

कुडीन मर्णाक माळ घाली 
अशी सामाजीक परिस्थिती ! चोयदिकांनी मोगाचो स्पर्श करपी वारोव्हांवना 
ही वस्तुस्थिती आसूनय पंडितांचे कवितेत जर तो आयिल्लो तर ती कविता फटीची 
जातली आशिल्ली . 

तुजी ओड आनी म्हजो मोग मेळून ... 
म्हजें काळीज धोलता . तुजें काळीज 

घडये हुलपुंये ! 
' मोगाचें आनी आशेचे मोल कितलें , हे कळटकच ‘ एकला चलो रे ' हीच 
संथा गायत हो कवी वावुरलो . अशे फांट येर : 

केंस तुजे रेशमा - काळे 
आनीक दोळे मळबा- निळे 
देखून ओडलां मन म्हगेले ... 

तुजेर जडलां मन म्हगेले ... 
अशें चुकून बी म्हणना मूं ? असो प्रस्न उप्रासता . पयल्या पांच झेल्यांतल्या 
135 कवितांत निखटे हे कवितेचो स्थायीभाव प्रणय आसा , अशें म्हणूक येता . 
उपरांत मात मोगाची तांक कशी आसता म्हणपाचेंय कवी निगूतपणान सांगता : 

पाजळ बेगीन मोगादिवो 
फुडार काळखांत कुड्डो जाला 
उजळ मार्ग अस्कडाचो 

म्हजो आवरो उडून गेला ! 
जेन्ना तांच्या काळजांतलो दर्या गाजूक लागलो तेन्ना मात धुंद - तप्त जाल्ले 
भावनेक सैमीक शृंगाराचो उद्गार मेळ्ळो . 

पुनवेची रात मळबांत पेटल्या 
म्होवाची रात वोठाकरे 
मोगा - अगस्ती तानेवन उठला 
दर्या पावना घोटाकरे 

मोगाचो स्पर्श जातकच कवीक राधेचो आनी तिच्या कृष्णाच्या संबंदान 
आशिल्ल्या मिथाचो उगडास जाता : 

तो कृष्ण ही राधा 
तें प्रेम , ही प्रेमाची बाधा 

डा 
तरीय कृष्ण हो योगी आशिल्ल्यान तटस्थ मोगी कसो दिसता : 

एक कृष्ण , राधे फाटी एक कृष्ण आंकवार 

एक गोपी न्हेसणां लिपयत यमुने रूखा सांकवार 
पंडितांचे कवितेत ' मोर'य एक मीथ कसो जावन आयला . ' नाच रे मोरा ' 
ह्या कवितेत : 
नाच नाच नाच , नाच रे मोरा नाच 

जारमामा 
उगड हजार रेसमा दोळे 
फुलोवन तुर्रर्र ... पाकट्या तुरो 
चोरया म्हज्या मोगा पळय 
... परतोय येवन आंगणा म्हज्या 

म्हाका गुपीत खबर कळय 
अशी विनवणी आसा तर ह्या मोराक नाचपाचो आदेश आयला : 

आपोवणे येयलां नाचपाकू सायबा नाचपाकू 
आमी हिणयांनाच नाच नाच , 
नाच रे मोरा तालारू , सायबा 

ढिम ढिम ढिण ढिण धोलारू ... 
पंडितांचे कवितेंतलो मोग हो निरागसपणान येवंक ना . तो उसंखळ जावंक 
पावना . तातूंत प्रणयाचो स्थायीभाव आसूनय हाताच्या बोटार मेजूंक येत अश्यो 
काय सोबीत रचना सोडत जाल्यार शृंगार - रसाचो मन : पूत प्रत्यय येवंक पावना . 
' आयज तूं येतलो देखून ' ही शृंगार -रसाचो प्रत्यय दीत परमोत्कर्ष सादपी एकाद्रीच 


कविता . 


जेन्ना परदेशस्थ घरकार येवपाची सुलूस तिका लागता तेन्ना ती उंबळीत 
जाता . तिच्या काळजाक ताचें काळीज मेळपाचें आसा आनी तिका ताचो स्पर्श 

जावपाचो आसा . चांटे पावलांक तिका तिच्या घरकाराची पथून पथून याद येता . 
येता - वेतांजेन्ना शुभशकून जावंक लागतात तेन्ना कितें करचें तेंच कळना . कावळो 
बांयचेर येवन तांच्या येवपा संबंदाचो संदेश दिवन गेला . आंगणांत पारजताचो 
रूख आसा आनी तोय फुलून तिच्या घरकाराचे पायणेर , रांगोळी - अल्पना 
घातिल्ल्यावरी शिवरूंक लागलो . पोरसांतल्या चांफ्याक फुलून - उमाळून परमळ 
सुटलो . फाटल्या दारांतल्या केळम्याक लागिल्ले घडावलें , घरकार येवपाचो आसा 
म्हणपाचो संदेश मेळना फुडें पिकून भांगर जाले . माजरासारको पशूय हुंबऱ्यार 
बसून तिच्या घरकाराक रावलो . तिच्या घरकाराखातीर गोठ्यांतलीं गोरवां - म्हसरां 
साद घालतात , हांबेतात तें पळोवन तिचोय जीव हांबेवंक लागता . काळजांत 
यादीचे काटे तोपतात तर चित्तांत अत्रेग . पाळण्यांत तिचो चेडो रडूंक लागलो 
अशें आसूनय तिचो जीव उमेद सोसूक जायना देखून तळमळटा तिच्या 
घरकाराखातीर ! खोप्यांतली आबोलीं भुरकटून मुरगढूक लागली . तो येतलो हे 
येवजनूच पुराय घर चान्ने कशें शीतल - शांत जालें आनी तोंडांतलो विडो रंगूक 
लागलो . तो येतकच आपणाक वेंग मारतलो अशें मधूर सपन नियाळटा नियाळटा 
आंगांतली नव्या खणाची चोळी तटतटून आयली . 

पुराय शृंगार रसाचो परमोत्कर्ष करूंक सोदपी ही कविता पंडितांच्या 
लेखणींतल्यान अभिव्यक्त जाली . तांच्या ' दर्या गाजोता'त काय प्रत्ययकारी 
प्रेमकवितांची अभिव्यक्ती जाल्या , पूण ऐसपैस शृंगार उक्तावपी रचना नाच्च 
म्हळ्यार जाता . कित्याक तर तो तांचो स्वभावधर्मच नाशिल्लो . 

लोककवी दोतोर मनोहरराय सरदेसाय म्हणटात , ' बयाभाव , बाकीबाब , 
मनोहर सरदेसाय हांणी कोंकणी काव्याक आकार दिलो . आशय दिलो . बंडवाल्या 
मनाच्या पंडितांनी तांच्या पावलार पावल दवरिनासतना एकेच दिकेन आपणाली 
वेगळी वाट काडली आनी कोंकणी कवितेंत नवी उमेद ओतली , नवें वारें खेळयलें . 
पंडितांच्या पयल्या पांच पुस्तकांतलो तरणो , पांचवो नेट मुखार जरी दिसलो ना 
तरी पंडितांच्या आतांच्या कवितांत नवो रंग भरला , नवो ताल्ल रिगला . " 

तीं पांच पुस्तकां उजवाडाक येवन काय वर्सी परतून गेली . उपरान्त तांच्या 
कवितेत आनी एके तरेचे नवेपण आयलें . हे नवेपण म्हळ्यार तांच्या कवितांनी 

आयिल्ली संयमितताय आनी स्थिरताय . एकाद्रया पुरंध्रीन वावुरचे तशी पंडितांची 
कविता पोक्त जाल्ली दिसता . हे पोक्तपण तांचेर जाल्ल्या संस्कारांत आसूये . 

रचली हांवें कितलीं गीतां उतरा हातची काबार जालीं 

रचिल्ल्या खिणा आशिल्ली रोसाळ तीय वाळगून निबर जालीं 
अशें तांणी म्हळांच ! 


कवितेतली अध्यात्मिकताय 

पंडित मुळाव्या अध्यात्मिक संस्कारांतल्यान व्हड जायत गेले . सानपणांत 
घरांतले वातावरण , मुखार गांधीजीचो सांगात . म्हणटकच ते , ते मानसिकतेतल्यान 
कवितेत कांय उद्गार काडटात . ' म्हजें मन मिठा कण ' , ' म्हजें मन चिंचेचें पान ' , 
' हांव तुळशीचे पान गे ' , ' हांव पिट्टोळ उडणां मारपी ' अशी एकाच मनशांत 
इतली रूपां कशी ? हो प्रस्न मुदलाचो . मनीस खंती कित्याक जाता ? हो सोद 
अनादी . 

तरेकतरे जावयांच्यो 
तरेकतरे जाती 
कोणा नशिबांलोखण 

कोणां माणकां मोती 
परिणामी देवाचे स्मरण जाता . देवाचे अस्तित्व कशें वळखप ? मनशाचे 
जीणेत मनाची भुमिका कितें ? असले प्रस्न जेन्ना सतायतात तेन्ना पंडितांच्या 
कवितांतल्यान अध्यात्मिक जाणविकायेचें पडबिम्ब पडटा . ' उरतलें तें रूप धरतलें ' 
हीय एक तरची अध्यात्मिक भावना . ' म्हजें काळीज म्हजे कुडींत मात ना ' ही 
लौकीक जीणेची एके परीन अधोगतीच . 

' कुडीचे रांदनीक तिनूच फातर ' असो सोद अचकितपणान लागतकच ह्या 
कवीक प्रस्न पडटा : जीणभर मनीस थायर कित्याक उरना ? मनशाची मनांय 
अस्थिर कशी , ' एक मन म्हणटा उजवाडाची पुजा कर , दुसरे म्हणटा काळखाची 
कर ' हे वस्तुस्थितीची जाणविकाय जावन विकलता येता . जीणेचे तत्वगिन्यान 
कितें ? ताचो अर्थ कसो लावप ? कवी सत्याच्या सोदांत वावुरता तेन्ना ' एकाच 


64 


र.वि.पंडित 


वेळार आमकां मनशांक .. सगळी सृश्ट दिसना .. तिचो एक एक ल्हानसो कुडको 
तितलो दिसता ' . ज्येश्ठ तत्वज्ञ एमान्युएल काण्ट हाणेंय ताच्या ' दी क्रिटिक ऑव्ह 
प्योर रीझन ' आनी ' दी क्रिटीक ऑव्ह जजमेण्ट ' ह्या ग्रंथांनी तेच सांगला . 

देवाचे दर्शन देवळांत जायना . पंडितांनी म्हळां : 


एकाच खिणाक 


बारीकसारीक सगळे 


स्पश्टपणान ... 
खिणभर लेगीत 
जर मनशाचे नदरेक पडिल्ले 


S 


जाल्यार 


देवाचेंचमातशें दर्शन 


ताका 


मुजरत 

घडटलें आशिल्लें ? 
' तुजे म्हजे हात दान शिकले ना ... हेरांचेच घेयत शिणले ना ! ' ' सदां आमचो 
ध्यास एकमेकांखातीर ... आपले पलतडी दिश्टूच ना ' आनी ' सदां आमचे पाय 
काळखाचे वाटे ... उजवाडाक फाटी घालून गा ! ' हीय अध्यात्मिक जाणविकाय . 
पंडितांचे कवितेत ही समृध्द जाणविकाय उक्तावन येता . एकेतरेन गांधीवादी 
तत्वांची देखच ती . अशी मानसिकताय आसूनय गर्वांचें नांवनिशाण ना . कवी 
म्हणटा , ' ज्ञानेश्वर गिन्यानाचो ईश्वर जावन गेलो , हांव मात रेडोच उल्लों ' अशी 
नमळाय कवीच्या व्यक्तिमत्वाचे दर्शन घडयता . सामान्यतायेन मृत्यूचो भंय मनशाक 
थार दिना . मर्णा उपरांतच्या अस्तित्वाविशींच्या चिंतनान मनीस थतरवितर जाता . 
हांगसर मात आपणाल्या मर्णान संवसाराचें कांयच लुकसाण जावंचें ना , अशी 
भावना दवरून पंडितांनी अभिव्यक्ती केल्या . ' आतां बेठो फोग कित्याक ? ' , 
' आयज म्हाका मरचें आसा ' , ' कवी बाबडो मरून गेलो ' सारक्यो कविता ह्या 
कवीच्या व्यक्तिमत्वांतल्या तटस्थपणांचें एक तास दाखयता . 

गोंयचे अस्मितायेच्यो परी : 

पंडितांची कविता गोंयचे मातयेंतली . खऱ्या अर्थान ती कविता म्हळ्यार 
' धतरचे कवन'च . मनशाच्या जल्मासावन ताच्या ममेरेन हे मातयेंतली अस्मिताय 
ताका कात कशी दसून आसता . ती माती ताका मर्णाक कोंडे दिता . देखून 
पंडितांच्या कवितांतल्यान गोंयचो , कोंकणी समश्टीचो अस्मितायेचो परिचय 
जाता . तांच्या ' दोन मनां ' , " झिंगचे झिंगय ' , ' हांव गावडो ' , ' हांव भाटकार ? ' , 
' भाटकाराचो सत्यनारायण ' , ' एका दिसाच्या वासाक जग भुल्लुसता ' , ' आयज 
एक मनीस मेलो ' , ' आतां बेठो फोग कित्याक ? ' तशेंच हेर काय दिर्घ कवितांनी 
तर गोंयच्या समश्टीचे अस्मितायेची , खाणांची , नांवांची , देव - देवतांची , 
वेवसायांची , सावरीच्या विंगड विंगड रूपांची , शाक - भाज्जेची आनी मनशाचे 
वृत्ती - प्रवृत्तीची पुराय आर्ट गॅलरी उक्ती जाता . 

पुर्तुगेज भासय गोंयचे अस्मितायेचें एक आंग जाल्ली . परिणामी पंडितांचे 
कवितेतय ते फिरंगी भाशेंतलीं उतरांघोळटात . आयज त्या उतरांक ' आर्कायव्ह'चें 
रूपलाबलां . 

मनोहर सरदेसाय पंडितांचे कवितेंतले हे अस्मितायेच्या संबंदान म्हणटात : 

" गावडो हो गोंयचो मुळ - पुत . आमचो तो मूळकेश्वर . तो आजून मेरेन 
आपले भुयेक , आपले परंपरेक , आपले संस्कृतायेक , जिणेक धरून रावला ... 
आमच्या समाजाची तो बुन्याद . गावडो म्हणचे आमचे संस्कृतायेची झर . तो 
म्हणचे केन्नाच सोंपनाशिल्ली जिणेची शक्त . आनी तरीय सगले लोक ताका 
कुंड्यापाश्ट मानतात . तो पावस सोसता , थंडी सोंसता , हेरां खातीर त्रास सोंसता , 
आपुण उपाशी रावून दुसऱ्यांची जीण पोसता . हे ' गावड्याचे उतर ' म्हणचे कोंकणी 
काव्याचे जिवसाणिची खूण . कोंकणी कवी आपल्या मुळ - पुरसाकडल्यान स्फूर्त 
घेता . मुळाक उदक घालून नवी जीण पोसता . गावड्याचे नदरेन कवी भोंवतणी 
पळेता आनी ताका सगले कडेन अन्याय दिसता . ' 

कवितेंतली सुभाषितात्मकताय , वाक्यप्रचार आनी ओंपारी : 

काय फावटी दिसपट्टे जीणेत ज्यो ओंपारी आसात तांचो पंडितांनी बेस 
बरो उपेग करून कोंकणीची गिरेस्तकाय वाडयली . तर काय फावटी नव्यान 
वाक्यप्रचार घडयले . ' बाकीचे दीस घोवांचे ' , ' जो बुडटा तो मरताच ' , ' तुजें म्हजें 
धन आपल्या कारणां ' , ' जनता जेन्ना उगडी दोळे जगांत जागी फांतोड फुलता ... ' , 
' तुजें म्हजे नातें उधारेचे खातें ' , ' पेटली थंय पेटली ' , ' मळटा थंय दळना , दळटा 
थंय शिजना ' , ' पुण्य वेताले पंढरेक ... वाटेंत ताका मेळ्ळे पाप ' , ' दुखां तर आयज 
अप्रूप जाल्यांत ' , ' तूं कुंडो दिता , तूं म्हाका जाय , हांव उंडो दितां , हांव तुका 
जाय ' , ' पांय आसा , वचत थंय वाट ' ह्यो काय देखी पळयतकच पंडितांचे उतरांचेर 
प्रभुत्व आशिल्लें म्हणपाची गवाय मेळटा . 

पंडितांचे प्रतिभेन कूस परतली आनी तांणी ओंपारीसदृश घाट घेवन कविता 
बरयली . ' शेर ' , ' हायकू ' , ' चारोळी ' , सारक्या धाकटुल्या कवनांची रचना ते करूंक 
लागले . जीणेचे मर्म उक्तावपी वा एकाद्रे घडणुकीचो प्रभाव दाखोवन दिवपाचो 
येत्न करपी हो रचनेचो घाट घेवन आयिल्लीं तांची ही कवित्रां कोंकणींत पयलेच 
फावर्टी आयलीं , अशेंय न्हय . बाकीबाब बोरकार हांणी ' चंवरां ' ( ' घुगरां ' , सासाय 

कविता झेलो ) आनी मनोहर सरदेसाय हांणी ' पिसोळी ' बरयिल्ली . नामनेच्या 
कवींकडसून , पिरायेचे देवणीचेर दिश्टावो जातकच , कोंकणी उतरांची सूत्रां 
घडोवपाखातीर आकर्शक आनी नकसूद मांडावळ करून वाचप्यांक ताचो प्रत्यय 
दिवपाचो येत्न जालो . तो रचनाप्रकार हेरांनीय केळयलो . खरे म्हळ्यार अशा 
सूत्रांतल्यान खोलाय आशिल्ल्या काव्याची निर्मणी जायना . निर्मणी जाता ती 
लयबद्ध उतरांतल्यान उक्तावन आयिल्ल्या विचारांची आनी विचार हो कवितेचो 
प्राण नासता . देखून पंडितांचे कवितेची नाट तांच्या कवित्रांत दिसता , अस म्हणूं 
नज ; पूण तांचे कवितेंतलो सुदीर्घपणाचो आवाट विलोभनीय दिसता . तातूंत ' 
जीवसपण आसाच खेरीत उपहासपरताय आसा . ह्या विचाराचे दिकेन कवितेचो 
गंभीरपणान अभ्यास करपी मान्वेल सी . रूद्रिगीश पणजेचे इन्स्टिट्यूट मिनेझीस 
ब्रागांझ संस्थेन 1977 त उजवाडावन हाडिल्ल्या तांचे ' आर . व्ही . पंडित - दी 
पोएट ' हे पुस्तिकेंत म्हणटात : “ Pandit's lyrics , though most of them 

are short , dancing as if they were like puppets on the string of 
life , are not painted dolls driving our blues away . In their 
simplicity they have deeper meaning to convey , like the stories 
of the little Ramchandra or The Coconut Tree's Curse . They 
play upon the gamut of human emotions . 

His longer poems , on the other hand , are chiefly satirical . 
His satirical vein wriggles like a worm underground , eating up 
the vitals from within , leaving the outer shell in tact , but ready 
to crash at the more whiff of a breath . Satire is a weapon 
Pandit weilds with consummate case and telling effect . It flashes 
out at everything that smells of corruption , hypocracy and the 
injustice done to labourers who toll in the scoring summer , in 
the rains , stiffling the hunger - pains , to make wealth for others . " 


पंडितांच्या कवितांतलो छंद 

पंडितांनी शास्त्रीय पद्धतीन कवितेचो छंद घोटवंक ना . तांकां तो नाद 
लागूंकय ना . तांच्या कवितेच्या वाचप्यांक हो कवी किंवाट्यान उलयता , पाल्हाळ 
लायता अशें दिसूक फाव . आदिमानवाचो स्वर असोच आशिल्लो , संस्कार 
नाशिल्लो . पूण ताणेच तर गंभीर स्वरांत पयल्या वेदांतल्यो ऋचा म्हळ्यो तेन्ना 
तांकां आरोह - अवरोह स्वर खंय खबर आशिल्ले ? जेन्ना एका व्याधान एका रुखा 
खांदयेर काममग्न जावन बशिल्ल्या क्रौञ्च पक्ष्याच्या जोडप्यांतले मादीक बाणान 
मोखून जीवेपणान मारून वडयलें तेन्ना वाल्या नांवाच्या शर्विलकान किंवाटून म्हळे : 


मा निषाद प्रतिष्ठां त्वमगम : शाश्वी समः । 

यत्क्रौञ्च मिथुनादेकमवर्धा : काममोहितम् ।। 
ताका जशें आयलें तशें ताणे गायलें , देखून ' अनुष्टुभ् ' छंद आनी वाल्मिकी 
नांवाचो म्हाकवी जल्माक आयलो . तो मेरेन संवसाराक दोगूय जाण ज्ञात नाशिल्ले . 

पंडितांचे कवितेचो वारसदार म्हूण नागेश करमली हांचेकडेन बोट दाखोवं 
येता . ते आपणाल्या राष्ट्रमत ( 1 फेब्रेर , 1981 ) आनी सुनापरान्त ( 22 सेतेम्ब्र , 
1991 ) ह्या नेमाळ्यांत पंडितांचे कवितेचो आपरोस घेतना एका थळार म्हणटातः 
कि " कोंकणी कवितेच्या मळार र . वि . पंडित हांणी पावल घातलें तेंच पयलीं 
मळब - दिको गाजयत . हेरांनी घोळयिल्ली आनी माडयिल्ली कोंकणी कवितेची 
वाट पावला पोंदच्यान घालपाचे भरीक ते पडलेच नात . ' म्हजें उतर गावड्याचें ' 
म्हूण निबरान सांगीत ' आयलें तशें गायलें ' अशें उंच ताळ्यान सादयत तांची 
कविता चकासूर करीत , दर्यांची एका फाटोफाट फुटून येवपी ल्हारांच जावन आयली . 
ही ' ल्हारां ' केन्नाखंकाळ तुफानाचो गाज गाजयत तडीर येवन आपटलीं , जाल्यार 
मंद - ल्हवसार वाऱ्याचो अचळय स्पर्श जावन काळजांनी रिगली..कोणांचोय 
' दर्या गाजोता ' , फक्कत गाजता ' , पूण पंडितांचे कवितेतलो दर्या भितल्ल्या कडांनी 
आनी चुा उमाळ्यांनी ' गाजोता ' ... थळाव्यापणाक , गांवगिऱ्या मनशांचे 
उतरावळीक , रूपावळीक तशेंच भावभावनांक अस्तित्व दिले आनी हे सगळे जे 
मातयेंतल्यान किल्ललें आनी फुलारून आयलें तें मातयेकच गंधवती करून सोडपी 
कविता म्हळ्यार र . वि . पंडितांली कविता . ' 

कविता एकेच दिकेन येना . ती इकराय दिकांनी येता आनी आकार घेता . 
पंडितांचे जाणविकायेतले अभिव्यक्तीन आकार घेतला तो चिंतनाविश्काराचो . 
भावात्मकता आनी बौद्धित्मकता हांचेशीमे - मेरेवेली आत्मनिष्ठा दायजान दिल्या . 
ती आत्मनिष्ठा गण - मात्रा - छंद - वृत्तीचो घाट वा रचनातंत्र मानिना . ती 
अभिव्यक्ती म्हळ्यार गद्य - काव्यय न्हय , आयज मेरेन जो ताल - सूर आमकां 
खबर आसा तो पंडितांचे कवितेक खबर ना . देखून पंडितांच्या काळजाचे स्वर 
तोच तांच्या कवितेचो छंद . पंडितांचे कवितेचो छंद म्हळ्यार ' बांगर - छंद'.तो 
समजून घेवपी जर ( कृत्रिमपणान शिकिल्लो ) “ कवितेचो छंद पंडितांचे कवितेत 
मेळना " , अशें म्हणूक लागलो जाल्यार रसिक म्हूण घेवंक तोच उणो पडटा , 
अशें समजूंक जाय . 

सैमांत जे घडटा तें उपरांत मनीस आपणाल्या चौसष्ट कलांनी आपणावन 
घेता . तद्वत् पंडित सूख - पीडा - वेदनेची जीण जियेले आनी तातूंतल्यान तांचो जो 

उमाळ्यांचो स्वर भायर सरलो तो छंद - वृत्तीचो घाट . अंतर्गत लय आसल्यारय वो 
नासल्यारय पंडितांची भावमुद्रा अस्सल , जागृत . तिचे पडबिम्ब म्हळ्यार पंडितांची 
कविता . ज्या रसिकांक पंडितांची भावमुद्रा वाचूंक जमतलें , तांकां पंडितांची 
कविताय निगूतपणान समजून घेतकच होलमतली . तातूंत नाद पुराय उतरां 
आयल्यांत अशेंय न्हय , हे सत् मानून घेवनय . 

तांच्या काय कवितांक लय लाबल्या . काय फावटी ही अंतर्लयीच्या रूपांत 
दिश्टी पडटा , देखीक : ' चंवर झडटा ? भियेवं नाका ! इल्लें झडटलें इल्लें उरतले 

उरतलें तें रूप धरतलें रंग घेतलें आनी पिकतलें ' तर यमकांवांगडांच 
लोकगीताची लय आशिल्ली ' झिंगचे झिंगय ' कविता अप्रूपच . ' निस्तें खाल्लें 
मानशेकारान पेसांव खाल्लें भाटकारान ' अशें गद्यप म्हणपांतूय लय येता . सैमाच्या 
सांगातान कवी नाचूंक लागता आनी म्हणटा : खेळूक तुकां शेत दिता , नांगर 
आनी जोत दितां ... आपालिपा खेळूक यो .. पावसा यो रे यो ... ' ' हांव तुळशीचे 
पान गे ' ही कविता तर अशीच एक लयबद्ध कविता . पंडितांनी ओवी 
अभंगसादृशय रचना केल्ली दिसता . 


( 1 ) भरती ओसरता । येयली सुकती । 

चिखला लोळोवन । बाकी चुकती ।। 


( 2 ) कवीच्या गांवां । कवितांची घरां । 

पुस्तकांच्या शारां । वाडे तांचे ।। 
कवितांच्या घरां । सपनांची दारां । 
कविचो संसार । लिखणेशीं ।। 
उतरांचें शीत । उतरांची कडी । 
देवान दितां । कवी तृप्त ।। 

पंडितांच्या कवनांनी यमकबद्धताय दिसता 


CENTRE 


RLD 
KONKANI 


४२ 


LIBRARY 


( 1 ) मोरा तुरो । मोराकू बरो । 

भुकेलेल्या जाय । पणसा गरी 
( चत्राय : खरेपणी पळोवंक गेल्यार , भुकेल्ल्या पोटार पणसा - गरे 
खायनात . कित्याक तर ते खातल्याक निर्मुळीचे दुखणे जावंक 
शकता . ) 

तळ्यांतुले साळीक । तळ्यांतू बरें । 
मानवूचें ना तेका । दर्या वारें ।। 
रगताचो रंग लाल । दुदाचो फुल्ल धवो । 
मायेचो रंग मात । नित्य नवो , नित्य नवो ।। 

" 


कोकणी 


पुस्तकालय 


( 2 ) हांगा पूर मेडं तुजी । उबार नेयी सोबीत मठी । 

हांव पुरूस जाग्यावेलो । राखणदार तुजे फाटीं ।। 
हे बेसु कोणालें गा । रेजिस्त मारून भोगता कोणु । 
रेंद सगळे भकून वेल्यान । मुणकार म्हूण धोसता कोणु । 


गाजी 


( 3 ) आयज तूं येतलो देखून । बायचेर शिंवरून शिताडो केला । 

आंगणांतुल्या पार्दिकान । फुलां शिंवरून शिताडो केला ।। 
आयज तूं येतलो देखून । पोरसांचाफ्यार फुलांच फुलां । 
मागदेरिच्या केळीमाथ्यालें । घडालें पिकून भांगर जाला ।। 
आयज तूं येतलो देखून । माजर बसला हुमरो राखीत । 
गोठ्या म्हसरां हांबे हांबे । भुरकटून नाचता लापीट ।। 
आयज तूं येतलो देखून । शिरच्या पानां रंगला इडो । 
जीव माजोलो सैर भैर । पाळण्या सारको रडटा चेडो ।। 
आयज तूं येतलो देखून । खोप्यां आबोलीं मुरगट्टा ।। 
नेया खणाची चोळी माजेली । आंगाक सामकी तटतट्टा ।। 

JRTMERA 
) एक नदर आलतडी । एक नदर पलतडी । 

भोंवरे हुपित घाताचे । धोल धोलता जिणे - व्हडीं ।। 
एक नदर शिडांवेल्यान । एक नदर धारेवेल्यान । 
हावेसांचे पाकटे फुलोवन । गलबलता जिणे व्हडीं ।। 


बाकीबाब हांची याद येतकच तांणी बरयलें : 

अंतरिल्लो 
अंतरून गेलो 
मंत्र फाटीं 
उरतान्हय ? 


पाप , पुण्य 


बराबर गेले 


मोग दिल्लो 

सरताव्हय ? 
ह्यो कविता पंडितांचे अभिव्यक्तींत आशिल्ले लयीचो प्रत्यय दितात . 
पंडितांनी जल्मभर प्रतिभादेवतेक होरावणी घातली : 


सगळी रात तुजे कुडां 
दिवली झेमेता बाये , दिवली झेमेता 
वण्टीवेल्यान हिणयां तिणयां 
सांवळी धोलोता , तुजी सांवळी नाचोता 


हांव हिणयां घुस्मटत 


काळखांफुगार तुजे पासत ... 
तूंय म्हजे सायबिणी , 

कित्या जागोता , बाये कित्या नागवता ? 
गोंयच्या वातावरणांतच नीजपणान संगीत तशेंच नाट्य वावुरता . ताचो 
लाव पंडितांचे कवितेक जालो अशें म्हणूं येता . तांचे एके कवितेत तर लय 

ताल - नाट्य हांचो सुमेळ जाल्लो दिसता . 


आपोवणे येयलां नाचपाकू , सायबा नाचपाकू ... 
आमी हिणयांनाच नाच नाच , 
नाच रे मोरा तालारू , सायबा 
ढिम ढिम ढिम ढिम धोलारू ... 
कळवणे येयलांवचपाकू , सायबा वचपाकू 
आमी घटकें तोंड घेवन वचचें 
सांगाता कोण ना वाजपाकू .. सायबा 
खोशयेन घडिभर , हांसपाकू 


आपोवणे येयला , नाचपाकू 

सायबा नाचपाकू , सायबानाचपाकू ... 
मनशाक , हे धर्तरींची कवनांबरोवन जातकच , जीणेच्या शेवटाक मर्णाचो 
आदेश येताच , येतलोच , तेदेवेळार फुडले पिळगेचो हुसको जावप हें साप्प सैमीक . 
पंडितांतलो कवी सळाबळा जावन विचारता : 


हांव वेतलों 
आनी फुलांनी न्हिदतलों 
तेना तूं बाबुल्या म्हज्या 
खयरे आसतलो ? 
हांव वेतलों 
आनी कुपांनी लिपतलों 
तेन्नातूं बाबुल्या म्हाका 
खयरे दिसतलो 

बाळा , कसोरे दिसतलो ? 
ज्या कवीन जीणभर हे धतरेचे कवन गायलें , त्या कवीक फुडली पिळगी 

तशीच वावर करतली काय , हो प्रस्न सतायतलोच न्हय ? 

कवितेचे आराधनेत जांणी पुराय जीण ओंपली ते ज्येश्ठ कवी शंकर रामाणी 
पंडितांचे कवितेंत प्रत्यय दिवपाचे तांकीविशी आपणालें मत्त उक्तायताना ' कुळागर ' 
( एप्रिल , 1984 , पानांक 22 ) नेमाळ्यांत म्हणटात : 

" पंडितांच्या , सामाजीक आशयाच्यो गोंयचे मातयेंत मुरिल्ल्यो ज्यो कविता 
आसात देखीक ' हांव गावडो ' , ' झिंगचे झिंगय ' , ' हांव पिट्टोळ ' आडव्यो 
तिडव्यो , उब्यो , कश्योय वाचल्यो तरी कोंकणी कवितेच्या निजाच्या रसिक 
वाचप्यांक भिडटात . भिडूंक जाय इतले व्हड त्या कवितांचे सामर्थ्य आसा , शिवाय 
पंडितान ज्यो वेगळ्या प्रकारच्यो कविता बरयल्यात , देखीक , ' आयज तूं येतलो 
देखून ' , ' दर्यासुंदरी ' , ' अमर रूख ' , ' रेवेंतली पावलां ' , ' कोणाक काय नाका ' त्या 
तोलाच्यो , दर्जाच्यो कविता कोंकणींत कितल्यो आसात ? पुंडलीक नायक , रमेश 
वेळुस्कार , विष्णू वाघ , ह्या आनी कितल्याश्याच नवे पिळगेंतल्या कवींच्या 
कवितांचे ' नातें ' फक्कत पंडितांचे कवितेकडेन जुळटा . आज केलें आमोट । 
तातूंत घालें सुंगोट ।। अशें ' ट ' क ' ट ' लावन कवनां रचपीय जायते कवी ( ? ) 


आसात . ” 


अशे तरेन कोंकणींतले नवे पिळगेचे वास्तववादी कवितेची बुनयाद पंडितांनी 
घातली अशें म्हणूक येता . 


पंडितांची मराठी कविता 

पंडितांच्या सानपणांतल्या घरांत जरी धर्मीक ग्रंथांचे वाचन मराठींतल्यान 
आशिल्लें तरीकूय जीबे - ओठांत आनी घरा - दारांत कोंकणीच उलोवपी घराबो 
गांवकारी आशिल्ल्यान पंडित आपणालें चिंतपय कोंकणींतल्यानच करताले . 
देखून ह्या म्हाकाव्यासारक्या ग्रंथांतल्या गोश्टींच्या नित्य श्रवणान धा - बारा वर्साचे 
पिरायेर आसतानाय , कोणाचोय पालोव घेयनासतना , तांकां कवित घडोवचेशें 
दिसलें आनी इल्लो इल्लो येत्न करीत ते कवित रचूंकय लागले . गोंयांत एक काळ 
असो आशिल्लो जेन्ना एकाद्रया कोंकणींतल्यान उलोवपी गोंयकारान 
कोंकणींतल्यान बरप करीत तर लोक हासत काय म्हूण भंय दिस . कोंकणींतल्यान 

पंडितांनी कवित केल्ल्यान गांवकार हांसतल देखून मराठीतल्यान काय वळी रचल्यो . 


गरुडीणीसवें उंच नभाते 
जाया , न मिळे म्हणुनी चिमणीने 
हीन समजुनी स्वपंखातें 

त्यागावेका उडायाचें 
पंडितांनी आजीक वा हेरांक ही कविता दाखोवंक ना . तेच पिरायेंत तांणी 
अशें कवित विपुल प्रमाणांत रचलें आनी तातूंतले चडशें उखलापेशें दिसूक 
लागिल्ल्यान भायरय मारलें . 

जेन्ना पंडित ' भारती ' चलयताले तेन्ना तांणी तातूंत आंक भरून 
काडपाखातीर विपुल प्रमाणांत मराठींतल्यान बरपावळ केली आसतली . मुखार , 
पंडितांनी मराठी कविता बरयली . साने गुरुजींच्यो तांकां उमेद वाडोवपी चिटयो 
येताल्यो . गुरुजी , ' साधना ' नांवाचें साताळें चलयताले . तातूंत , गुरुजीन 1950 
च्या जून म्हयन्यांत आत्महत्या करसर , पंडितांची कविता छापून येताली : पूण 
तांणी तेन्नाच्यान मराठी कविता खंयच्याय नेमाळ्याक निखालसपणान धाडप ना 
म्हणपाचो भावूकपणाचो खरोखर निर्णय घेतलो . तांणी ताच्या उपरांत ल्हवूल्हवू 
करून मराठींतल्यान कविताय बरोवपाचें बंद केलें . पूण तांच्या कोंकणी कवितांचो 
मराठी अणकार ' साधना ' आनी हेर नेमाळ्यांनी येतालो . पंडितांनी मराठीतल्यान 
कविता बरयल्यात , पूण त्यो मेळूक पावल्यो नात . सहजपणान कविता बरोवपाची 
तांची शैली पळोवन तांणी भौच संख्येन मराठी कविता बरयिल्ल्यो आसतल्यो , 
असो अदमास करूं येता . त्या कवितांचो झेलो उजवाडाकय येवंक ना . तांच्यो 
काय कविता तेन्नाच्या विद्वत्मान्य अशा ' सत्यकथा ' म्हयनाळ्यांतय आयिल्ल्यो . 
' म्हजो सपनाळो गांव ' ही कोंकणी कविता ' सत्यकथे'तच उजवाडाक आयिल्ली . 

तांणी आपणाल्या काय कोंकणी कवितांचो मराठी अणकार महाराष्ट्रातल्या 
काय नेमाळ्यांनी उजवाडावन हाडलो . देखीक : ' कविते , नवो इतिहास बरय ' 
( साधना ) , ' गाढवाची जात ' ( भारती ) , ' जय जय जनार्दन ' ( साधना ) , ' जिणेचो 
उजवाड पळेता हांव ' ( साधना ) , ' ताचोच हो अमर देश ' ( नवभारत ) , ' तोच हो 

अभागी देश ' ( नवभारत - लोकसत्ताक विशेशांक ) , ' बदलतले दीस बदलतले ' 
( साधना ) , ' हाय ' सोंपली एक जीण ... ( किरात ) , ' हो भिरांकूल प्रदेश ' ( भारती ) , 
' हांगा आनी थंय ' ( भारती ) , ' हांव भाटकार ! ' ( साधना ) . मराठणांतल्या वाचप्यांक 
ह्या अणकारीत कवितांवरवीं कोंकणी कवितेचे दायज समाजिक , देशभक्तिपर 
आनी आशावादी नदरेकोणाचें आसा आनी पुर्तुगेजांच्या शेकातळा आसूनय 
गोंयकाराची अस्मिता ना नपश्चात् जावंक ना म्हणपाची कुरू गावली आसतली . 
हाचेपयलीं मराठणांतल्यांक कोंकणी कविता मराठीत वाचूंक मेळिल्ली म्हणपाची 
गवाय मेळना . पंडितांनी अशी संद पयलेच पावटी हाडून दिली . अशें मानत जाल्यार 
हे कर्तुप इतिहासीक स्वरूपाचे अशें म्हणूं येता . 

पूण हांणी स्वतंत्रपणान तशेंच बहुसंख्येन केल्ल्यो मराठी कविता वाचूंक 
मेळूक ना . तांच्या ' चन्द्रावळ ' कविताझेल्यांत पानांक 82 चेर एक मराठी कविता 
मेळटा . तिचो माथाळो ' दासाचे रक्त ' असो आसा . मराठीचेर प्रभुत्व दाखोवपी 
ही वीस चरणांची कविता . साबार दिकांनी मोहमयी वातावरण आनी मानवी 
समृद्धपणाखातीर उद्घोषणो दिवपी उत्सवाच्या समयार राष्ट्राक स्वतंत्रताय 
मेळोवपाच्या येत्नाकडेन मात कोणाचीच नदर वचना म्हणपाची खंत उक्तावपी 


ही कविता : 


हा मंत्र लाल ये सुलतानी दंडाचा 
हा गुलाबकांती अर्भक - स्वातंत्र्याचा 
धुमसता लाल हा कार्तेकेय राष्ट्राचा 
अन् सकल राग आरक्त वस्तुजाताचा 
परि अस्पृश्यासम गाळीत अश्रू कोणी 
निरखित हा उत्सव उभा अधोमुख कोनि 
लोहांत अडकल्या दासांच्या रक्ताचा 

आरक्त वर्ण तो जाय काळवंडोनी ... 
ही कविता ' सत्यकथा ' सारख्या विद्वत्मान्य मराठी म्हयनाळ्यांत प्रसिद्ध 
जाल्ली . हाचेवेल्यान तांचे कवितेचे आकर्शण विद्वान संपादकांकय आशिल्लें 
म्हणपाचें स्पश्ट जाता . 

पंडितांची इंग्लिश कविता 

ह पंडितांनी हिंदीतल्यान कविता बरयिल्ल्यो आज्ञेये . तांच्या कोंकणी 
कवितांचो हिन्दी अणकार ' जैसा आया वैसा गाया ' झेल्यांत मेळटा . तांच्या 
सानपणांतल्या घरांतले सश्रद्ध वातावरण भारताच्या स्वातंत्र्याचेर श्रद्धा लावंक 
संस्कार करताले . भारताची संस्कृती आनी गांधीजीचें महात्म्य हे दोन विशय 
पंडितांच्या काळजाक थाकाय दिताले . आपूण इंग्लिश कविता कश्यो बरोवंक 
लागलों , हे गजालीचेर उजवाड घालपी तपशील मनोरंजक आसा . 

म्हाविद्यालयीन जीणेत आसतनाच मुंबयच्या इंडियन सोशियोलॉजिस्ट ' 
ह्या नेमाळ्यांत पंडितांची ‘ o build me a world ' ही कविता उजवाडून 
आयली . उपरांत पंडितांक व्यासंगी वाचप्यांची पत्रां आयलींच ; खेरीज अखिल 
भारतीय विद्यार्थी काँग्रेसचे अध्यक्ष भौमानेस्त प्रभाकर कुंटे आनी दिनकर साक्रीकर 
हे फुडारी मुंबयसावन पुण्यांत तांचे रास्ता पेठेतलें घर सोदीत येवन तांकां परबीं 
दिवन गेले . 

राजकी आंदोलनाचो प्रभाव तांकांन कळटासतना तांचे कवितेचेर पडटालो . 
कोंकणी कविताभशेनच देशभक्ती , दास्यत्वांतल्यान उप्राशिल्ली खंत , सैमभक्ती 
आनी कस्तुरबाच्या व्यक्तिमत्वाचो प्रभाव ही आशयसूत्रां अभिव्यक्त जातात . 
उर्बा दिवपी राष्ट्रीयत्वाची सुलूस तांच्या इंग्लिश कवितांनी मेळटा . ह्या 
राष्ट्रीयत्वाच्या भावनात्मकतेचो प्रत्यय तांच्या साबार कवितांनी दिला . तांच्या 
इंग्लिश कवितांचे काय नमुने ' चन्द्रावळ ' ह्या कोंकणी कवितांच्या झेल्यांत वाचूंक 


मेळटात . 


उपरांतय ' इंडियन सोशियोलॉजिस्टा'त तांच्यो खुबच कविता उजवाडावन 
आयल्यो . ताच्यो कांय कविता ' मिनिमॅग ' , ' भारत ज्योती ' , ' भारती ' तशेंच भौच 
हेर नेमाळ्यांनी प्रसिद्ध जाल्यो . तशेंच ' भारत ज्योती ' ( In This furnished 
Goa ) , ' मिनिमॅग ' ( A Love Song ) , ' हिन्द प्रजा ' ( Alas ! Kasturba ) त 
उजवाडावन आयिल्ल्यो हो काय उत्तम रचना म्हळ्यार जाता . 

तांच्या कोंकणी कवितांचो इंग्लिशींत अणकार जालो . ' हिन्द - प्रजां'त 
तांच्यो कोंकणी कविता इंग्लिशींत अणकारून प्रसिध्द जाल्यो . तांच्यो कविता 

इंग्लिशींतल्यान अणकारीत जातकच तांचे झेले उजवाडाकय आयले.की 

वट्ट साठेक वर्साच्या काळखंडांत अशे तरेन , अखंडपणान काव्य - तपश्चर्या 
करतासतना पंडितांचे लिखणेतल्यान कांय कविता पुराय कलात्मक तशेंच 
चित्ताकर्षक अभिजातपणान अभिव्यक्त जाल्यो . तातूंत ' अमर रूख ' , ' आयलें 
तशें गायलें ' , ' कविते , नवो इतिहास बरय ' , ' कवी बाबडो मरून गेलो ? ' , 
' काळखाचे वाटे ' , ' कोणाक काय नाका ' , ' चंद्राचो बैल शिंगाडो ' , ' जिणेक सुवादू 
आयलो ना ' , ' तुजेर जडलां मन म्हगेलें ' , ' धतरेन उमो घेतलो ' , ' पावसा पावसायो 
रे यो , बदलतले दीस बदलतले ' , ' भाटकाराचो सत्यनारायण ' , ' म्हजें इल्लेशें 
काळीज ' , ' म्हजें मन जशें चिंचेचें पान ' , ' रेवेंतली पावलां , ' हांव आसन थंय उजो ' , 
' हांव गावडो ' , ' हांव तुळशीचे पान ' , ' हांव भाटकार ? ' , ह्यो काय वेंचिक कविता 
आनी पुरायपणान ' दर्या गाजोता ' हो झेल्यांतल्यो साबार कविता म्हळ्यार कोंकणी 
कवितेच्या मुकुटांतली रत्नांच ! 

पंडितांतलो कवी उंच - दिगंत जायत वतासतना दिसता हाचे एक कारण 
म्हळ्यार ती सुखवादाच्या , आनंदवादाच्या सोदांत ना . तांची कविता वेदना , 
कारुण्य , आनी पीडा हांच्या सोदांत रावली . हीच पंडितांले कवितेतली वाङमयीन 
आत्मनिष्ठा , म्हण तांचे कवितेक वाङ्मयीन महात्मता मेळूक पावली . देखून 
पंडितांची कविता आंतरराष्ट्रीय पावंड्याचेर कित्याक पावली , ह्या प्रस्नाची जाप 
मेळ्ळी कित्याक तर पंडितांचे कवितेतली आत्मनिष्ठा कितली वयल्या स्थरावेली 
आसा म्हणपाची कुरू त्या पावंड्यावेल्या कवींक आनी समीक्षकांक दिशिल्ली . 

4 . 


पंडितांले गद्य लेखन 


( क ) . कोंकणी 
अ . बालसाहित्य : 

पंडितांनी कोंकणींतल्यान केल्ले गद्यात्मक बरपावळींत ' गोड गोड काणयों 
( भाग 1 ) ' , ' गोड गोड काणयों ( भाग 2 ) ' , ' भुरग्याल्यो काणयों ( भाग पयलो ) , 
' भुरग्यांलें जग ' , ' रामायण महाभारतांतल्यो कथा ' ह्या पुस्तकांचो आस्पाव जाता . 
पंडितांनी आपणाल्या आगामी पुस्तकांची कळोवणी केल्ली तातूंत ' शेखराली 
डायरी ' आनी ' म्हजी अमेरिकेची भोंवडी ' हे माथाळे आशिल्ले पूण ती पुस्तकां 
उजवाडावन आयली वो ना , म्हणपाची गवाय मेळना . घडये तांणी ' शेखराली 
डायरी'च भुरग्याले जग ' ह्या माथाळ्यान उजवाडाक हाडली आसत . 

पंडित हे निस्वार्थी आनी तेज : पुञ्ज स्वातंत्र्यसैनिक आशिल्ले . ते 
छायाचित्रकारांत अनिभिषिक राजाधिराज आशिल्ले . समश्टीची वेदना आकळून 
घेवपाचो वेळ आयलो तेन्ना ते आशिल्ले कणखर समाजहितैशी कवी तर दुसरो 
निवांतकायेचो वेळ आयलो तेन्ना आशिल्ले अभिजात सैमीक प्रेमाचे शाहीर . 
तांणी कोंकणीचे उदरगतीखातीर आपणाल्या दुडवांतल्यान आपणाली कविता 
छापलीच खेरीज हेरांचीय . ते कोंकणी - मराठी भाशावादांत ' स्वयंमवेमृगेन्द्र ' 
जावन वावरले . ते आंतरराष्ट्रीय भाशामोगी अणकारकार आशिल्ले . ते 
भोंवडेंकारांचे भोंवडेंकार आशिल्ले . अशें हे अश्टतासांचे व्यक्तिमत्व निजाचें 

गोंधीवादीय आशिल्लें . 

परिणामी , तांणीं गांधीवादांत जी ' नई तालीम ' म्हळ्यार भुरग्यांक में शिक्षण 
दिवपाचें आसता तें ' मन , शरीर आनी आत्मो ' हांकां सैमीक पद्धतीन दिवं , अशी 
तजवीज करून दवरल्या , ती आत्मसात केल्ली . भुरंग्यांची मानसीक वाड ही 
नियाळून पळोवची पडटा . हो विचारय गांधीवादीच , देखून तांणी आपणाल्या 
पुताची वाड , ताचे बोल जतनायेन बरोवन दवरले . परिणामी ' भुरग्याले जग ' साकार 
जालें . 

' भुरग्यांले जग ' ह्या पुस्तकांत पंडितांनी म्हळां . " भुरगीं उलयतात . काय 
बेगीन , काय उसरां , उलोवप हो तांचे वाडीचो एक पावंडो . उमथें - उदारे जावप , 
पोट ओडप , उठून बसप , दिमखुऱ्यांनी चलप , उबें रावप हातूंतल्यो कांय गजाली 
ती आपशीच शिकतात . काय गजाली तांकां शिकोवंच्यो पडटात . काय गजाली 
ती रोकडी शिकतात , काय वेळान . दिशींदिशीं एकाद्या भुरग्याची बुद्द वाडत 
वेता आनी त्याप्रमाण तागेल्या उलोवपांत बदल जाता . मागीर तो तकलेतले 
उलोवंक लागता . दिसता तें उलयता . आयकता तें उलयता . कांय गजाली तो 
आपूणशीच रचून उलयता . भुरग्याचे हे बोल सोबीत आसतात , सुरबूस आसतात . 
त्या कामाक तो भुरगो बुदवंतूच जाय , अशेंय ना . निर्बुद्द भुरगो लेगीत खूबशे 
फावट तोखणाय करिसारकें उलयता . हे तागेले बोल जतनाय करून दवरिसारके 
आसतात . तशे ते दवरले जाल्यार तातूंतल्यान म्होवाळ साहित्य उप्रासू येता . " 

पंडितांनी तांचो पूत चन्द्रशेखर जेन्ना देड - एक वर्साचो आशिल्लो तेन्नासावन 
तो धा वसमेिरेनचो जायमेरेनचे , म्हळ्यार 1966 तो 1974 मेरेनच्या काळांतले , 
काय वेंचीक बोल पुंजावन ' भुरग्यांले जग ' ह्या पुस्तकांत गुंथल्यात , हे बोल 
विंगड विंगड रूपांत वाचूंक मेळटात . कांय फावटी ते काव्यमय जातात , तर काय 
फावट संवादात्मक जावन येतात . तातूंत भुरग्यांक सांगपाखातीर वेंचून दिल्ल्यो 
काय सोबीत बोकाणयोय मेळटात . वडील - मनशांक संयमान वागचे पडटा ही 
जाणविकाय बाळगून ह्या कोमल नात्याची जतनाय घेवची पडटा . कांय फावटी 
तर काळजाचो थरकापजावचोसो अणभवय घेवंचो पडटा . 

" ... शेखर फुडे म्हणटा , ‘ त्या दिसा मेकानीक आमचे मोटारीचे टायर 

बदलतालो न्हय तेन्ना ताचे हात मातयेचे जाल्ले . हांव दुदाची साय खाताना हातूय 
दुदाचे जातात . हात मातयेचे जाल्यार हाताक वासूय मातयेचो येता . दुदाचे जाल्यार 
दुदाचो वास येता . गोबराचे जाल्यार मात पेत्रोलाचो कसो वास येता ? आनी 
इलेक्टरीचे काम केल्यार कसलो वास येतलो बाबा ? शॉकाचो ? " तें आयकून 
मात हांव मनांतल्या मनांत भियेलों . सामको भयभित . कारण आमीं रावतात त्या 
शिरोडकारांच्या ब्लॉकांत इलेक्टरीचे पंखे लावपाक मेळचे म्हण काय प्लग तांणी 
तीन फुटांचे उंचायेचेर लायल्यात . गेल्याच सुमानांत साक शिवपाची लोखणी 
दाबणां घेवन आनी गुपचूप प्लगाचो पिनी काडून तातूंत दाबणां घालपाचो येत्न 
करताना आवयन शेखराक अवचीत धरिल्लो . तिका एक मिनीट कळाव जाता 
जाल्यार आमचेर कसले संकश्ट येवपाचें देवूच जाणां . म्हाका ह्या प्रसंगाचो 
उगडास जालो आनी हांव घामाघूम जालों . " 

वडिलांनी भुरग्यांकडेन उलयतासतना भुरग्यांवरींच उलोवंक जाय . पूण 
मार्गदर्शक म्हूणय भूमिका आसपाची , मानसिकता जतनायेन दवरपाची आसता , 
हे बालमानसशास्त्र पंडितांक खबर आशिल्लें म्हणपाचेंय होलमता . पंडितांचे 
कवितेतल्यान जाणवता तो उपहास हे डायरीच्या निमतानय उक्तो जाता . भुरग्यांचे 
बोल म्हळ्यार भाशेची नवनिर्मितीच हेय होलमता . पूण ताचे वांगडा ह्या पुस्तकांत 
कोंकणी मनशाचे दीसपट्टी जीणेतल्या उतरांचो शब्दकोशय उलगडत वता . 
आपणाल्या पुताचेर सुसंस्कार जावचे . हो हेत दवरून भुरग्यांक गांधी , नेहरू , 
लाल बहादूर शास्त्री सारक्यांची चरित्रां वाचूंक दिवपाचो येत्नय दिसून येता . 

ह्या पुस्तकाच्या निमतान काय घडणुकांचेर उजवाड पडटा . ताचेवरवी 
पंडितांचे जीणेत सवस्तिकाय आयिल्ली म्हणपाची जाणविकाय जाता . 

आपणाल्या पुताक काणी सांगपाच्या हावेसांतल्यान पंडितांनी भुरग्यांखातीर 
गोड गोड काणयो बरयल्यो , त्यो बरयतासतना तांची निश्चित नदरेकोण बाळगिल्ली 
भूमिका आशिल्ली . तांच्यांतलो विचारवंत तांच्या ' दोन उतरां'तल्यान उलयतना 


दिसता : 


" स्वतंत्रताय मेळतपसून भारतांतलें साक्षरतेचे प्रमाण दिशीं दिशीं वाडत 
आसा . दर वर्सा लाखांनी भुरगी शाळांनी शिकप घेयत आसता . अक्षरवळख 

जायनाफुडें भुरग्यांक पुस्तकां वाचपाची गोडी लागता , त्या वेळार हाताक मेळत 
ती पुस्तकांती वाचीत सुट्टात . तांतलें तातूंत अद्भूतकथा भुरग्यांक चड मानवतात . 
हाका लागून बरप्यांचें आनी प्रकाशकांचे आयतेंच फावता . जादुचो दिवो , जादुची 
बाग , जादुचे झाड , जादुचो xxx अशा अर्थाचे पुस्तकाक नांव दिवन पुस्तकांत 
कसलोय नाका आशिल्लो मसालो भरप हो आयज तांचो वावर जावन पडला . 

“ ह्या पुस्तकांचो भुरग्यांचेर कितें परिणाम जावंक शकत हाची त्या बरप्यांक 
वा प्रकाशकाक काळजी नासता . कारण ते फक्कत आपलो धंदो पळेतात . बरें , 
ह्या पुस्तकांनी कितें आसता , हे पळोवपाक भुरग्याल्या आवय - बापायक फुरसत 
नासता . हाचो परिणाम ... ? 

" हे वाचून कोणूय एकाद्रो वाचपी म्हणूंक शकत , ' आरे बाबा , आतां संवसार 
आदलो उरूंक ना . हालींच्या भुरग्यांक सगल्यो गजाली ल्हानपणांतूनच समजतात . 
तुमगेर्ली पुस्तकां वाचून ती गिन्यान मेळयनात . " 

" काय प्रमाणांत ही गजाल खरी आसा . भुरगो में कितें पळेता , आयकता 
तातूंतल्यान ताका तागेलें गिन्यान मेळटा . अशें आसले तरी , संवसारांतले सगले 
मानसशास्त्रज्ञ ही गजाल मान्य करतात . भुरगी ल्हानपणांत जें कितें वाचतात 
तांचो मनाचेर आनी मुखावयले जिणेचेर खूब्ब परिणाम जाता . देखून ह्या काळांत 
भुरग्याल्या हातांत बरें साहित्य पडूंक जाय . 

" ज्यो काणयो भुरग्यांक वाचच्योश्यो दिसतात आनी जांचो तांच्या मनाचेर 
बरो परिणाम जाता त्यो बऱ्या ' साहित्यां'त मोडटात . ह्यो काणयो सदांच 
इसापनितिच्या थाटार ( stories with morals ) आसूंक जाय , अशेंय ना . त्याच 
प्रमाण त्यो सगल्या जाण्ट्यांक मानवुकूच जाय अशेंय ना . अशेतरेचे ' बरें साहित्य 
भुरग्यांच्या हातांत दिवंचें , ह्या हावेसान ' गोड गोड काणयो ' ही पुस्तकाची वळेरी 
जल्माक आयल्या . " 

पंडितांच्या चित्तांत आशिल्ली फुडले पिळगेविशींची कळकळच ह्या 
निवेदनांतल्यान उक्ती जाता . खेरीज बालसाहित्याची निर्मणी करपाखातीर जाय 
आशिल्ली अशी ती तांची आंतरिक प्रेरणाच आशिल्ली . थॉमस डी क्विन्सी 
( 1785 - 1859 ) च्या संबंदान एक नोंद मेळटा , ती अशी : 

In all his writings , De Quincey well illustrates a famous 
literary distinction between the literature of knowledge and the 
literature of the power . He may begin on a theme which suggests 
that the writer will convey knowledge information or instruction ) ; 
but few essays conclude without creating ungovernable fantasy 
atwork . ” ( Master Plots Cyclopaedia of World Authors , Frank 
N. Magill , New York , 1958 , pp . 289-90 ) . 

जर्मन कवी गटे हाणीय ' Literature of Despair ' अशी संकल्पना 
मांडिल्ली . नामनेचे संशोधक प्रा . अनंत काकबा प्रियोळकार हांणीय ‘ समर्थ 
वाङ्मय ' आनी ' अनर्थ वाङ्मय ' संदर्भात साहित्याची व्याख्या मांडिल्ली . फुडल्या 
पिळग्यांचेर सुसंस्कार करपाखातीर तळमळपी साबार विचारवंत अशाच समर्थ 
वाङ्मयाची मागणी करतात . पंडित अशाच नीती - अनितीच्या बऱ्या - वायट 
परिणामाविशी जागृत आशिल्ले . पंडित हे सद्शील विचारवंताच्या मांदियाळीतले 
एक लखलखीत रत्न आशिल्लें देखून तांणी भुरग्याल्या आवय - बापायक कसले 
बालसाहित्य वेंचून काडूंक जाय म्हणपाची दिका दाखोवपी शिटकावणी तर दिलीच 
खेरीज तेच तळमळींतल्यान खासा आपूण जावन बालसाहित्यय निर्माण केल्लें . 
तातूंत ' बेरकी इश्ट ' , ' धनगराली धूव ' , ' अवदिसा ' , ' न्यायी राजा ' , ' जोत्याचो 
मार ' , ' मेल्यांक जितो करपी भाटकार ' , ' शिटूक कोलो ' , ' खरो पुण्यात्मो ' , ' राज्याचो 
खरो अधिकारी ' ह्यो काणयो रचून ' गोड गोड काणयो ' हे पुस्तक दोन भागांनी 
उजवाडाक हाडलें . 

' बेरकी इश्ट ' हे कथेतलो ' धाकलो ' हो कपटी इश्ट आपणाल्या निरागस 
इश्टाक , म्हळ्यार व्हडल्या'क , तांची जोड ( गाय , कांबळ आनी भाटांती झाडां ) , 
वांटून घेवंया म्हणपाचो परामर्स दिता . तो म्हणटा , ' ही गाय आसा न्हय ? तिचो 
फुडलो भाग तुजो . शेंपडेकडलो भाग म्हजो .. तेचप्रमाण , ही भाटांतली आंब्या 
झाडां आसात मूं ... तांचो मुळाकडलो भाग तुजो , शेंड्याकडलो म्हजो , आनी 
कांबळ - दिसाची तुजी , रातीकडेन म्हजी . समजलें मरे ? ' 

निमाणेकडेन व्हडलो दुखेस्त आनी चिंतेस्त जाता . पोटांत कांयच नासतना 

दीसभर काम करून करून ताका नाका पुरो जातालें . ताका न्हिदय मेळनाशिल्ली . 
फुलां - फळां , कांबळ आनी दूद मात धाकलो उपभोगतालो . निमाणेकडेन एका 
जाण्टेल्यान ताका बुद्द दिली . धाकलो दूद काडूंक बसना फुडें व्हडलो गायेच्या 
मुखामळार चार बडयो मारूंक लागलो . धाकलो झाडार चडना फुडें व्हडलो कुराड 
घेवन तें वडयतलों ' अशें म्हूण मुळांचेर आघात करूंक लागलो . दीसभर कांबळ 
उदकांत भिजत दवरून रातीक धाकल्याक दिवंक लागलो . धाकलो बेजार जालो 
आनी आपणालें कपट सोडून जिवाभावाचे इश्टागतीचो अर्थ समजून घेवंक 


लागलो . 


' धनगराली धूव ' हे कथेतल्या एका वेपाऱ्यान ताच्या फिदाल्ग पुतान लग्न 
जावंचें देखून ' चलयेच्या घराण्याची व्हडव्हीक , बापायची गिरेस्तकाय वो तिची 
सुंदरताय तूं पळोवंक नाका . ती चली एक मायेस्त घरकान्न जावपासारकी आसा 
वो ना इतलेच पळे , ' अशें सांगतकच तो भायर सरता . निमाणेकडेन एका धनगरागेर 
पावता . ' जो मनीस कसलोच वावर नकळो..आनी जाका वावर करपाची गरजूय 
पडना अशा मनशांक हांव म्हजी धूव दिवपाचो ना . ' अशें ताका तो धनगर सांगता . 
फिदाल्ग पुताक ताची धूव मानवल्ली आसता . देखून तो कसलोय तरी वावर 
शिकून पथून येता म्हणपाचे उतर दिता आनी आपणाल्या गांवांतल्या एका व्हड 
शेटीगेर वेता . शेटपण शिकपाक तीन वर्सी लागतलीं , देखून ते काम सोडून तो हेर 
वेवसायांत वेता . वचत थंय ताका बेगोबेग वावर शिकपाचो वेवसाय मेळना . 
ताचेवेल्यान ' कसलेय काम बरेभशेन शिकतलो जाल्यार वेळ आनी मन लावन 
कश्ट करपाची इत्सा आसले बगर येस लाबचे ना , म्हणपाचे सत्य ताका होलमता . 
निमाणेकडेन तो एका म्हारागेर वेता . उण्या वेळाभितर शिकपाचे हे एकूच काम 
पळोवन ताचेकडेन वर्सभर रावन पांटल्यो , वीं करूंक शिकता . धनगर 
खुशालकायेन ताका जावंय म्हूण मानून घेता . तेदेवेळार आपूण धनगर कित्याक 
जावंक पावलों म्हणपाची जिणेकाणी ताका सांगता . तो धनगर म्हळ्यार त्या 
प्रातांतल्या लक्षावधी प्रजेचो एका समयावेलो राजा . आळसान आनी कठोरपणान 
हेरांच्या कश्टांची भीड - मुर्वत दवरूंक पावूक नाशिल्ल्यान जेन्ना परचक्र आयलें 
तेन्ना ताच्या वांगडा कोणूच उबो रावलो ना . इतलेंच न्हय तर शंनी ताचे 

घरकान्नीकय जिवानिशी मारून वडयलें . आळशीपणाचो दुस्वास करूंक लागतकच 
ताका वेवसाय - वावर करपाची बुद्द जाली . तो आतां भेस बदलून राखणो 
धनगर म्हूण सुखान दीस काडटालो , म्हणपाची गजाल तो त्या वेपाऱ्याच्या पुताक 
सांगता . 

' अवदिसा ' हे कथेतल्या राजान राजधर्म पाळपाचो आसता हे दायित्व मतींत 
दवरून , दिल्लें उतर पाळपाखातीर एका कलाकारान घडयिल्ली अवदिसेची मूर्त 
विकती घेता . राजवाड्यांत अवदिसेची मूर्त येना फुडें कुळ - लक्षीम , येस - लक्षीम , 
भाग्य - लक्षीम भायर वचूंक लागतात . त्यो वचूंक भायर सरना फुडें धर्मय राजवाडो 
सोडून वचूक सोदता . ' कुळ - लक्षीम , येस - लक्षीम , भाग्य - लक्षीम गेल्यो तेन्ना 
हांवें तांकां आडायल्यो नात . पूण हांव तुका सोडपाचो ना . हांवें अवदिसेची मूर्त 
हाडली खरी . पूण कित्यापासत ? दिल्लें उतर मोडचें न्हय ह्या कारणाखातीर . 
दिल्ल्या उतरांक जागून हांवें धर्माची राखण केल्या . तुजी राखण करपापासत हेरां 
कोणाचीच हांवें भीड - मुर्वत दवरूंक ना . आतां तूंय चल्लो म्हाका सोडून ? ना . 
तुका हांगां रावचंच पडटले . कितेंय जालें तरी रावचंच पडटले . " अशें राजा ताका 
सांगता . तेन्ना धर्म साबार लक्षुम्यांक सांगता , ' जय धर्माचार थंय हांव धर्म . ' धर्माक 
सोडून वचप शक्य नाशिल्ल्यान त्यो लक्षुम्यो पथून राजवाड्यांत येतात . 

अशाच राजधर्माचाराच्या संबंदान ' न्यायी राजा ' ही कथा साकार जाता . 
एक राजा रानांत वचून सावजां मारता . जेवण रांदपाखातीर मीठ नासता . रांदपी , 
सरदार , कारभारी , शिपायाक आगरांतल्यान मीठ हाडपाची तजवीज करतात . ' तें 
आगर काय आमचें न्हय , त्या आगराचो धनी पयस उल्लो . अशें आसतना फक्कत 
जिबेचे रूचीखातीर जर हांवें राजानूच तुमकां चोरी करपाची बुद्द दिली जाल्यार 
फाल्यांकशें जावंचें ! ' अशें राजा सांगता . निमाणेकडेन मीठ नाशिल्ल्यान भरिल्ली 
ताटां फुड्यांत आसतना सगळ्यांक अर्धा पोटार उठचें पडटा . 

जे तरेन जोनाथन स्वीफ्टच्या ' गलिव्हर्स ट्रॅवल्स ' ह्या बालसाहित्याचो भेस 
घेतिल्ल्या पुस्तकांत तत्कालीन जिणेचे पडबिंब पडला तशेंच ह्या दोनूय कथांनी 
पंडितांक समकालीन आशिल्ल्या गोंयांतलें जांव वो जांव भारतांतलें , राजकीय 
जिणेचें पडबिंब पडला , अशें म्हणूक संद आसा . 

ह्या दोनूय कथांचो फुडलो भाग म्हळ्यार ' जोत्याचो मार ' ही कथा , अशें 
म्हळ्यार समाजातलें . एक न्यायी राजा आशिल्लो . दळिद्री मनशानय ताका दिवंक 
जरी एकाद्री भेट हाडली जाल्यार ताका तो पुरस्कार दितालो . असोच एक भौच 
पयशिल्ल्या देशांतलो एक वेपारी येता . ताका राजवाड्यांत भितर सरतासतना 
कितलेशेच कारभारी , शिपाय , मुखेली , प्रहरी मेळटात . राजाक मेळटकच ताका 
जो पुरस्कार मेळटलो तातूंतलो आपणाक चवथो वांटो मागतात . ते मागणे मानून 
घेतल्यारच राजाची भेट घेवपाक ते आडमेळी हाडचे नात म्हणपाचें ते ताका 
सांगतात . निमाणेकडेन तो वेपारी राजाकडेन पावता आनी ताका भौच सुंदर आनी 
अति मोलादीक अशी वज्राची मुदी दिता . राजा खुशालभरीत जाता आनी पुरस्कार 
दिवंक आंवडेता . तेन्ना तो आपणाल्या मुखामळार एक सहस्त्र जोती मारात 
म्हणपाची विनवणी करता . राजा अजापता . तेन्ना मुखेल दरवंट्यावेल्या 
शिपायकासावन जण एक एकल्या प्रहरीन आपणाकडेन पुरस्कारांतल्या चवथ्या 
वांट्याची लांच कशी मागली , तेन्ना त्या एक सहस्त्र जोत्यांतलो जण एकल्याक 
चवथो वांटो दिवंक जाय म्हणपाचें विस्कटावन सांगता . राजा आज्ञा करता आनी 
तांकां तशी तशी ख्यास्त दिता . निमाणेकडेन तो वेपारी सांगता , " म्हाराजा , तुमी 
इतले उदार आनी न्यायी , पूण तुमच्या राजवाड्यांत जें चलता ते तरेचे लांच 
घेवपी शिपायांक हांवें हेरांकडेन खंयूच देखूक नात . तुमच्या दरबारांत तुमी दिल्लें 
इनाम हे सगळे तुमचे कारभारीच फस्त करतात . आनी तुमचे प्रजेक लुट्टात , 
छळटात . " 

सामान्य मनीस , सेवक वर्गप्रामाणिकच आसता आनी भाटकार , सत्ताधीश 
अप्रामाणिकच आसतात , अशें मानपाची गरज ना , अशी देख पंडितांच्या 
बालसाहित्यांतल्यान मेळटा . ' मेल्ल्यांक जितो करपी भाटकार ' हे कथेत दोग जाण 
अप्रामाणिक इश्ट किरवटी - गांठीचो दुडू सोंपनाफुडें हेर गांवांतल्या एका 
भाटकारागेर वचून ताचेकडल्यान पयशे उकळपाची मजलस करतात . तातूंतलो 
एकलो मेल्ल्याचे सोंग - पोंग करता . ताका खांद्यार मारून दुसरो इश्ट त्या भाटकाराक 
आपणालो इश्ट खंवसलो म्हणपाचे सांगता . भाटकाराक तांची सोंगां - पोंगां 
कळटात . तो तांकां धा रूपये दिता . तांची आतां त्या गांवांतल्यान कूस मारपाची 

येवजण , पूण तांकां शीमेचेरच एक प्रहरी बशिल्लो दिसता . एका सांगात्यान , 
आपणाल्याखांद्यार इश्टाचें प्रेत आसा म्हणपाचे सांगना फुडें " भाटकाराचो कायदो 
असो आसा , गांवांत मेल्ल्याचे म . गांवांतच लासता जाल्यार दंड दिवचो पडटा " , 
अशें सांगून तो प्रहरी तांचेकडसून वीस रूपया मागता . पयशे काडून दिवचे पडत 
काय म्हूण दोगूय जाण कुळ्ळ जातात . आतां पयलो इश्ट पथून जिवो ( ! ) जाता . 
तर तो प्रहरी सांगता , “ भाटकाराचो कायदो असो आसा , कोणूय मेल्लो भायल्या 
गांवचो मनीस जर हे शीमेर जितो जायत जाल्यार तो आनी ताच्या सांगात्याच्या 
मुखामळार चार - चार थापटां वाजोवची आनी तांचेकडल्यान धा रूपया वाशील 
करूनच सोडचें . " तशें करून तो प्रहरी तांका गांवांभायर धांवडावन घालता . 

जण एकलो साहित्यिक आपणाक समकालीन आशिल्ले जीणेतल्यान 
भावानुभूती घेवन बरपावळ करता , ही वस्तुस्थिती मानून घेत जाल्यार 
साहित्यकृतींतल्यान इतिहास समजून घेवप शक्य जाता , हे सत्य उजागर जाता . 
साहित्यांतली इतिहासिकता ( historiciy ) नियाळपाची आसत जाल्यार 
साहित्यकृतीचो अर्थ समजून घेवंक जाय . पंडितांचे साहित्यकृतींतल्यान ताका 
समकालीन आशिल्ली जीण नियाळूक मेळटा . सत्ताधीश , तो मागीर राजा आसूं 
वो लोकतंत्रांतलो मुखेली वो भाटकार आसू , घाळ उरलो जायत जाल्यार तो 
कितलोय न्यायी आसूं पूण तो आपणाले कृतीवरवीं समाजहितैषी जावंक पावना 
कारण ताचो सेवकवर्गच वो जनताच लांचखोर वो फटींग आसूं शकता . ह्या 
वास्तवाचेर पंडितांनी , बालसाहित्याच्या वरवीं , घणघणीत उजवाड घालो , अशें 


म्हणूं येता . 


गि कोलो , वाग आनी भट हांचेविशींची एक सामान्यतायेन सगळेजाण जाणा 
आशिल्ली काणीय ह्या झेल्यांत आसा . पांदऱ्यांत शिरकून पडिल्ल्या वागाक 
एक भोटो भटमाम भायर काडटा तर वाग ताकाच खावंक सोदता . निमाणेकडेन 
एक कोलो शिटुकसाणेन त्या वागाक पथून पांदऱ्यांत धाडटा आनी भटमामाचो 
जीव वाटायता . उपकार करतल्याचो घात करूंक सोदतल्यांक बुद्द शिकोवंकच 
जाय म्हणपाचो मतितार्थ उक्तो जाता . 

तशेंच आनी एके काणयेत दोगां इश्टांतलो एकटो संवसाराक दाखोवपाखातीर 

देवनामाचो जपजाप्य करता तर दुसरो चित्तासावन तोंडान बेठेच ' रामराम ' केलें 
म्हूण उपकारना , चाल - चलणूक धर्मा नेमानच जावंक जाय , तोच खरो देवभक्त , 
खरो पुण्यात्मो . ताकाच सर्ग फावता , अशें तांच्या मर्णा उपरांत यम न्याय निवाडो 
करतासतना सांगता . 

निमाणचे एके काणयेत एक राजा आपणाल्या तीन राजपुत्रांतल्यान , तांचे 
वृत्ती - प्रवृत्तिविशींची पारख करून राज्याचो उत्तराधिकारी कसो वेंचून काडटा 
म्हणपाचें सांगलां . 

पंडितांनी आपणाल्या मुखार काणयो आयकूक काची - बुची , सान भुरगीं 
बशिल्लीं आसात , हे भान दवरून तांणी ह्यो काणयो सांगल्यात . बालमानसशास्त्र 
आनी नीतिसूत्रां हांचो मिलाफ करून आनी ठाम भूमिका बाळगूनच साप्प सुलभ 
सोप्या भाशेतल्योह्यो कथा निर्मून आयल्यात . ल्हान - सुपुल्ली वाक्यां , संवकळीची 
उतरां , आकर्शक व्यक्तिरेखा आनी तातूंतल्यान चित्ताक रिझोवपी आशयसूत्रां 
ह्यो ह्या बालसाहित्याच्यो विशेशतायो सांगूक येत . 

पंडितांनी ' रामायण ' तशेंच ' महाभारत ' ह्या महाकाव्यांत आशिल्ल्यो काय 
काणयो पुंजावन काडल्यो . त्यो वेंचतानाय तांची भूमिका स्पश्ट आशिल्ली : 

" भारत हो व्हड पंरपरेचो देश . रामायण आनी महाभारत हीं महाकाव्यां हे 
परंपरेची दोन भोवमानाची बिरूदा . ' रामायण ' नितीचें कथन करता आनी ' महाभारत ' 
जिविताचे दर्शन घडयता . पयलो ग्रंथ आमकां देख दिता ; दुसरो जीण जियेवंक 
शिकयता . भुरग्यांक ह्या दोनूय महाकाव्यांची वळख खासा तांगेलेच नदरेन करून 
दिवपाचो येत्न केला . ह्यो कथा वाचतना वा आयकतना राम - लक्ष्मण , सीता 
द्रौपदी , पाडव - कौरव , कृश्ण - द्रोणाचार्य हांचेविशीं अदीक समजून घेवपाची 
उमळशीक लागूंक जाय हो कथां फाटलो मुखेल हेत . " 

खरे म्हळ्यार पंडितांचे वाचन अफाट आशिल्लें . तांकां देशी - विदेशी 
बालसाहित्याचे कोंकणींत अणकार करूंक येताले ; पूण तांणी तशें कित्याक 
करूंक ना , ते विशीचें कुवाडें उरतलेंच , अशें दिसू येता . पूण सामाजिक दायित्व 
मानपी पंडितांचे प्रतिभेक भुरग्यांमुकार भारतीय महाकाव्यांचो आदर्श दवरचो , 
अशें दिसले हाचे कारण तांचेर सानपणांत जाल्ले सुसंस्कार आनी आपणाले 

जीणेतले अणभव आसात . तांणी मुक्त गोंयांत राजकर्ण करीत सुवार्थ सादपाची 
संद आसतना ती नि : संगपणान सोडून दिली आनी 1962 तो 1966 ह्या 
कालखंडांत साहित्याच्या सर्व मळां - दिकांनी वचून आपणाले भूमिकेक त्या वेळार 

, 
बालसाहित्य साकार जालें , अशें म्हळ्यार जाता . 

" सका पीर पंडितविरचित 


AUTHRIT 


824 


कोका 


विश्व 


आ . लेख 


' कुळागर ' म्हयनाळ्यांत ( सेतेम्ब्र , 1979 महजे कवितेची काणी ' आनी 
( दिवाळी , 1980 ) ' एक जिवावेलो प्रसंग ' ह्याभान महत्वपुराय लेखांनी तशेच 

जीणेतल्या 
विस्कटावन सांगला . देखून पंडितांच्या बरपावळींतल्यान संदर्भ घेवन तांच्या लेखांचो 
परिचय करून दिवप गरजेचें . 

पंडितांनी म्हजे कवितेची काणी'त आपणाल्या गांवचो परिचय करून 
दिलो . थंयसर तांणी कवित केले . ते कवितेन तांकां जीणभर सांगात केलो . गोंयची 
कोंकणी कविता संवसाराच्या मळार वचूंक जाय म्हूण ते आवंडेताले . ती 
अणकारीत जाल्लेबगर तशें घडप साप्प शक्य नाशिल्लें . तांणी तांची कोंकणी 
कविता इंग्लिशीत अणकारीत कशी जाली , हे घडणुकेविशींची मनोरंजक गजाल 
सांगल्या . ' थॉमस गे ' ह्या अणकारकाराकडल्यान ते कोंकणी कवितेचो इंग्लिश 
अणकार करून घेवंक सोदताले . गे मराठी बेसबरी जाणा आशिल्ले . अस्तंतेचो 
एक अभ्यासक मराठी मुलखांत येता आनी पुरायपणान शिकता हे पळोवन तांच्या 
संबंदान चित्तांत आदर निर्माण जाता . सोळाव्या शेंकड्यांत फादर थॉमस स्टीफन्सय 
असोच इंग्लडचो , ताणेय गोंयांत येवन मराठी जाणां जावन घेतली आनी 1616 त 
मराठीतल्यान ' ज्ञानेश्वरी ' परसय प्रदीर्घ संख्येन ओवयांचे ' ख्रिस्तपुराण ' बरयलें 
म्हणपाची याद जाता . 

गेक तांणी तांची आनी तांचे कवितेची खबर थोडक्यात सांगली अशें 
पंडित म्हणटात . त्या निमतान बरयिल्ल्या ह्या लेखाची शैली निखटी कथनात्मक 
उरूंक ना . हो लेख वाचप्यांची उमळशीक तर वाडयताच.खेरीज ती नाट्यात्मकय 

जाल्या आनी वांगडाच तिचे अल्पाक्षर - मितभाषी शैलीखातीर तिका पुराय 
गतिमानताय लाबल्या . तांणी संवादत्मकतायेचो बाज दवरिल्ल्यान व्यक्तीच्या 
स्वभावाचो वळख वेगळेपणान करून दिवपाची गरजय उप्रासना . गेचो , इंग्लिशी 
अस्मितायेन घडिल्लो , अनुशासकी स्वभाव आनी अशा कडक स्वभावाकय 
जिखपी पंडितांलो अभिजात सौजन्यशील - आर्जवी तरेचो स्वभाव हांची वळख 
जाता . महात्मा गांधीजींच्या आश्रमांतल्या काकासायब कालेलकारांसयत साबार 
लोकांची मनां जिखिल्ल्या पंडितांक सहजपणान गेचें मन जिखप शक्य आशिल्लें . 

तिसरी गजाल म्हळ्यार अणकार करतासतनाचे प्रक्रिये संबंदानय काय 
तपशील वाचूंक मेळटात . अणकार करपाच्यो कांय पद्धती आसतात . ते पध्दतींत 
हीय एक पद्धत कशी कवितेसारखे बरपावळीक न्याय दिवंक पावता म्हणपाचें 
होलमता . एकाद्रो लेख कसो विंगड.विंगड तासांचेर उजवाड घालूक पावता 
म्हणपाचे कळून येता . देखून ह्या लेखांतल्या त्या भागाचो आपरोस दिवपाची 
गरज आसा . ताका पुणे हांगसर राबितो करून आशिल्ल्या गेचो नामो मेळ्ळो . ते 
म्हणटात . 

" हांवें रोकडेच गेक पत्र बरयलें , ' तुमकां म्हाका काय कामा निमित्त मेळपाचें 
आसा . केन्ना मेळू ? " 

" गेचीय जाप रोकडीच आयली , ' कसलें काम आसा तें आदी बरय . तें 
कळटकूच केन्ना मेळचें तें कळयता . तें कळयलेबगर म्हाका मेळपाक येवं नाकात . 
हांव खूब कामांत आसतां ! " 

" हांवें कळाव लायलोना . पत्र दनपरां 12 क मेळ्ळे . हांवें पुण्याची डेक्कन 
क्वीन पकडली आनी सरळ पुण्याक वचून गेच्या दारार मारले . उपरांत आमचे 
उलोवणे जालें तें अशें : 
गे 

हांव पंडित 
तुमकां म्हजी चीट मेळूक ना येन्ना येवं नाकात अशें बरयल्लें 
ती ? 
ना ( फटिनीच सांगलें ) 


: 


तुमी कोण ? 


हांव : 


: 


हांव : 

गे : राव ( अशें म्हणून ताणें म्हाका भायरूच इस्कादेचे वाटेर एक 

कदेल हाडून दिले आनी बसपाक सांगलें . ) 
गे : कितें काम आसलें ? तुमकां तीन मिणटां दितां . 
हांव : हांवें म्हज्यो चार पांच ल्हान कविता इंग्लेजीत करून हाडल्यात . 

तुमकां वाचून दाखयता . ( अशें म्हणून तीन मिणटां भितर त्यो 

गेक वाचून दाखयल्यो . गेक त्यो मानवल्यो आसूंक जाय . ) 
गे : पूण म्हजेकडेन तुमचें काम कसलें तें सांगलंच ना ! 
हांव : रागार जांव नाकात . तुमी म्हज्या काव्याचो अणकार करीत 

जाल्यार व्हड उपकार जातीत . 
गे : पूण पयली गजाल म्हणजे म्हाका कोंकणी भास येना . दुसरी 

म्हाका सद्या वेळ ना . 
हांव : वेळ केन्नाय जायत तेन्ना . आयज पासून स म्हयन्यांनी , वर्सान , 

दोन वर्सानी केन्नाय .. केन्नाय तुमी मनार घेतल्यार उपकारता . 
कोंकणी भास तुमकां समजना पूण जे अर्थी मराठी बरेतरेन 
समजता ते अर्थी कोंकणी कळपाक कठीण पडचिना . हांव 
म्हजे कवितांचे रूपकार मराठीत तुमचे खातीर करून धाडून 

दिता . तुमी सवकास आनी फुरसतीन विचार करात . 
गे : तिसरी गजाल तुमगेल्यो कविता मानवल्यारूच हांव त्यो 

अणकारीन . खेरीज , अणकार करपाचे पयशे तुमकां दिवंचे 
पडटले . पूण ती गजाल उपरांतची . तुमचे काम घेयनशें दिसलें 
जाल्यार आयज तुमकां हांव कसलेच उतर दिना . तुमी थोड्या 
दिसांनी तुमच्यो काय वेंचीक कविता पंचविशेक म्हाका धाडून 
दियात . तातूंत ह्यो गजाली करात . कवितांचे मराठी अणकार 
इंग्लेजीत तुमे केल्ले अणकार आनी कोंकणी शब्दाचे कुशीक 
तांचो इंग्लेज अर्थ . मराठी स्पश्टीकरण अशे रितीन सगलें धाडून 
दियात . हांव म्हाका जेन्ना फुरसत जायत तेन्ना तें वाचून पळेता . 
आनी मागीर तुमकां कळयता . म्हजें पत्र येय मेरेन ह्या 
कामाविशीं म्हाका परथे परथे पत्रांतल्यान बरोवं नाकात . 

" म्हाका तें आयकून सूऽऽ जालें . हांव मुंबय गेलो . थंयच्यान गोंयां , आनी 
रोकड्योच 25 कविता गेक धाडून दिल्यो . 1965 वर्स सोंपलें पूण गेची जाप 
येना . अखेरीक एक दीस अकस्मात तांचे पत्र आयलें . पत्रांत म्हज्यो 6-7 ल्हानश्योच 
कविता अणकारीत करून आनी टायप करून गेन धाडिल्ल्यो . आनी विचारिल्लें , 
' तुमकां म्हजे अणकार कशे मानवतात तें कळयात . मागीर फुडले काम हळुहळू 
सुरू करतां . ' अणकार बेस बरे आशिल्ले . आनी गेच्या ह्या पत्राक लागून म्हाका 
खूब खोस जाली . 

" अशे रितीन सुरू जाल्लें काम सुमार वर्सभर चल्लें . म्हाका दोन - तीन 
फावटीं पुण्याक वचून रावचे पडलें . कित्याक तर ज्या जाग्यार कोंकणी समजुपाक 
अडचणी येताल्यो तेन्ना गे आपलीं टिपणां बरीच जालीं काय पुण्याक एक सप्तकभर 
रावून त्या सगल्यांचे स्पश्टीकरण म्हाका करचें पड . हे पद्दतीन म्हज्या पयल्या 
पांचूय पुस्तकांतल्यो चडश्या ल्हान व्हड कविता अणकारीत जावन पडल्यो . " 

ह्या लेखाभशेन तांचो ‘ एक जिवावेलो प्रसंग ' हो पंडितांच्या मुंबयतल्या 
दहिंसर नांवाच्या गांवांतल्या राबित्यावेळावेलो . पंडितांचे जीणेंतलो होखऱ्यानीच 
चित्तथरारक प्रसंग . अभ्यासकांकय ताची जाणविकाय जावंक जाय . वांगडाच 
विचार आनी भावना हांचो समतोल सादपी अशा ह्या लेखांत त्या काळांतल्या 
जीवनमानाचेंय चित्रण जाला . त्या प्रसंगाचेर बरयिल्लो हो लेख आशयसूत्रानय 
चित्ताकर्शक आनी चित्रमयशैली आशिल्लो . पंडितांच्या बरपांतले कोंकणीचें 
पुर्विल्लें रूपय वाचूंक मेळटा . तें गद्य म्हळ्यार लेखन शैलींतलो तशेंच कोंकणी 
लघुकथेचो वो लघुनिबंधाचो अवतार कसो . मानसशास्त्रीय नदरेकोणांतल्यान 
चितूंक लावपी . जण एकल्याचे मानसिकतायेचेर घणघणीत उजवाड घालपी . 
दिसपट्टे जीणेत वावर करपी सादारण मनीस जांव वो सुशिक्षीत व्यक्ती जांव , ते 
कशे भंयाकृत जातात मनशा - वध वो पुलीस - बिलीस म्हणटकच , हाच्या संबंदानय 
दिश्टावो जाता . नाट्यात्मकताय तशेंच कुतूहलनिर्मणी करपाची तांक आशिल्लो 
हो लेख वाचप्यांची उंमळशीक तर वाडयताच खेरीज कोंकणी भाशेक जर 
चडावतपणान वाचप्यांच्या , शिकप्यांच्या हातांत वचूंक आनी काळजांत रिगूंक 
जाय जाल्यार अशे शैलीची भास केळोवंक जाय म्हणपाची शिटकावणीय मेळटा . 

तत्कालीन मुंबयचो वाटार आनी थंयसरलो लोक हांचीय वळख जाता या लेखावरवीं . 
एकाद्या शाळेतल्या पाठ्यपुस्तकांतय सोडून दिसपासारको हो प्रसंग . देखून 
चरित्रलेखांत अशा प्रसंगाची नोंद केलेबगर पंडितांच्या व्यक्तिमत्वाचें एक तास 
पुराय स्पश्ट जावंचे ना . त्या पुराय लेखांतलो एकटुसो अंश असो : 

" हांवें दार उघड आनी पळे जाल्यार , घरमालकान घराची राखण 
करचेखातीर दवरिल्लो पन्नास वर्साचो माळी दारांत उबो . मार खर्शता .... भयभीत 
आनी घामाघूम जाला . 

" कितें रे जालें ? असो धांवत धांवतसो आयलो . हीच मरे ? " हांवें 
विचारलें . 

" कितें सांगू धनया ... येथें ... तुमी सांजेचे पासयेक वेतात न्हय , ते वाटेर 
हांगासून सुमार अर्धवराचे वाटेक कोणे एक मनशाक मारून उडयलो . " तो सांगूक 
लागलो . " बरो धिप्पाड आनी दांडगो मनीस . काळोकिट्ट आसा . गळो आरपार 
कातल्ला . रक्ताचे कोंड जाला पळोवं नज . 

" खरें ? केन्नारे ? " 
" काल माल्ला आसूंक जाय . " 
" आनी अजून कोणे पोलिसांक खबर दिवंक ना ? " 

" खबर दिवंक तसो तो वाटेर आसा तर ! बरोच कुशीन आड रस्त्याक 
आसा . भोंवतणी गच्च रान आसा . चड करून थंय कोण पावना . कोणाक आजून 
तें प्रेत दिसला काय कितें कोण जाणा . आनी दिसल्यारूय बी असल्यो खबरी 
पोलिसांक कोण कळता ? " खबर कळोवणाऱ्याकूच पोलिस पन्नास खेपो पोलीस 
चौकेर खेटो घालूक लायतात . कोर्टात व्हरतात . हे विचार , तें विचार करून नाकापुरो 
करून सोडटात . ' 

" अशें जाल्यार , चल तर आमी या दोगूय . म्हाका दाखय तो जागो . 
पोलिसांक कळोवचें आदी म्हाका म्हज्या दोळ्यांनी पळोवनी . पूण हे सांग , तूं 
थंय आडरानांत ह्या वेळार पावलो कसो ? " 

" हांव आयज गेल्लों बोरिवलीक . म्हजी थंय वचपाची ती सदांची वाट . 
केन्नाय आठ - पंदरा दिसांनी बोरिवली वचचें जाल्यार , गाडयेन कोण वेता , एक 
आणो खर्च करून ! नदी पलती पलावेल्यान सल्लो आनी ती वैर दोंगरामाथ्यार 

दिसता ते इगर्जेकडल्यान दोंगर उतरून सकयल देंवलो की बोरिवली वीस मिनटां 
चलपाचे खबरेक स्टेशनार वचचें . विरार गाडयेची वरभर वाट पळोवची . एक 
आणो खर्च करचो .. हे आमकां गरिबांक सोबना . 

" आयज तसोच बोरिवलीसून परतो येवंक हांव भायर सल्लों तेन्ना थंयच 
म्हाका आठ साडेआठ जाल्ली . चुट्यो पेटोन बेगीन पावोंक जाय म्हणून 
मदल्यानूच झाडाकडल्यान सल्लों जाल्यार , म्हाका हे विपरीत दिसले . चुट्यो 
तश्योच उडयल्यो आनी कांटेखुंटे म्हणनासतना जी धांव माल्ली , ती सरळ हांगा 
तुमच्या फुड्यांत ! ” 

" चल तर मागीर , याच आमी . " हांवें म्हळे , " हांव मातसो म्हजो कॅमेरो 
घेतां . ” अशें ताका सांग जाल्यार बायल फुडें येवन म्हाका आडयत म्हणूक 
लागली ... 

" तुमकां कितें पिशें बी लागू ना मूं ? येदे राती त्या अटंग्या रानांत वेतात 
तुमी ? आनी कित्याक म्हळ्यार खून जाल्ल्या मनशाचो फोटो काडपाक ? काय 
नाका वचचें ! म्हाका खबर आयकुनूच घाम सुटला , म्हजो आवरो उडला . " अशें 
म्हणून ती थबकल मारून बसली . 

वीस वर्त्यांची मामेभयण , ती तर त्या फुडली . ती थरथरूंकच लागली . 
माळ्याकडेन रागान पळोवन ताका म्हणूक लागली , " कितें रे हे माळीदाद , कांय 
वेळ ना , काळ ना , कितेंय येवन खंयच्याय वेळार सांगचें ? चल पळोवया आदीं 
आनी दाराक खिळी लाय एकदां ! म्हजें बाये काळीज धडधडूक लागले . " 

खरे पळयत जाल्यार असो भय दिसपासारकें दहिंसर हे गांव . हांगां पोलिस 
चौकी तीन मैलांचेर - बोरविली . लोकलगाडी वराक एक . कोणूच चड दुयेंत 
आसलो आनी ताकतीन एकाद्रया बऱ्या वैजाक हाडटलो म्हळ्यार , स्टेशनार एक 
वर आनी गाडयेंत देड वर बसल्या उप्रांत मनीस कामाक पावतलो . मवाल्यान सुरी 
माल्ली जाल्यार मनशाक इस्पितळांत व्हरचे ऐवजी हांगा लोक स्टेशनार व्हरतात 
आनी ग्राव्हिमेंत दुयेंत वो अपघात जाल्लीं मनशां चड करून मरतातूय बी 
स्टेशनाचेरूच ; गाडयेची वाट पळेत . म्हणुनूच मुंबय लागसरचे सगळे चोर , आनी 
मोर , खूनशी आनी फटिंग लोकांनी अशा गांवांतल्यान ठाण मांडलेलें आसता . 

बरें , घरां तशी कशी . अगदी पयस साठ , सत्तर , शंबर दोनशें मेत्रांचेर एक 
एक . एका घरांत बॉब माल्ली जाल्यार दुसऱ्याक कळचें कठीण आनी कदाचीत 
कोणें हुयेल आयकली जाल्यार कोणेय धावून मदतीक येवंचे त्याहून कठीण ! 
तशांत आमच्या बिल्डींगांतल्या चार ब्लॉकां पयकीं तीन रिकामी . रातीचो साडेणव 
वरांचो आड वेळ . अशा वेळार , घरांतलो एकलो एकसुरो दादलो जर सभागी 
रानांत वचूक भायर सल्लो , जाल्यार बायलांची बाबड्यांची काळजांकलकलचीना 
जाल्यार जातलें किदें ? 

पूण दादले चड करून बायलांचें आयकुपी ? हावूय तांतलोच . हांवें बायलेक 
फुसलायली , म्हळे , “ हे पळय , हांव एकटो वचना . ग्रामपंचायतीचे तेराय वांगडी ... 
प्रेजिदेंत , सेक्रेतार सगळे म्हजे आमीग . सगळ्यांक बरोबर घेवन वेतां . तूं काय 
भियो नाका . तशांत वेतना माळणीक ( वावराडेक ) तुजे सांगाताक धाडटां . 
अर्दवराची खबर . तुमी कितें करात , तिगांय भितल्ले कुडींत वचात . दारां , जनेलां 
बंद करात . जेवन घेयात . सगळे दिवे पेटत दवरात . न्हाणयेंतलो सुध्दा . रेडिओ 
व्हडल्यान चालू दवरात . मद्रास स्टेशनाचेर आनी रेडिओकडे मात पसून लक्ष 
दिनासतना तुमच्यो गजाली सुरू करात . तुमच्यो व्हडल्या व्हडल्यान तालार 
गजाली , झगझगीत पेटते दिवे आनी मद्रासी संगीत तीनूय एक जाल्यार खंयचो 
देंवचार लेगीत हेवटेन फिरकूचो ना . चोर कितें इतले पिशे आसतात ? कितें सांगला 
काय पळे . " बायलेक खरे दिसले . ती हांसली आनी म्हणूक लागली . 

" पूण बेगीन येयात आं . वेळ काळ सांगून येना . " 

" हय , हय . आत्तांवतां म्हणसर परतता . ” हांवें म्हळे . खुंटयेचो म्हजो कॅमेरो , 
फ्लॅश लाईट , बल्ब बी सामान बरोबर घेतले . हाथरूणाचे कुशीक दिसनाशा जाग्यार 
लायिल्लो धारेचो खंजीर काडलो आनी कल्सावां भितल्ल्यान खोमसा पोंदा 
खोयलो . म्हळे , वेळ पडल्यार आत्मसंरक्षणाखातीर बरोबर आसल्यार बरो . आनी 
बॅट्रीचो दिवो घेवन माळ्याबरोबर भायर सरलो . पायांत पावसाचे राम बूट घालून . ' 

पंडितांच्या ह्या जीवनालेखांत तांचे लेखनशैलीच्यो ह्यो परी पळोवन ह्या 
साहित्यिकान कोंकणी लघुकथेची बरपावळ केल्ली जाल्यार ती भौच वाचनीय 
आनी सुरबूस जातली आशिल्ली म्हणपाची गवाय मेळटा . 


र.वि.पंडित 


95 


( ख ) . मराठी 


पंडितांनी स्वतंत्रपणान कथांचे बरप केल्लें आसूये ; पूण त्यो वाचूंक मेळूक 
नात . फाल्यांच्या अभ्यासकांक अशा स्वतंत्र बरपाचो सोद घेवपाची आजूनय संद 


आसा . 


अ.अणकार 

पंडितांनी मराठींतल्यान बरपावळ केल्ल्याचो संदर्भ हाचेपयलीं आयिल्लोच 
आसा , तांणी हिन्दी - उर्दू भाशेंतलो म्हान साहित्यिक प्रेमचन्द हांची ' गोदान ' 
नवलिका मराठींत अणकारून हाडिल्ली . तांणी कोंकणींतले बरपावळीचो परिचय 
हेर भाशीकांक करून दिलो , तेच परीन हेर भाशांतले बरपावळीक कोंकणी तशेंच 
मराठी वाचप्यांकय करून दिली . 

पंडितांनी जेन्ना अणकाराकडेन आपणाली नदर वळयली , तेन्ना तें 
अणकाराचे युग नाशिल्लें . ही वस्तुस्थिती मतींत घेवंची पडटली . अरविन्द कृष्ण 
महरोत्राम्हणटात : There was a lot of interest among poets inBombay 
in the sixties . Translations appeared regularly in ‘ Poetry India and 
also in Vruschik . ' ( Talking Poems , Eunice de Soiza ( ed . ) Oxford 
University Press , New Delhi , 1999 , p . 108 ) 

पंडितांनी 1937 तो 1954 मेरेनच्या काळांत जे अणकार केले तेदेवेळार 
हेर मराठी बरोवप्यांकडसून चड करून ललितेतर साहित्यकृतींचेच अणकार 
जाताले . अशा वेळार पंडितांनी भारतातल्या तशेंच इंग्लिश आनी रशियन भाशांनी 
आशिल्ल्या वेंचीक कथांचे दर्शन घडोवपाचो मार्ग आपणायलो आनी मानवी 
चित्ताच्या वैविध्यपूर्ण तरंगांचें आनी धागेदोऱ्यांचे दर्शन घडोवपी संख्येन शंबराच्या 
वयर अणकार केले . पंडितांनी ते अणकार ' अलका ' , ' कथा ' , ' कला ' , 
' चित्रमयजगत ' , ' झंकार ' , ' तरूण भारत ' , ' भगिनी ' , ' भारती ' , ' मनोहर ' , ' माधुरी ' , 
( शंकरराव पेण्डेसेचालित ) ' राष्ट्रमत ' , ' विसावा ' , ' श्री भारती ' , ' साधना ' , ' संगम ' 
ह्या तशेंच हेर नेमाळ्यांनी प्रसिध्द जालें म्हणपाची गवाय दिल्या . तांचे ' धागे 


96 


र.वि.पंडित 


दोरे ' आनी ' तरंग ' ह्या माथाळ्यांचे दोन - एक अणकारीत कथा - झेलेय तांणी 
आपणाले दुडू वेंचून उजवाडाक हाडिल्ले . तातूंत वट्ट बावीस ( तरंग - 12 
आनी धागेदोरे -10 ) अणकारीत कथा आसात . त्यो कथा कोणाच्यो म्हणपाचो 
तपशील कळटा ; पूण पांच - एक जाणांची नांवां वो तांच्या कथा - झेल्यांचे माथाळे 
कितें आशिल्ले म्हणपाची कुरू मेळना जाल्ल्यान अभ्यासकांक भ्रांत जावंक 


शकता . 


ह्या झेल्यांनी स इंग्लिश , एक उर्दू , एक गुजराती , एक तमीळ , दोन बंगाली , 
धा हिन्दी आनी एक रशियन कथा वाचूंक मेळटात . ह्यो कथा बरोवपी दिग्गज 
साहित्यिक आशिल्ले म्हणपाची वस्तूस्थिती मतींत घेवंची पडटली . चतुरसेन 
शास्त्री ( भेकड ) , चन्द्रधर शर्मा गुलेरी ( गौरी ! ) , तापटी मुकर्जी ( दुर्गाची आई ) , 
डी . एच . बार्बर ( पुन्हा येच ! ) , पर्ल बक ( सिल्विया ) , मुनिमाणिक्य नरसिंहराव 
( बिरतरा ) , मुन्शी प्रेमचन्द ( असेही सम्पादक , ब्रह्मतेज , रहमान ) , मॅक्झिम गांर्की 
( नाताशा ) , रवीन्द्रनाथ ठाकूर ( गंगा ) , लक्ष्मी श्रीवास्तव ( पैशांचे पाकीट ) , 
विश्वम्भर शर्मा ( असा गडी ) , सत्यवती मल्लीक ( निर्मला ) , सुदर्शन ( अमर 
जीवन ) ह्यो कथा सोडल्यो जाल्यार उरिल्ल्या कथालेखकांचो परिचय जावंक 
पावना . तातूंतल्यो ' ऋण ' , ' बायकोचे नशीब ' , ' दैनदिनी ' ह्या इंग्लिश , ' माणुसकी ' , 
' वहिनी ह्या हिन्दी आनी ' इङ्किलाब झिन्दाबाद ' ह्या गुजराती कथांचे बरोवपी 
अज्ञात आसात . ज्या अभ्यासकांक त्या त्या भाशेच्या साहित्यांत गती आसा 
तांकां मूळ कथाकार जाणून घेवप जमू शकता . 

ह्या अणकारांची विशेशताय म्हळ्यार पंडितांक ह्यो साबार भासो वाचूंक , 
बरोवंक आनी उलोवंक येताल्यो , देखून तांकां ' सोर्स लॅङङ्ग्वेज ' ते ' टार्गेट लॅङ्ग्वेज ' 
असो सरळ सरळ अणकार करूंक जमलें . ताणी अणकारीत कथेक मराठीपण 
मेळूक जाय म्हणपाची भरपूर जतनाय घेतिल्ली दिसता . स्त्रोत भास ( सोर्स 
लॅङ्ग्वेज ) आनी लक्ष्य वो ग्राहक भास ( टार्गेट लॅङ्ग्वेज ) बेस बरेतरेन जाणा 
आशिल्ल्यांकच अशें करूंक जमता . 

पंडितांनी हे अणकार कित्याक केले ? ह्या प्रस्नाची जाप दिवपाचो येत्न 
करूंक जाय . ते बहुश्रूत आशिल्ले म्हणपांत वादच ना . तांकां मूळ साहित्यकृतीन 

प्रभावीत केल्लें आसतलेच . खेरीज समश्टीक मार्गदर्शनय करपाची इत्सा 
आशिल्ली . पंडित हे महात्मा गांधीजींच्या प्रेमळ सहवासांत आशिल्ले . तांकां 
सभाविकपणानच , कम्पोझिट कल्चरचें गिन्यान जाल्लें आसूये . तांच्या अणकारांत 
प्रांतीय संस्कृतीतल्यो कथा मेळटात . पूण तांणी आंतरभारतीच्या तत्त्वांक माल 
पडत कसले पॅटर्नवाइज अणकार करूंक नात . तांच्या अणकारांत जातीय 
संस्कृतीच्यो कथा मेळनात . हाचे कारण पंडितांचेर पडिल्लो आंतरभारती 
संस्कृतीचो प्रभाव , अशें म्हळ्यार जाता . 

पंडितांच्या सभावाक मानवतले अशेच विशय घेवन ते ते कथेचो अणकार 
जालाशें दिसता . निखळ प्रेमकथा , नवकथा अशा वर्गांतली कथा वेंचिल्ली दिसना . 
मानवी करुणा , जीणेतली विसंगती , उपहासपरता , आवय - बापूय हांचं वात्सल्य 
हे वो अशे केन्द्रस्थानी आशिल्ले विशय आशिल्ल्यो कथा वेंचून पंडितांनी तांचे 
अणकार केल्यात हातूंत दुबाव ना . 


आ . सम्पादन 

ह्या चरित्रालेखांत पंडितांनी ' भारती ' ह्या मराठी नेमाळ्याचें सम्पादन 
केल्ल्याचे संदर्भ आयिल्लेच आसात . जो अभ्यासक ते आंक वाचतलो तो 
पंडितांच्या सम्पादकी तांकीची तुस्तच करतलो . तांणी साहित्य आनी हेर 
कलाप्रकारांक ओपिल्ल्या इंग्लिशी नेमाळ्यांचेंय संपादन केल्लें . ' भारती ' चो 
वाचक - वर्ग गोंयांत आनी मराठणांत आशिल्लो तर इंग्लिश नेमाळ्याचो वाचक 
वर्ग भारताभायरय आशिल्लो . 

पंडितांनी कोंकणींतल्यान ' रत्नांहार'चे तशेंच इंग्लिशींतल्यान ' गोअन 
पोएट्री'चे संपादन केल्ल्याचो उल्लेख हाचे पयलींय आयला . 

तांणी बायलांच्या तोंडात घोळटिकेंत आशिल्ल्या मराठी लोकगीतांचेंय 
संपादन केल्लें आसा . ' स्त्री - हृदय ' ह्या संपादनाचो माथाळो . गोंय , कोंकण आनी 
बेळगांव हांगसरच्या वाटारांत राबितो करून आशिल्ल्यांचे जीणेत जी लोकगीतां 
आसात ती पंडितांनी एकठांय केली . गोवा विद्यापिठांत मराठी विभागाचे मुखेल 
प्रोफेसर डॉ . प्रल्हाद बापूजी वडेर हांच्या सहकार्यान तांचे संपादनय उजवाडाक 

आयलें . पंडितांच्या कर्तुपाची प्रशंसा करतासतना डॉ . वडेर म्हणटात : 

" डॉ . र . वि . पंडित हांणी परिश्रमपूर्वकतेतल्यान एकठांय केल्ल्या आनी 
स्त्री हृदय ह्या अन्वर्थक माथाळ्यान उजवाडाक आयिल्ल्या ह्या लोकगीतांच्या 
झेल्यांत मराठी साहित्यांत मोलादीक भर पडटा . डॉ . पंडित हांणी गोंय , बेळगांव , 
कोल्हापूर आनी वेंगुर्ला ह्या वाटारांतली लोकगीतां संकलीत करून मराठी 
लोकसाहित्य भांडारांत म्हत्वाची भर घातिल्ली आसा . ह्या झेल्यांतली काय 
लोकगीतां क्वचितच खंय तरी आसपाविल्लीं आसल्यारय ती . इ . स . 1945 
सावनच डॉ . पंडित एकठांय करीत आसात आनी तांच्या संबंदान वळख करून 
दिवपी लेखय तांणी विंगड विंगड नेमाळ्यांतल्यान उजवाडावन हाडल्यात . 
लोकसाहित्याविशींची तांची आस्था , तांचो आस्वाद घेवपाची तांची रसिकता 
आनी हेंलोकसाहित्य निखटे आपणालागींच दवरिनासताना साबार रसिकांक आनी 
संशोधकांक उपलब्ध करून दिवपाची तांची तत्परता यो गजाली पुराय म्हत्वाच्यो . 
ताचेखातीर डॉ . पंडितांक ' देव बरें करूं ' अशें कितलेय फावटीं म्हळे तरी तें 
उणेच . " 

आपणे केल्ल्या ह्या वावराची वळख करून दीतना पंडितांची भूमिका 
पळयत जाल्यार एका संशोधकाची प्रतिमा उजागर जायत वेता . आपणाली दोन 
उतरां सांगपाच्या निमतान ते म्हणटात : 

" 1937 त हांव मॅट्रीक जालों . त्या तेंपार म्हजो राबितो वास्को आशिल्लो . 
म्हजे आजोळय थंयसरच . म्हजे मातामह श्रीधरबाब महांबरे हांचेकडेन तेन्ना ' मॉडर्न 
रिव्हू ' हे दर्जेदार इंग्लिश म्हयनाळे येतालें . तातूंत भौ . देवेन्द्र सत्यार्थी हांचे 
लोकसाहित्यावेले दर्जेदार लेख हांव सद्दां वाच . देखून सानपणासावनच 
लोकसाहित्याकडेन हांव आकर्शित जालों . उपरांत सर्वश्री साने गुरुजी , वामन 
चोरघडे , आचार्य काका कालेलकार आनी श्रीमती दुर्गा भागवत हांची पुस्तकां 
म्हज्या वाचनांत आयलीं . चड करून 1945 ते 1949 मेरेनच्या काळांत कै.साने 
गुरुजीकडेन म्हजो लागसार आयलो . गुजराती कवी आनी गांधीजींचेर बरप करपी 
भौ . आर . के . प्रभू हांचेकडेनय संपर्क आयलो . लोकसाहित्याचे मोल म्हाका 
कळून आयलें आनी हावूय तें एकठांय करूंक लागलों . 

" इ . स . 1947 त गोंयचे सुटकेखातीरच्या आंदोलनांत डॉ . राम मनोहर 
लोहियावांगडा म्हाकाय पुलिसेन धल्लो . बंदखणींतल्यान सुटून येतकच गोंयांत 
रावप दुश्कर जाल्लें . देखून हांव बेळगांवां गेलो . थंय चार वर्सी हांवरावलों . इ . स . 
1948 त सुप्रसिध्द कवयित्री श्रीमती इंदिरा संत हांणी म्हाका थंय एक सुपुल्ली 
चोपडीच भेट म्हूण दिली . बेळगांवच्या कॅम्पांतली श्रीमती प्रभावती जाधव आनी 
गंगा पाटील हांचेकडसून श्रीमती संतांनी मेळयिल्ल्यो ओंवयो ते चोपडींत 
आशिल्ल्यो . जसजसो हो ओंवयो एकठांय करपाचो छंद आनी संग्रह वाडतं गेलो 
तसतसो हे अस्तुरीचें वाङ्मय अमर वाङ्मय आसा म्हणपाची खातरीच जाली . ' 

टेपरेकॉर्डर्स नासतना ही लोकगीतां एकठांय करची पडलीं , इतलेय म्हळ्यार 
पंडितांच्या श्रमाविशींचे आकलन जावं येता . त्या पुस्तकांतल्या तीन पानांत 
आस्पावन आशिल्लीं ' दोन उतरां ' अभ्यासकांक पंडितांच्या अथक परिश्रमाची 
जाणविकाय दिती , हातूंत दुबाव ना . 

पंडितांची साने गुरुजींचेर भक्तीच आशिल्ली . तांची इत्सा आशिल्ली 
देखून ह्या संपादनाक पंडितांनी ' स्त्री - हृदय ' हो माथाळो दिलो . ताचे संबंदान ते 


33 


बरयतात . 


" के . पूज्य साने गुरुजींनी इ . स . 1940 त ' स्त्री - जीवन ' हे पुस्तक उजवाडाक 
हाडून महाराष्ट्रांत मराठी लोकसाहित्याच्या अध्ययनाची मुळावण घातली . ' स्त्री 
जीवन ' ह्या माथाळ्या जाग्यार स्त्री - हृदय असो माथाळो आशिल्लो जाल्यार 
बेस बरें जावपाचे , अशें कांय इश्टांनी म्हळे . पूण ताचे पयलींच ' स्त्री - जीवन ' हेच 
नांव छापून जाल्लें . तांची सुचोवणी चड यथार्थ आशिल्ली . तांची याद आसची 
म्हूण ह्या पुस्तकाक ' स्त्री - हृदय ' असो माथाळो दिला . " 

ह्या संपादनांत अस्तुरीचे जीणेंत जी जी भूमिका येता ते प्रमाण ताका 
सोबतशी नातीं घडटात . त्या नात्यांकडेन संबंद आशिल्ल्या ओवयांचें , गीतांचें 
वर्गीकरण केल्लें आसा . देखीक , ' कुळार ' ह्या विशयाकडेन संबंद आशिल्ली 
नाती म्हळ्यार आवय - बापूय , मावळण ( आतें ) , भाचरां , मेव्हणो , व्हनी . पंडितांनी 
अशे तरेन वर्गीकरण करतासतना त्या नात्याचेर आदारिल्ली पदां आसात.खेरीत 
एकाच विशयाचेर एका परस चड अश्यो ओंवयोवो गीत - रचना दिल्यात . अस्तुरीक 

घराज्याच्या देव - देवतांची पूजा करची पडटा . गर्भारपण येतकच , दुवाळे लागतकच 
कांय संस्कार सांबाळचेले आसतात . तिचो , आदर्शपणाच्यो भूमिका 
पाळपाखातीर , भारतीय अस्मितेचे दायज सांबाळपी महाकाव्यांकडेन लागसार 
आसताच . त्या निर्मिती गीतांची रचनावळ जाता . पंडितांनी अशे तरेन : 

कुळार ( 8 पदां ) , संस्कार ( 7 पदां ) , धुवेचो जल्म ( 3 पदां ) , काळी 
चन्द्रकळा ( 1 पद ) , सासर ( 3 पदां ) , बाळक ( 12 पदां ) , पाळणो ( 2 पदां ) , 
भाव - भयण ( 4 पदां ) , चुडो ( 9 पदां ) , शेजीबाई ( 2 पदां ) , देऊळ ( 6 पदां ) , 
गणपती ( 4 पदां ) , महालक्षुमी ( 2 पदां ) , कोल्हापुरची अंबाबाई ( 3 पदां ) , 
श्रीकृष्ण ( 22 पदां ) , रुक्मिणी ( 3 पदां ) , राम - सीता ( 14 पदां ) , लोकमाता ( 3 
पदां ) , शंख ( 1 पद ) , तुळस ( 8 पदां ) , दत्तगुरू ( 2 पदा ) , पंढरीचो पांडुरंग ( 9 
पदां ) , पांडव ( 4 पदां ) , पयली म्हजी ओवी ( 4 पदां ) आनी हेर विशयांचेर 21 
पदां वाचूंक मेळटात . 

ह्या संपादनांवरवीं लोकवेदाचो अभ्यास करतल्याक शास्त्रीय नदर 
मेळटा . लोकवेदांत उतरांचे वजन आसताच खेरीज तांका स्वर - सूर हांचोय बाज 
आसता . देखून अशे रचनावळीक ओज येता . हे मोल वळखून , हाडा - बडीन 
कवी आशिल्ल्या पंडितांनी ह्या पुस्तकाचे जाणकारपणान संपादन करतासतना 
डॉ . वडेरांचोय आदार घेतलो . अशा कर्तुपांत तांचे नमळकायेचोय परिचय जाता . 
लोकवेदांचो अभ्यासक ताका तेच नमळकायेनच कृतज्ञ उरतलो , हातूंत दुबाव 

कामलामीकान - नाजाय 
का seोणार लामा 

शिकाना जिजामोजीमानामा 


गलत 


नि 


5 . 
उपसंहार 


पंडितांनी आपणाली प्रतिमा मानवतावादी ( ह्युमॅनिस्ट ) कवी म्हणूनच 
जपली . आपणाले मुखावेले जीणेत आयिल्ल्या हेर भूमिकांक तांणी पाळो दिलो 
ना . तांकां कवित बरयतासतना जी खुशालकाय मेळटाली तिचेच तांकां अपरूप 
दिसतालें . पूण आपणाली कविता समीक्षकांक मानवतली , काय ना , हाचे संबंदान 
चडशी चिंता आनी चिंतना करपाची तांकां गरज दिसली ना . तांची भूमिका 
निश्चित जाल्ली आनी तांणी उदात्त मूल्यां बाळगिल्ल्यान ते भूमिकेक आपणाल्या 
बळग्याची वळख पटिल्ली . त्या बळग्यांत , दास्यमुक्त भारतांत आनी गोंयांत 
सपनांक नव्यो दिको दिवपाखातीर , नवी उर्बा ठासून भरिल्ली . ते आपूण जसो 
आसा तसोच उरतलों , तेंच आपणाले भागधेय , अशे किंकर्तव्यमूढ जावंक नात . 
तर नव्या शास्त्रांचो लाव सामान्य जनांक जावंक जाय अशी अपेक्षा बाळगीत 
रावले . हातांत कांयच नासतना पोरण्या काळांतल्या वैभवांत रावपाचें सपन पळयत 
रावपी , मात नव्या आव्हानांक सामखारा ना वचपी , गोंयचे सुटके आदलो जसो 
आशिल्लो तसोच अंदिल्लो रावंक सोदपी समाज पंडितांक केन्नाच मानवलो ना . 
पंडित कर्मठ नाशिल्ले आनी हेरांनी कर्मठराविल्ले तांकां मानवपासारकें नाशिल्लें . 
ते ह्युमॅनिस्ट आशिल्ले ते अशा अर्थान . 

गांधीवादांतल्यान होलमल्ली अध्यात्मिक विचारधारा आनी गोंयचे 
अस्मितायेचें दायज ह्या आदर्शात पंडितांचे पाय पुराय आत्मविश्वासान रोमून 


. 


102 


र.वि.पंडित 


आशिल्ले . देखून तांकां नवकविता , अस्तित्ववादी बरपावळ हांच्या परसय भौतिक 
वो समाजिक पावंड्यावेले प्राप्त परिस्थितीचें , समस्यांचें आनी ताचो सुटावो करपाचें 
भान दवरप चड गरजेचे दिसले . तांच्या रचनांनी जीवन काव्य आसा . निखटीं 
गीतां नात . तांच्या कवितेत लयकारी आनी ललकारीय दिसून आयली . मुखार 
जेन्ना सवस्तकाय लाबली तेन्ना पंडितांक दूधसागरा परसय दर्या , समुद्र , समुद्रावेलें 
नुस्तें पागप ही आव्हानां चड मानवली . 

पंडितांनी आपणाले कवितेंत नर - मादी हांच्यांतल्या लैंगिक रूपाक केन्नाच 
अमर्यादपणान पाळो दिवंक ना वो त्या अणभवाची रासवट अभिव्यक्ती करची , 
अशें तांकां केन्नाच दिसूक ना . कारण तांचे सानपणांतलें आध्यात्मिक आनी ऐन 
जुवानपणातलें भोंवतणचे राष्ट्रभक्ती दाखोवपी गांधीवादी वातावरण ही कारणां 
आशिल्लींच . तांच्या सांगाताक मोगाळ जीणेच्या उत्तानपणाची अभिव्यक्ती 
करपाखातीर जाय पडटा तसली वृत्ती - प्रवृत्तीय तांचेकडेन नाशिल्ली . देखून 
तांच्या व्यक्तिमत्वान आनी तांचे कवितेन अध्यात्मिक नितळताय जपली , अशें 
म्हणूं येता . 

तांणी आपणाले कवितेचे झेले काडले ते वाचप्यांनी वाचूंक जाय म्हूण . 
ती कविता समश्टीच्या तळा - गाळांत पावपाक जाय देखून ती देवनागरीवांगडा 
रोमी लिपियेंतय छापली . इतलेंच न्हय तर रोमी लिपयेंतले कोंकणी कवितेवांगडा 
तांचो इंग्लिश अणकारय करून पुस्तकां छापून काडली . तांची कविता पुर्तुगेज 
भाशेत वाचूंक मेळची म्हूण गोंयांतल्या इन्स्टिट्यूट मिनेझीस ब्रागांझा हे संस्थेन 
आपूण जावन उजवाडावन हाडली . आपणाली कविता सगळ्यांनी वाचूंक जाय , 
हो हावेस आशिल्ल्यान हे करप तांकां जमलें . 

पंडितांनी आत्मीयेन बरोवप केले . उपजीविकेखातीर करूंक ना . तांणी 
उपजीविकेखातीर हाल - उपाद्रे काडले . तांकां कसले कसले कारखाने घालपाचे 
आशिल्ले ; पूण साहित्यनिर्मणीखातीर आपणालें भाट विकूक ते अनमनले नात . 
तांची लेखनाविणे तळमळे काडपाची मानसिक तयारी नाशिल्ली . 

तांच्या सभावाक कवितेसारको अल्पाक्षररमणीय आनी मितभाशी बरपाचो 
प्रकार मानवलो . तांणी पुस्तकांक प्रस्तावना बरयल्यात . त्योय सुपुल्ल्यो . तांणी 

कविता बरयली पूण चडशे कथा - नवलिका - ललितगद्य लेखन करूंक ना . जरी 
तांणी कथा वो नवलिका बरयिल्ली आसत जाल्यार मराठींतल्या वि . स . 
खांडेकरांच्या शैलीतल्यानच , प्रबोधन करीत , ती बरोवन जाल्या आसतली . सुदीर्घ 
बरोवपाखातीर जी बसका मारची पडटा ती मानून घेवपाक तांकां भोवच कठीण 
जातले आशिल्लें . कथा वो नवलिका हांचे मांडणीखातीर निखटी जीणेविशींची 
भूमिका आसून चलना तर दर एके व्यक्तिरेखेक न्याय दिवचो पडटा , आशयसुत्रांचे 
भान दवरचे पडटा , इतिहासाची गवाय तपासून घेवची पडटा . जर तांकां 
आरंबासावन सवस्तकाय लाबिल्ली जाल्यार , घडये , ह्या तीन - दोन गजालींकडेन , 
नदर दिवंक मेळटली आशिल्ली आनी तातूंतल्यान कथा वो नवलिका बरोवन 
जातली आशिल्ली . तांणी इंग्लिशीतल्यान गांधीजींचेर तशेंच राष्ट्रीय पावंड्यावेल्या 
फुडाऱ्यांचेर निखटी म्हायतीपर बरपावळ केल्या . अशे बरपावळींत , लालित्याची 
मांडावळ आनी आत्मनिश्ठपणान बरप करपाची तशी गरज नासता . तांचेकडसून 
ललितगद्यय बरोवन जालें ना . तांकां तांचे अमेरिकेचे भोंवडेर बरप करपाची इत्सा 
आशिल्ली . तांणी केल्लें आसूयेय , तशें आसत जाल्यार तें उजवाडावन हाडपाची 


गरज आसा . 


पंडितांनी आंतरभारतीची भूमिका आपणायिल्लीच खेरीज 
आंतरराष्ट्रीयत्त्वाचीय . देखून पंडितांनी जे मराठीत अणकार केले तातूंत हिन्दी , 
गुजराती , बंगाली , उर्दू , तमीळ , इंग्लिश आनी रशियन ह्यो भासो येतात . तांणी 
साहित्यनिर्मणी वांगडा ' अणकार म्हळ्यार दुसरे तरेची निर्मणीच ' ( translation 
means transcreation ) , अशें मानिल्ल्यान तांका तेय तरेचे साहित्य प्रतीतीचोय 
अणभव घेवपाचो आशिल्लोशें दिसता . 

साहित्यिकाचे जीणेत प्रसंगानिष्ठ व्यापकपण आसताच देखीक कल्पना 
करप , चिंतप , व्यासंग करप , चिंतिल्लें काम पुराय करप , गड्या - म्हालगड्याक 
मेळटात तसल्यो गजाली इतले व्यापकतायेन जीणेत येतात , ताका अधोरेखित 
करून बरपांत हाडपाची गरज आसताच अशें ना . मोग आनी द्वेश , इश्टप्रेम , मोगी 
जनांची प्रीती ह्या सारक्या भावनांक सूचकतेन दाखोवंक जाय . अशा गजालींक 
भावनाप्रधान अर्थ आसता देखून अशा काय घडणुकांक मूल्यभावय ( sense of 

spirit ) आसता . ते भावनेची संगती लावची म्हूण प्रेरणा जाता . हेच तर वाङ्मयीन 
म्हात्मतेचें ( profondita dell ' anima ) एक लक्षण , जीणेतल्या ह्या साबार 
गजालींत साम्य - भेद , सुसंवाद - विरोध - समतोलपण सूचकतेन दाखोवप हेय 
वाङ्मयीन महात्मतेचे लक्षण . पंडितांचे कवितेत ही लक्षणां दिसतात . आत्मनिष्ठा 
आशिल्ले बरपावळींत वाङ्मयीन हिणकसपण दाखोवप शक्य जाताच अशें न्हय . 
पंडितांचे कवितेत वाङ्मयीन हिणकसपण निखालस ना कित्याक तर त्या रचनांनी 
आत्मनिष्ठा आसा , आत्मनिष्ठपण न्हय . तांचे बरपावळींत जीणेचो रंग निर्जीव वो 
क्षणभंगूर वो फिकट जायना , ते रचनेची गर्भकूड भरीव उरता , आदरणीय उरता . 
तांचे कवितेकडसून प्रेरणा घेतिल्ल्यांनी , आपणाले कोंकणी कवितेंत हे भान सदांच 
राखलें . 

चडशा साहित्यिकांची शोकांतिका अशी , कोणाक तरी तांच्या मरणा 
उपरांत तांचे अप्रकाशित बरपउजवाडावन हाडपाची गरज दिसूक जाय , ती दिसून 
येना . भोवच थोड्या जाणांक त्या भाग्याचो लाब जाता . पंडितांची साबार बरपावळ 
वाचूंक मेळटाच , अशें म्हणूं नज . तांणी इंग्लिशींतल्यान कांय कथा बरयल्यात 
म्हूण कानार येता . त्यो मूळ कोंकणींतल्यान बरयिल्ल्यो आसतय . अशा 
बरपावळीची नकसूद सूची करपाची अनिवार्य गरज आसता . पीएच.डी. 
पदवीखातीर अभ्यास करतल्याक हे आव्हानच . तांच्या संबंदान देशांत आनी 
विदेशांत जी बरपावळ जाल्या , ती एकठांय जावपाची गरज आसा . तांचे साबार 
बरपावळीचो समग्र ग्रंथ उजवाडावन जेन्ना येतलो तेन्ना फुडले पिळगेक हो कवी 
कितलो तेजीश्ट आनी फाकीवंत आशिल्लो म्हणपाच होलमतलें . 

परिशिश्ट ( अ ) : 
पंडितांचो जीवनपट : एक दृष्टिक्षेप 


06 एप्रिल , 1917 जल्म , पाळे - शिरदोण ( Palem - de - Siridao ) 
23 जानेर , 1933 स म्हयन्यांपयलीच लग्न जाल्ली तांची एक भयण दिसांच्या 

जोरान भायर पडली . तेन्ना तांणी , ' ताई , येशील का कधी 

परतून ? ' ही एक विलापिका रचली . 
1937 

पुणे हांगसरल्या न्यू इंग्लिश स्कुलांत तांच्या मराठी 
विलापिकेच्या इंग्लिश अणकाराक ( an elegy on the 
death of my . dear sister ) मराठी , इंग्लिश आनी 
गुजराथी अशा तीनूय भाशांतल्या कवितेखातीर आशिल्लो 

प्रथम क्रमांकाचो पुरस्कार . 
1937 

मॅट्रिक्युलेशन परिक्षा उत्तीर्ण , न्यू इंग्लिश स्कूल , पुणे हांगसर 
1942 

' भारत छोडो ' आंदोलनात सहभाग 
1945 

महात्मा मोहनदास करमचंद गांधी हांच्या पक्षाच्या नेमाळ्यांचे 

प्रतिनिधी म्हूण वावर 
1945 

Gandhiji व्यक्तिचित्राचे विमोचन ( इंग्लिशींतल्यान ) 
मे 1945 

महात्मा गांधी हांची मुलाखत , महाबळेश्वरांत ( महाराष्ट्र ) 
1946 

पंडित जवाहरलाल नेहरू हांची मुलाखत , शिमल्यांत 

( हिमाचल प्रदेश ) 
1946 

The National Leaders व्यक्तिचित्राचे विमोचन 

( इंग्लिशींतल्यान ) 
1946 

गोवन कम्युनिटी ( पुणे - महाराष्ट्र ) हे संघटनेची थापणूक . 
29 सेतेम्ब्र , 1946 कुळेंच्या पुलिस ठाण्यामुखार निदर्शनां , पुर्तुगेजांनी देड 

म्हयन्याचे बंदखणीची ख्यास्त दिली . 
31 मार्च , 1948 कु . श्रीमती ( सुषमा ) गंगाराम आजगांवकार ( वेंगुर्ली - महाराष्ट्र ) 

कडेन लग्न . बेळगांवां ( कर्नाटक ) 

1948 


पंडितांनी काडिल्ल्या महात्मा गांधीजींच्या छायाचित्रांक 
सुवर्णपदक 
पुर्तुगालाआड निर्दशनां , पुर्तुगेजांनी पथून बंदखणीची ख्यास्तं . 
पुर्तुगालाआड निदर्शनां , पुर्तुगेजांनी पथून बंदखणीची ख्यास्त 


1954 


1956 


दिलो . 


22 फेब्रेर , 1956 


1950-55 


1959 


26 जानेर , 1963 


25 जुलाय , 1964 
सप्टेंबर , 1965 
सप्टेंबर , 1965 


' म्हजें इल्लेंशें काळीज ' , पयलें कोंकणी कवितेचे बरप 
' भारती ' नेमाळें चलयलें 
' गोमन्तभारती'तल्यान बरपावळ प्रसिध्द 

Tr - ore 
पांच कविता झेल्यांचे विमोचन 
' आयलें तशें गायलें ' , पॉप्युलर प्रकाशन , मुंबय 
' उरतलें तें रूप धरतलें ' , कोंकणी केंद्र , मुंबय 
' चन्द्रावळ ' , कोंकणी भाशा मंडळ , मुंबय 
' धर्तरेचे कवन ' , कोंकणी भाशा मंडळ , मुंबय 
' म्हजें उतर गावड्याचें ' , पॉप्युलर प्रकाशन , मुंबय 
चन्द्रशेखरा ( पूत ) चो जल्म 
' ल्हारां ' ( कोंकणी कविता ) झेल्याचे विमोचन 
' गोड गोड काणयो ' ( भाग 1 आनी 2 ) ( बालसाहित्य ) चें 
विमोचन 
' रामायण - महाभारतांतल्यो कथा ' ( बालसाहित्य ) चे विमोचन 
Voices of Peace ( इंग्लिश ) कविता झेल्याचे विमोचन 
' युनायटेड पोएट्स लॉरिएट इंटरनॅशनल ' हो आंतरराष्ट्रीय 
ॲवॉर्ड 
' युनायटेड पोएट्स लॉरिएट इंटरनॅशनल ' चे मानद सदस्यत्व 
' द मून ... द मून ! ' ह्या इंग्लिश कविता झेल्याचे फिलिपिन्स 
देशांत विमोचन 
' रेवेंतली पावलां ' चे विमोचन 


जून , 1966 


मे , 1967 


1967 


1968 


1969 


25 ऑगस्ट , 1969 

23 सेतेम्ब्र , 1969 इंटरनॅशनल ॲकाडेमी ऑव्ह लीडरशीप ( क्वेझा ) चो ' डॉक्टर 

ऑव्ह लीडरशीप इन पोएट्री ' हो भोवमान फाव . 
1969 

भारत शासनाच्या मराठींतल्या नवसाक्षर पुरस्कार 

येवजणेखाला परीक्षक म्हूण निवड 
डिसेंबर , 1969 ' तरंग ' ( देशी - विदेशी लघुकथांचो मराठी अणकार ) पुस्तकाचें 

विमोचन 
डिसेंबर , 1969 ' धागे दोरे ' ( देशी - विदेशी लघुकथांचो मराठी अणकार ) 

पुस्तकाचे विमोचन 
1970-71 

इंटरनॅशनल ' हू ' ज हू इन पोएट्री'च्या द्वितीय आवृत्तीत 

पंडितांच्या बरपावळीचो आसपाव 
1971 

Motiam ( इंग्लिश - कोंकणी रोमी लिपी ) कविता झेल्याचे 

विमोचन 
19 डिसेंबर , 1971 My Goa and Other Poems ( इंग्लिश ) कविता 

झेल्याचे विमोचन 
30 एप्रिल , 1971 इंटरनॅशनल बायोग्राफिकल असोसिएशनाचो ( इंग्लड ) 

' ' ऑनरेबल फेलो ' म्हूण निवड 
4 मे , 1971 ' जैसा आया वैसा गाया ' ( कवितांचो हिन्दी अणकार ) 
1974 

' मोगाचे आवंडे ' ( कविता झेलो ) चे विमोचन 
जुलै 1975 

Dance , Peacock Dance ( इंग्लिश - कोंकणी रोमी 

लिपी ) कविता झेल्याचे विमोचन 
1975 

' नाच रे मोरा ' ( कविता झेलो ) चे विमोचन 
1975 

' मोतियां ' ( कविता झेलो ) चे विमोचन 

जिणेची रुपडी ( रोमी लिपी ) ( कविता झेलो ) चे विमोचन 
19 डिसेंबर , 1976 ' रत्नांहार ' - भाग 1 आनी 2 चे विमोचन 
22 फेब्रेर , 1977 ' दर्या गाजोता ' ( रोमी लिपी ) चे विमोचन 
02 ऑक्टोबर , 1978 ' दर्या गाजोता ' ( देवनागरी लिपी ) 
1979 

' दर्या गाजोता'क साहित्य अकादेमीचो पुरस्कार 

1979 


1982 


26 जानेर , 1983 


जानेवारी , 1983 


' भुरग्यालें जग ' ( कन्नड भाशेत ) 
भारत शासनाची ' पद्मश्री ' पदवी फाव जाली . 
' भुरग्याले जग ' ( दैनंदिनी ) चे प्रकाशन ( प्रस्तावना : 22 
जानेवारी , 1970 ) 
' दर्या गाजोता ' ( कन्नड - देवनागरी लिपी ) ( शताब्दी प्रकाशन , 
बेंगळूर ) कविता झेल्याचे विमोचन 
' स्त्री - हृदय ' ह्या मराठी लोकगीतांच्या ( अजब पुस्तकालय , 
कोल्हापूर ) झेल्याचे विमोचन 
साहित्य अकादेमीचें वांगडीपद 
गोवा विद्यापीठाच्या पयल्याच कोंकणी अभ्यास मंडळाचे 
वांगडी 
इन्स्टिट्यूट मिनेझीस ब्रागांझ संस्थे ( पणजी - गोंय ) चो ‘ फेलो ' 


ऑक्टोबर , 1986 


1983-88 


1987-89 


1990 


म्हूण निवड 


23 सप्टेंबर , 1990 


मर्ण , पणजे सकाळच्या णव वरांचेर , गोंय वैजकी 
महाविद्यालयाच्या शुश्रुषालयांत 

परिशिश्ट ( आ ) : 
कविवर्य रघुनाथ विष्णू पंडित हांची बरपावळ 


पंडित , रघुनाथ विष्णू . , आयलें तशें गायलें , पॉप्युलर प्रकाशन , मुंबय , 1963 , पानां 

104 , मोल रुपय 4-00 
पंडित , रघुनाथ विष्णू . , उरतलें तें रूप धरतलें , कोंकणी केंद्र , मुंबय , 1963 , पानां 

104 , मोल रुपये 4-00 
पंडित , रघुनाथ विष्णू . , चन्द्रावळ , कोंकणी भाशा मंडळ , मुंबय , 1963 , पानां 84 , 

मोल रुपये 3-50 पयशे 
पंडित , रघुनाथ विष्णू . , धतरेचे कवन , कोंकणी भाशा मंडळ , मुंबय , 1963 , पानां 

87 , मोल रुपये 3-50 पयशे 
पंडित , रघुनाथ विष्णू . , म्हजें उतर गावड्याचें , पॉप्युलर प्रकाशन , मुंबय , 1963 , 

पानां 104 , मोल रुपये 4-00 
पंडित , रघुनाथ विष्णू . , ल्हारां , सोबीत साहित्य प्रकाशन , 1965 , मोल रुपये 15-00 

( अ.ना. महांबरे , मनोहर सरदेसाय आनी बाकीबाब बोरकार 
हांचे प्रस्तावना सयत . ) घडये तांणी आपणाले 1963 त जे 
पांच झेले उजवाडावन हाडले तेच एकठांय करून हो झेलो 
वाचप्यांक उपलब्ध करून दिलो आसूये . तांणी फक्कत ताच्यो 
100 प्रती काडिल्ल्यो . बांदावळ करतासतना पुस्तकांतल्या 
पानांचो पोंदचो भाग कातरून वडयल्ल्यान ह्या पुस्तकाचेर 

पानांक येवंक नात ) 
पंडित , रघुनाथ विष्णू . , रेवेंतली पावलां , भगवती प्रकाशन , पणजी , गोंय , 1969 , 

पानां 32 , मोल रुपये 2-00 
पंडित , रघुनाथ विष्णू . , नाच रे मोरा , भगवती प्रकाशन , पणजी , जुलै , 1975 , पानां 

80 , मोल रुपये 15-00 
पंडित , रघुनाथ विष्णू . , मोगाचे आवंडे ( Moods of Love ) भगवती प्रकाशन , 

पणजी , जून 1975 , पानां 64 , मोल रुपये 10-00 ( निस्सीम 
इझेकलचे प्रस्तावना सयत ) 

पंडित , रघुनाथ विष्णू . , दर्या गाजोता , भगवती प्रकाशन , पणजी , गोंय , 1976 , पानां 

36 , मोल रुपये 5-00 ( देवनागरी लिपी ) 
पंडित , रघुनाथ विष्णू . , दर्या गाजोता , भगवती प्रकाशन , पणजी , गोंय , 1976 , पानां 

? , मोल रुपये ? ( रोमी लिपी ) 
पंडित , रघुनाथ विष्णू . , जिणेची रूपडी , भगवती प्रकाशन , पणजी , गोंय , 1976 , 

पानां 46 , मोल रुपये 20-00 
पंडित , रघुनाथ विष्णू . , रत्नांहार - भाग 1 , भगवती प्रकाशन , पणजी , 1976 , 

पानां 44 + 4 मोल रुपये 8-00 , ( संपा . ) 
पंडित , रघुनाथ विष्णू . , रत्नांहार - भाग 2 , भगवती प्रकाशन , पणजी , 1976 , ( रोमी 

लिपी आनी इंग्लिश अणकार ) पानां 58 + 4 मोल 

रुपये 10-00 , ( संपा . ) 
पंडित , रघुनाथ विष्णू . , डॉक्टर आर . वि . पंडित विरचित दर्या गाजोता , शताब्दी 

प्रकाशन , बेंगळूर , 1983 , पानां 356 , मोल रुपये 72-00 
( कन्नड - देवनागरी लिपी ) , संपादपी : स्वामी सुप्रिय 


बालसाहित्य : 
पंडित , रघुनाथ विष्णू . , गोड गोड काणयों ( भाग 1 ) , सोबीत साहित्य प्रकाशन , 

पणजी , 1965 , मोल रुपये 0-75 पैशे 
पंडित , रघुनाथ विष्णू . , रामायण महाभारतांतल्यो कथा , कोंकणी भाशा मंडळ , 

मडगांव , 1966 , पानां 76 , मोल रुपये 1-00 
पंडित , रघुनाथ विष्णू . , गोड गोड काणयों ( भाग 2 ) , वामन राधाकृष्ण प्रकाशन , 

पणजी , 1965 , मोल रुपये 0-75 पैशे 
पंडित , रघुनाथ विष्णू . , मोगरे फुलां ( रोमी लिपी ) , भगवती प्रकाशन , पणजी , गोंय , 

1982 , पानां 64 , मोल रुपये 10-00 पैशे 
पंडित , रघुनाथ विष्णू . , भुरग्यांल्यो काणयों ( भाग पयलो ) , मोल रूपये 0-75 पैशे 
पंडित , रघुनाथ विष्णू . , भुरग्यालें जग , भगवती प्रकाशन , पणजी , गोंय , 1983 , पानां 

102 , मोल रुपये 15-00 

हिन्दी बरपावळ : ( अणकार ) 
पंडित , रघुनाथ विष्णू . , चन्द्रशेखर , मोल रुपये 2-00 
पंडित , रघुनाथ विष्णू . , जैसा आया वैसा गाया , गोमंतक राष्ट्रभाषा सभा , मडगांव , 

गोवा , 1971 , पानां 112 , मोल रुपये 6-00 ( अणकार : 
श्रीपाद जोशी , प्रभाकर सोनवलकर ) 


इंग्रजी बरपावळ : ( स्वतंत्र आनी अणकारित ) 
Pandit , Raghunath Vishnu , Gandhiji , 1945 , Rs . 5-00 . 
Pandit , Raghunath Vishnu , The National Leaders , 1946 , Rs . 5-00 . 
Pandit , Raghunath Vishnu , Voices of Peace , Bhagawati 

Prakashan , Panaji , Goa , 1967 , pp . 52 , 
bound copy : Rs . 7-50 and paper 

back copy : Rs . 6-00 . 
Pandit , Raghunath Vishnu , The Moon ... The Moon ! Bhagawati 

Prakashan , Panaji , Goa , 1969 , 25 

poems , Rs . 8-00 . 
Pandit , Raghunath Vishnu , Motiam , Bhagawati Prakashan , 

Panaji , 1971 , pp . 14 , Rs . 10-00 . 
( Konkani poems in Roman script 

with translation into English ) 
Pandit , Raghunath Vishnu , Moods of Love , Bhagawati 

Prakashan , Panaji , Goa , 1971 , 166 

short poems , Rs . 15-00 . 
Pandit , Raghunath Vishnu , My Goa and Other Poems , 

Bhagawati Prakashan , Panaji , Goa , 

1971 , pp.10 + 106 + 36 , Rs . 8-00 . 
Pandit , Raghunath Vishnu , Dance , Peacock Dance , Bhagawati 

Prakashan , Panaji , 1975 , pp . 80 + 4 , 
Rs . 15-00 . 
( 225 short Konkani poems in Roman 
script with transaltion into English ) 

Pandit , Raghunath Vishnu , A Child's World , Bhagawati 
outin ob sloa Prakashan , Panaji , 1976 , 29 +7 , 
erer is . EST Rs . 5-00 . 

Rs . 5-00 . SOM 
Pandit , Raghunath Vishnu , Goan Poetry , Book One , Bhagawati 

Prakashan , Panaji , 1976 , Pp . 48+ 

9 + 2 , Rs . 10-00 . ( Ed . ) 
Pandit , Raghunath Vishnu , Goan Poetry , Book Two , Bhagawati 

Prakashan , Panaji , 1976 , 

Pp . 11 + 41 + 5 , Rs . 10-00 . ( Ed . ) 
Pandit , Raghunath Vishnu , The Sea is Roaring , Bhagawati 

Prakashan , Panaji , Goa , Rs . 15-00 . 
( 
Pandit , Raghunath Vishnu , Poems , Panaji , 1978 , separate do 

Boletin do Institute Menezea 

Braganca no 104 , 1974 , pp . 123 , 
( 9 pp . 1-26 . Sisi 
Pandit , Raghunath Vishnu , The Tamarind Leaf , Bhagawati 

Prakashan , Panaji , Goa , 29 short 
a st ) - poems , Price Rs . 3-00 . 


पुर्तुगेज अणकार : : 
Pandit R. V. , ( Socio Efectiva do Instituto Menezes Braganca ) , 

Poemas , separate do Boletin do Instituteo 
Menezes Braganca no 123 , Panaji , 1978 , pp . 123 , 
pp . 1-6 , Traduzido do Konkani por Prof. 

Mukunda Kelekar 
Pandit R. V. , ( Socio Efectiva do Instituto Menezes Braganca ) , 

Poemas , separate do Boletin do Instituto 
Menezes Braganca no 122 , Panaji , 1979 , pp . 
1-15 , Traduzido do Konkani por Prof. Mukunda 
Kelekar 

Pandit R. V. , ( Socio Efectiva do Instituto Menezes Braganca ) , 

Poemas , separate do Boletin do Instituto 

Menezes Braganca no 123 , Panaji , 1979 , 
swage . pp . 1-26 , Traduzido do Konkani por Prof. 
18.sare Mukunda Kelekar 


D..undeividsnurigesi.libang 
मराठी ( अणकार आनी संकलन ) : 
पंडित , रघुनाथ विष्णू . , गोदान , ( हिन्दीतल्या प्रेमचन्द ह्या बरोवप्याच्या नवलिकेचो 
मराठी अणकार ) 

murigei.libansg 
पंडित , रघुनाथ विष्णू . , तरंग , ( देशी - विदेशी भाशांतल्या लघुकथांचो अणकार ) , 

भगवती प्रकाशन , पणजी , गोंय , 1969 , पानां 122 , मोल 

रुपये 4-00 
पंडित , रघुनाथ विष्णू . , धागे दोरे , ( देशी - विदेशी भाशांतल्या लघुकथांचो अणकार ) , 

भगवती प्रकाशन , पणजी , गोंय , 1969 , पानां 130 , मोल 
Thordees रुपये 4-00 
पंडित , रघुनाथ विष्णू आनी वडेर प्रल्हाद बापूजी . , स्त्री - हृदय ( गोंय , कोंकण आनी 

बेळगांवांतल्या मराठी लोकगीतांचे संपादन ) . अजब 

पुस्तकालय , कोल्हापूर , 1986 , पानां 160 , मोल रुपये 
sonaganRaos 

30-00 


कन्नड अणकार : 


Dob 
पंडित , रघुनाथ विष्णू . , रश्मी , मोल रुपये 2-50 
forg 

VM 

( भुरग्यालें जग कन्नड भाशेतय 1979 त उजवाडाक आयिल्लें 
otuliten i ob 
fore म्हणपाचो संदर्भ मेळटा . स्वामी सुप्रिय , " कवी परिचय " , , 
cboutuM.Corpio डॉक्टर आर . वि . पडित विरचित REMI 
' गळूर , 


पानांक 14 ) 

FRESH & CLEAN 


पंडितांनी आपणाली प्रतिमा मानवतावादी कवी म्हणूनच जपली . 
आपणाले जीणेत आयिल्ल्या हेर भूमिकांक तांणी पाळो दिलो ना . पंडितांक 
कविता बरयतासतना जी खुशालकाय मेळटाली तिचंच तांकां अपरूप 
दिसतालें . पूण आपणाली कविता समीक्षकांक मानवतली काय ना , हाचे 
संबंदान चडशी चिंता आनी चिंतना करपाची तांका गरज दिसली ना . तांची 
भूमिका निश्चित जाल्ली आनी तांणी उदात्त मूल्यां बाळगिल्ल्यान ते भूमिकेक 
आपणाल्या बळग्याची वळख पटिल्ली . त्या बळग्यांत दास्यमूक्त भारतांत 
आनी गोंयांत सपनांक नव्यो दिको दिवपाखातीर नवी उर्बा ठासून भरिल्ली . ते 
आपूण जसो आसा तसोच उरतलों , तेंच आपणालें भागधेय , अशें 
किंकर्तव्यमूढ जावंक नात . नव्या शास्त्रांचो लाव सामान्य जनांक जावंक 
जाय अशी अपेक्षा बाळगीत रावले . हातांत कांयच नासतना पोरण्या 
काळांतल्या वैभवांत रावपाचें सपन पळयत रावपी , नव्या आव्हानांक मात 
सामखारा न वचपी , गोंयचे सुटके आदलो जसो आशिल्लो तसोच अंदिल्लो 
रावंक सोदपी समाज पंडितांक केन्नाच मानवलो ना . पंडित कर्मठ नाशिल्ले 
आनी हेरांनी कर्मठ राविल्ले तांकां मानवपासारकें नाशिल्लं . ते ह्युमॅनिस्ट 
आशिल्लेते अशा अर्थान . 

गांधावादांतल्यान होलमल्ली अध्यात्मिक विचारधारा आनी गोंयचे 
अस्मितयेचें दायज ह्या आदाँत पंडितांचे पाय पुराय आत्मविश्वासान रोमून 
आशिल्ले . देखून तांकां नवकविता , अस्तित्ववादी बरपावळ हांचे परसय 
भौतिक वो समाजिकपावंड्यावेल्या प्राप्त परिस्थितीच्या समस्यांचें आनी ताचो 
सुटावो करपाचे भान दवरप चड गरजेचे दिसले . तांचे कवितेतलो लयकारी 
आनी ललकारीय दिसून आयली . मुखार जेन्ना सवस्तकाय लाबली तेन्ना 
पंडितांक दूधसागरापरसय दर्या , समुद्र , समुद्रावेलें नुस्तें पागप ही आव्हानां 
चड मानवली . तांचे कवितेकडसून प्रेरणा घेतिल्ल्यांनी , आपणाले कोंकणी 
कवितेंत हेभान सदांचराखलें . 

